

दयानन्दमहाविद्यालयसंस्कृतग्रन्थमाला सं० १५

उद्गीथाचार्य्यप्रणीतम्
ऋग्वेद-भाष्यम्

(१०, ५, ४—१०, ३४, ३.)

लवपुरम्

(१९९२ वि०)

THE RIG-VEDA
WITH

The Commentary of

UDGITHA-ACHARYA

(X, 5, 4—X, 34, 3.)

D. A.-V. College Resaerch Department,

LAHORE.

1935.

दयानन्दमहाविद्यालय-संस्कृतग्रन्थमाला

सा च

दयानन्दब्राह्ममहाविद्यालयीयाचार्यपदप्रतिष्ठितपूर्वेण दयानन्दमहाविद्या-
लयीयानुसन्धानालये विश्वेश्वरानन्दानुसन्धानालये चाध्यक्ष-
पदाधिकारिणा ऐम्० ए०, ऐम्० ओ० एल्,०

इत्युपाधिवारिणा

विश्वबन्धुशास्त्रिणा

बहुभिर्विद्वद्भिः सङ्गत्य

सम्पादिता

तस्यां चायं

पञ्चदशो ग्रन्थः

लवपुरम्

(१९९२ वि०)

THE D. A.-V. COLLEGE

SANSKRIT SERIES.

Edited

in conjunction with other scholars

BY

VISHVA-BANDHUSHASTRI, M.A.M.O.L.

Director, D. A.-V. College Research Deptt. and

Vishveshvarananda Research Institute; formerly,

Principal, Dayananda Brahma Mahavidyalaya.

Volume Fifteen.

LAHORE

1935.

आशम्

ऋग्वेद भाष्यम् ।

❀ निर्गतवनवासि-उद्गीथाचार्यप्रणीतम् ❀

दशमं मण्डलम् ।

पञ्चमं सूक्तम् ।

ऋतस्य हि वर्तेनयः सुजातमिषो वाजाय प्रदिवः सचन्से ।

अधीवासं रोदसी वावसाने घृतेरन्नैर्वावृधाते मधूनाम् ॥ ४ ॥

[मधूनां]...मृष्टानां घृतान्नानामवयवभूतैः स्वांशलक्षणैः ।
तस्माद्वयमपि श्रेयोऽर्थमग्निमाराधयामः ॥

सप्त स्वसुररूषीर्वाविशानो विद्वान्मध्व उज्जभारा दृशे कम् ।

अन्तर्येमे अन्तरिक्षे पुराजा इच्छन्वत्रिमविदत्पूषणस्य ॥ ५ ॥

सप्त स्वसृ-सप्त जिह्वा ज्वालाख्याः । काली करालीत्येवमाद्याः । स्वसृ
भगिनीभूताः । तदग्नेर्जातत्वात् स्वयंसारिणीर्वा । अरूषीः आरोचनाः ।
वावशानः वावश्यमान अत्यर्थं शब्दयमानः स्तोतृभिर्हूयमान इत्यर्थः ।
विद्वान् सर्वज्ञेदाग्निः* । मध्वः मधुस्वादस्य मृष्टस्य हविषः पूर्णा इति
शेषः । उज्जभार ऊर्ध्वं हरति । दृशे दर्शनाय सर्वस्य । उद्धृत्य च यत्तत्र
हविषिकं उदकं रसीभूतं हविरित्यर्थः । तत् अन्तः मध्ये । येमे नियच्छति
स्थापयति । कस्यान्तर्येमे । अन्तरिक्षे आकाशे स्थितस्य पूषणः । कुत
एतदवगम्यते† । ऋगन्ते तस्य श्रवणात् । आहुत्याधारत्वाच्च । पुराजा
पूर्वमादिसर्गे प्रजापतेर्जातः । किमर्थमादित्यस्यान्तर्येमे इच्छन्कर्तुं
कामयमानः । किं वत्रि रूपं । कीदृशं सामर्थ्यादीप्तं । कस्य पूषणस्य पूषणः ।
तच्च दीप्तं रूपमविदत् विन्दति । तेन च हवीरसेन दीप्तरूपः पूषावश्यं
भवतीत्यर्थः । अथ-‘मूर्धा भुवो भवति नक्तमग्निस्ततस्सूर्यो जायते प्रात-
रुद्यन्’ इति मन्त्रान्तरे दशर्नादादित्यात्मना यदाग्निः स्तूयते तदैव-

सर्वविदभिः ? † एतदन्यते-कोषपाठः ।

क्र० १०/८८१६ ॥

मर्थयोजना कार्या । सप्त रश्मीन् स्वयं सत्वीन् ? आरोचनान् कामयमानः
स्तूयमानो स्तोत्रभिः विद्वानग्निर्मध्व उदकस्य भौमस्य पूर्णानुदकवेलाया-
मूर्ध्वं हरति । आदित्यात्मना स्थितः दर्शनाय प्रकाशनाय सर्वस्य । हत्वा
च उदकन्धावापृथिव्योर्मध्ये स नियच्छति । अन्तरिक्षे विद्युदात्मना
स्थित्वा । इच्छन्नूपं लभते वर्षासु पूष्णस्सकाशात् स्वभूतं वा ॥

सप्त मर्यादाः कवयस्ततक्षुस्तासामेकामिदभ्यंहुरो गात् ।

आयोर्ह स्कम्भ उपमस्य नीळे पथां विसर्गे धरुणेषु तस्थौ ॥ ६ ॥

सप्त मर्यादाः-सप्त मर्यादा व्यवस्थिता अलंघनीयाः-‘स्तेयं गुरु-
तल्पारोहणं ब्रह्महत्यां भ्रूणहत्यां सुरापानं दुष्कृतस्य कर्मणः पुनः
पुनस्सेवां पातकेऽनृतोद्यम्* इति । कवयो मेधाविनः । कवयो हिरण्यगर्भ-
प्रभृतयः मेधाविनः । ततक्षुः तक्षतिः करोतिकर्मा कृतवन्तः । तासा-
म्मर्यादानामध्ये एकां इत् इच्छन्नेऽप्यर्थे एकामपि मर्यादामभिगच्छन् ।
अंहुरः अंहस्वान् पापवान् भवति । यस्त्वग्न्यनुग्रहाणां ह स्कम्भभूतो
भवति स्कम्भवदाश्रयभूतो भवतीत्यर्थः । परत्रापि उपमस्य सर्वस्य
जगतः उपनिमातुरग्नेः । नीळे स्थाने अग्निलोकाख्ये । पथां वृष्टिलक्षणाना-
मपामुदकानां । विसर्गे विसर्जने अन्तरिक्षे । धरुणेषूदकेषु मेघोदराग-
तेषु विद्युदात्मना वा । तस्थौ तिष्ठति ॥

असच्च सच्च परमे व्योमन्दक्षस्य जन्मन्नदितेरुपस्ये ।

अग्निर्ह नः प्रथमजा ऋतस्य पूर्व आयुनि वृषभश्च धेनुः ॥ ७ ॥

असच्च स०-असच्चाव्याकृतं वस्तु । सच्च व्याकृतं । परमे व्योमन्
व्योमानि कारणात्मनाकाशे स्थितं । तत्सर्वमग्निरेव तन्मूलत्वाद्यागस्य
यागमूलत्वाच्च सर्वस्य । दक्षस्य च प्रजापतेः । जन्मन् जन्मनि उत्पत्तौ
निमित्तमग्निरेव उक्तेनैव न्यायेन । अदितेः पृथिव्याः । उपस्थे उपस्थाने
उपरि । अग्निरेव स्थितः । आधिपत्येनमात्रेणैतद्व्यर्थः ? वृषभश्च धेनुश्चा-
न्यच्च सर्वान्द्रव्यमस्माकमग्निरेव भवति तदातृत्वात्तत् कार्यं कर्तृत्वा† ॥

षष्ठं सूक्तम् ।

अयं स यस्य शर्मन् शरणे रभिर्ज्यैष्ठेभिर्वृद्धाभिर्वा* ।

ज्यैष्ठेभिर्विभानुभिर्कृष्णां पर्येति परिवीतो विभावा ॥१॥

अयं स य०-अ[यं] सोऽग्निरस्माभिराहूतः यागार्थस्याग्नेरभिष्टौ यागे कृते सति । शर्मन् शरणे रभिर्ज्यैष्ठेभिर्वृद्धाभिर्वा* । परिवीतः परिवृतः परिवेष्टितः । पर्येति सर्वतो गच्छति । यत्र यत्र गन्तव्यं तत्र तत्र प्रतिहतगतिर्गच्छतीत्यर्थः । विभावा विविधदीप्तः ।

यो भानुभिर्विभावा विभात्यग्निर्देवेभिर्कृतावाजस्रः ।

आ यो विवाय सख्या सखिभ्योऽपरिह्वृतो अत्यो न सप्तिः ॥२॥

यो भानुभिः-यश्चाग्निर्विभावा विविधदीप्तिः । कृतावा च सत्यवानुक्कवान् यज्ञवान् वा । अजस्रश्चानुप[क्षी]णः अहिंसितो वा । केनाचिदनभिभूत इत्यर्थः । भानुभिर्देवेभिः दीप्तिभिर्दानादिगुणयुक्ताभिः स्तुत्याभिः प्रतिगन्त्रिभिर्वा । विभाति विविधन्दीप्यते । यः यश्च । आ विवाय आभिमुख्येन गच्छति । सख्या सख्यानि सखिभिः कर्त्तव्यानि हविर्वहनादीनि कर्माणि कर्त्तुमिति शेषः । कस्यार्थाय सखिभूतानां यजमानानामर्थाय । कथं गच्छति अपरिह्वृतः अपरिहिंसितः अपरिश्रान्त इत्यर्थः । किमिव । अत्यो न अश्व इव । कीदृशोऽश्वः । सप्तिः सदा सर्पणसमर्थः । यथा सत[त]गमनसमर्थोऽश्वः अपरिश्रान्तो गच्छति एवं सोऽ[यं]मग्निरस्माभिराहूतो† यागार्थमिति पूर्ववद्वाक्यपरिसमाप्तिः कार्या । ईशे यो विश्वस्या देववीतेरीशे विश्वायुरुषसो व्युष्टौ ।

आ यस्मिन्मना हवींष्यग्नावरिष्टरथः स्कन्नाति शूषैः ॥३॥

ईशे यो वि०-गन्धश्चाग्निराशेषु? ईष्टे । विश्वस्याः सर्वस्याः । देववीतेः देवाशनस्य हविषः । ईशे ईष्टे च । यः विश्वायुः सर्वत्राप्रतिहतगमनः सर्वजीविनो वा । उपसो व्युष्टौ विवासने । आदित्यात्मना स्थितस्सन्नग्निरुदयेनोषसं विवासयतीत्यतः एवमुच्यते । यस्मिन्नाहिसिता यज्ञरथः असुरराक्षसादिशत्रुबलैः ।

शूषेभिर्वृधो जुषाणो अकैर्देवाँ अच्छा रघुपत्वा जिगाति ।

मन्द्रो होता स जुहवा यजिष्ठः सम्मिश्रः अग्निरा जिघर्ति देवान् ॥४॥

शूषेभिर्वृ०-सोऽग्निरुक्तलक्षणः शूषेभिर्वलैर्हविलक्षणैः बलनिमित्तैर्हविर्भिरित्यर्थः । वृधः वर्धितस्सन् । जुषाणः सेव्यमानश्च । अकैः मन्त्रैः यज्वभिस्तुतिभिश्च शस्त्रैश्चेत्यर्थः । देवानन्नेन अच्छ आप्तुं । रघुपत्वा लघुपतनः शीघ्रगमनः । जिगाति गच्छति । गत्वा चाह्वयानन्तरं । मन्द्रः* स्तुत्यः । होता होमकारी । यजिष्ठः यष्टृतमः । सम्मिश्रः सम्मिश्रः संप्रयुक्तः सर्वैर्गुणैर्देवैर्वा । जुह्वाख्येन पात्रेण हविराजिघर्ति आक्षारयति । देवान् प्रति हविः देवेभ्यो ददातीत्यर्थः ।

तमुस्त्रामिन्द्रं न रेजमानमग्निं गीर्भिर्नमोभिरा कृणुध्वम् ।

आ यं विप्रासो मतिभिर्गृणन्ति जातवेदसं जुह्वं सहानाम् ॥५॥

तमुस्त्रामि०-जातवेदसं जुह्वमाह्वतारं दातारं वा मनुष्यादि बलानाम् । अथवा सहानां शत्रूणामभिभवितृणां सहायानां वा देवानां यागार्थमाह्वतारं । विप्रासः मेधाविनः स्तोतारः । मतिभिः स्तुतिभिः । आ गृणन्ति आदरेण स्तुवन्ति । तमग्निमुस्त्रां भोगानामुस्त्राविणं दातारं । रेजमानं त्वालात्मना कंपमानं वा ए० इन्द्रमिव० । गीर्भिः स्तुतिभिः । नमोभिरन्नैश्च । आ कृणुध्वं अस्मदभिमुखं यूयमपि कुरुत हे ऋत्विजः ।

सं यस्मिन्विश्वा वसूनि जग्मुर्वाजेनाश्वाः सप्तीवन्त एवैः ।

अस्मे ऊतीरिन्द्रवाततमा अर्वाचीना अग्न आ कृणुष्व ॥६॥

सं यस्मिन् वि०-यस्मिन्स्त्वय्यग्नौ सं संगतानि स्वत्वेनावस्थितानीत्यर्थः । विश्वा सर्वाणि । वसूनि धनानि । वाजेन अन्नेन बलेन वा सह अश्वाश्च यस्मिन्स्त्वय्यग्नौ स्वत्वेनावस्थिताः । कीदृशा अश्वाः । सप्तीवन्तः सर्पणवन्तः सततगमनसमर्था इत्यर्थः । एवैः कामैस्सर्वैस्सहिताः । सत्त्वं हे इन्द्र परमेश्वराग्ने । अस्मे अस्माकमर्थाय । ऊतीः कीदृशः वाततमाः दुर्लभत्वं गततमाः । अतिदुष्प्रापा इत्यर्थः । अर्वाचीनाः अर्वागश्चरताः अस्मदभिमुखाः । आ कृणुष्व आदरेण कुरु । सर्वान् कामानस्मभ्यन्देहीत्यर्थः ।

अधा ह्यग्ने म॒ह्ना निषद्या॑ सद्यो ज॒ज्ञानो ह॒व्यो बभू॑थ ।

तं ते दे॒वासो अनु॑ के॒तमा॒यन्नधा॑वर्धन्त प्रथ॒मास ऊ॒माः ॥७॥

अधा ह्यग्ने०—अथेति हेतु निर्देशे । हीति प्रतिनिर्देशे । अथ यस्मात् हे अग्ने । महत्वेन स्वेना निषद्य उपविश्य वेद्यन्ते । जज्ञानो जायमानः ज्वलन् । सद्यः तस्यामेव वेलायां । हव्यः हवनार्हः । आहूतिप्रक्षेपार्हः । बभूथ भवसि । हि तस्मात् । तन्ते तव । स्वभूतं केतं प्रज्ञानं ज्वालां । अनु आयन्न होमार्थः । मनुगच्छन्ति दीमे त्वयि हवींषि जुह्वतीत्यर्थः । देवासः हविषो दातारः । ऋत्विग्यजमानाः । अध अनन्तरं । वर्धन्त वर्धन्ते च पुत्रादिवृद्ध्या युज्यन्ते चेत्यर्थः । प्रथमासः क्रियाभिर्जनविद्यादिगुणैश्च भवन्तीति शेषः । ऊमाः त्वया रक्षितास्सन्तः ।

सप्तमं सूक्तम् ।

स्व॒स्ति नो दि॒वोः अग्ने॑ पृथि॒व्या वि॒श्वायु॑र्धेहि य॒जथा॑य देव ।

स॒चेम॑हि तव द॒स्म प्र॒केतै॑रु॒रुष्या॑ ण उ॒रुभि॑र्दे॒व शंसैः॑ ॥१॥

स्वस्ति नो दि०—स्वस्ति अविनाशं अस्मभ्यन्दिवस्सकाशात् । पृथिव्याश्च । द्युपृथिव्यन्तरिक्षनिवासिभ्यस्सकाशादित्यर्थः । कीदृशं स्वस्ति उच्यते । विश्वायुः सर्वान्नसहितं । हे अग्ने देव धेहि । किमर्थं यजथाय देवयागार्थं । सर्वोपद्रवरहितास्सर्वान्नयुक्ताश्च सन्तस्तथास्मान् कुर्विति वाक्यार्थः । किञ्च सचेमहि सेवेमहि आराधयेम त्वां सदेत्येतदाशास्महे वयं । केन । उरुभिः बहुभिः । शंसैः स्तुतिभिः । एतज्ज्ञात्वा हे दस्म तव स्वभूतैः प्रज्ञानैरुरुष्य रक्ष पालनोपायपरिज्ञानैरुरुष्य रक्ष नोऽस्मान् ।

इ॒मा अग्ने॑ म॒तय॑स्तुभ्यं जा॒ता गो॒भिर॑श्चै॒रभि॑ गृ॒णन्ति॑ राधः ।

यदा ते म॒र्तोऽनु॑ भो॒गमा॑न॒द्वसो॑ दधा॒नो म॒तिभिः॑ सुजात ॥२॥

इमा अग्ने०—हे अग्ने इमा मतयः स्तुतयः । तुभ्यन्त्वदर्थं जाताः [अस्म] दादिस्तोत्रमुखादुत्पन्नाः । उच्चरिता इत्यर्थः । गोभिरश्वैश्च सहितं राधः धनं हिरण्यादिकमभिगृणन्ति । अभिष्णु-

वन्ति । अहो शोभनमस्मदनुरूपमिति प्रशंसन्ति । कदा उच्यते । यदा यस्मिन् काले । ते तव । स्वकं भोगं भोगार्हन्धनं मर्त्तोऽस्मदादिको मनुष्योऽन्वानद् त्वत्तो दानानन्तरं प्राप्नोति लभते तदेत्यर्थः । एतद् ज्ञात्वा हे वसो प्रशस्यवसुमन्वासवसुभूत वा स्वेन तेजसा सर्वस्याच्छादयित्वा । सुजात सुजन्मन् शोभनकर्मार्थमुत्पन्न वा । दधानः अस्मभ्यन्ददद्धनं मतिभिः स्तुतिभिस्त्वया दत्तन्धनं स्थापयेति शेषः ।
'अस्मत्कृतुत्यनुरूपमस्मभ्यन्धनं देहीत्याभिप्रायः ।

अग्निं मन्ये पितरं मग्निमापिमग्निं भ्रातरं सदमित्सखायम् ।

अग्नेरर्गं कं बृहतः सपर्यं दिवि शुक्रं यजतं सूर्यस्य ॥३॥

अग्निं मन्ये०—अग्निम्मन्यं जानेऽहं । पितरं तत् कार्यकर्तृत्वादिनि उत्तरत्राप्ययमेव न्यायः । अग्निमेवापिञ्च ज्ञातिं । अत्रोक्तव्यतिरिक्ताम्नात्रादिकाम्न्ये । अग्निमेव भ्रातरश्च मन्ये । सदमित् सदैव । सर्वकालमेवा विसंवादिनं सखायश्च मन्ये । अग्नेरग्नेः स्वभूतमनीकम्मुखमाहवनीयाख्यं । बृहतो महतः अनन्तगुणस्य । सपर्यं परिचराम्यभिप्रेतार्थसिद्धये स्तुतिभिर्हविर्भिश्चाराधयामि । किमिव दिवि शुक्रं यज्ञं ममेतद्विस्थं शुक्रं शोचिष्मदीप्तिमद्यजातं यष्टव्यं मण्डलं सूर्यस्य संबन्धि यथाभिप्रेतार्थसिद्धये कश्चिदाराधयेत्येवम् ।

सिध्ना अग्ने धियो अस्मे सनुव्रीर्यं त्रायसे दम् आ नित्यहोता ।

ऋतावा स रोहिदश्वः पुरुक्षुर्दुभिरस्मा अहभिर्वा ममस्तु ॥४॥

सिध्ना अग्ने०—हे अग्ने सिध्नाः सिद्धा निष्पन्ना धियः प्रज्ञा कार्यास्तु । अस्मे अस्माकं संबन्धिन्यः । सनुव्रीः संभक्तयस्तव त्वदर्थमस्माभिः स्तुतयः कृता इति ज्ञापितमित्यभिप्रायः । यस्मान्त्रायसे पालयसि कर्मवैगुण्यात् । यस्य मम कर्म सगुणं करोषीत्यर्थः । दम् आ यज्ञगृहे मर्यादयावास्थितः । नित्यहोता सततं होमकारी देवानामाह्वाता वा सन् । सोऽहन्तव प्रसादात् त्वत् सायुज्यं गतस्सन् । ऋतावा यज्ञवान् सत्यवानुदकवान् वा स्यामिति शेषः । रोहिदश्वो रोहित्संज्ञकाश्वावांश्च स्यां । पुरुक्षुर्बद्धन्नश्च बहुस्तुतिशब्दश्च वा स्यां । किञ्च । द्युभिः दीप्तैः ।

अहभिः अहोभिः सामर्थ्यात् कतिपयैरपि । अस्मै मह्यं । वामं वननीयं
फलन्द्दृष्टमदृष्टं वाऽस्तु ।

द्युभिर्हितं मित्रमिव प्रयोगं प्रत्नमृत्विजमध्वरस्य जारम् ।

बाहुभ्यामग्निमायवोऽजनन्त विश्वु होतारं न्यसादयन्त ॥५॥

द्युभिर्हितं०—यत्तदोरद्धयाहारः कियते पूर्वोत्तरयोर्मन्त्रयोः । यन्त्वा-
मग्निं हितमिन्मित्रमिव प्रयोगं हितकारिणं स्निग्धमिव सर्वकार्येषु
प्रयोक्तव्यं । प्रत्नं पुराणं ऋत्विजं । अग्निर्वै देवानां होतासीदिति वचनात्* ।
अथवा ऋतावृतौ देवानां यष्टारं । अध्वरस्य यज्ञस्य । जारं जरयितारं
परिसमापयितारं । बाहुभ्यामायवो मनुष्या ऋत्विग्यजमानाऽहोभिश्च
दिवसेष्वित्यर्थः । विश्वु विशो मनुष्यास्तदाकारेषु देवेष्वित्यर्थः ।
होतारं आह्वतारं । नि आसादयन्तो नियमेन सादितवन्तश्च देवानां
यागार्थमाह्वतारं निरूपितवन्तश्चेत्यर्थः ।

स्वयं यजस्व दिवि देव देवान्किं ते पाकः कृणवदप्रचेताः ।

यथायज ऋतुभिर्देव देवानेवा यजस्व तन्वं सुजातं ॥६॥

स्वयं यज०—स त्वं हे देवाग्ने आत्मनैव यजस्व । दिवि दीप्तिमति
वेदिस्थाने स्थितान्देवान्मानुषहोत्रा ? देवयागमाकार्षीः । यतस्ते तद्
संबन्धि देवयागकर्म किं कृणवत् करेति । पाकः पक्तव्यप्रज्ञः । अप्रचेताः
अप्रज्ञानो मानुषो होता त्वयानधिष्ठितो न किञ्चिदपि जानातीत्यर्थः ।
किञ्च यथा येन प्रकारेणायजः यजसी त्वन्देव ऋतुभिः ऋतुदेवताभिः
सह यागाकालैर्वा । देवान् एव एवं यजस्व । तन्वं स्वमात्मानमित्यर्थः ।
हे सुजात शोभन जन्मन् शोभन देवयागकर्तृमनुत्पन्न वा ।

भवा नो अग्नेऽवितात गोपा भवा वयस्कृदुत नो वयोधाः ।

रास्वा च नः सुमहो हव्यंदातिं त्रास्वोत नस्तन्वो अप्रयुच्छन् ॥७॥

भवा नो अ०—हे अग्ने नः अस्माकं । अविता भव दृष्टभयेभ्यो
रक्षिता भूयास्त्वं । उत अपि च । गोपाः अदृष्टभयेभ्यो गोपिभूयाः भव ।
वयस्कृत् वयसात्र जीवितं वक्ष्यते । जीवितस्य चं समग्रस्य कर्ता भूयाः ।

उत नो वयोधाः वयसोऽन्नस्य च दाता भूयाः । रास्व च देहि च । देवेभ्यो नः अस्माकं स्वभूतां । हव्यदार्तिं हविषो दत्तिं । हे सुमहा सुष्ठु महन् सु पूजया* । त्रास्व पालय । उतापि नः अस्माकं स्वभूतास्तन्वः शरीराणि । अप्रयुच्छन् अप्रमाद्यन् ॥

अष्टमं सूक्तम् ।

उत्तरं सूक्तं प्रकेतुनेति नवर्चन्त्वाष्ट्रस्त्रिशिरा ददर्श । अस्याद्या-
भिष्णद्भि ऋग्भिर्गन्तुष्टाव । आत्मनस्त्राणार्थमन्त्येन तृचेनेन्द्रमभि-
तुष्टाव । स्वष्टान्ते ? किल अभवत्स हि देवानां पुरोधाः प्रियकाम्यया
असुराणां स्वसुः पुत्रस्त्रिशिरा विश्वरूपधृक् तस्मै ददर्श । प्रहित्विन्द्रो
देवेषु विबुधैस्सुरैः सोऽस्य वज्रेण तान्याशु शिरांसि त्रीणि चिच्छिदे ।
तस्य यत् सोमपानन्तु मुखं सोऽभूत् कपिञ्जलः कलविकस्सुरापानमन्ना-
दन्तित्तिरोऽभवत् । तं वागभ्यवदत्तीव्रा ब्रह्महासि शतक्रतो प्रपन्नं
हतवान् यस्त्वं विश्वरूपं पराङ्मुखं तमभ्यषिञ्चत् सूक्तेन ऋषिराप इति
स्वयं सिन्धुद्वीपोऽपनुत्यर्थन्तस्याश्लीलस्य पाप्मनाम् ।

प्र केतुना बृहता यात्यग्निरा रोदसी वृषभो रोरवीति ।

दिवग्निचदन्तां उपमां उदानलपामुपस्थे महिषो ववर्ध ॥१॥

प्र केतुना०—केतुना प्रज्ञानेन । बृहता महता सर्ववस्तुविषयेण
युक्त इति शेषः । प्रयाति प्रगच्छत्यग्निः क आ रोदसी आङ्गत्र प्रत्यर्थं
द्यावापृथिव्यौ गवा वृषभः वृषभ इवारोरवाति । देवयागकाले । पृथिव्या-
मत्यर्थं शब्दं करोति देवाह्वानकाले । दिवि अन्तान् अवसानान् । उपमान्
सन्निरुष्टांश्च प्रदेशान् । ज्वालात्मनादित्यात्मना वा स्थितः । उदानद्
ऊर्ध्वं व्याप्नोति ॥

मुमोद गर्भो वृषभः ककुब्जानस्त्रेमा वत्सः शिमीवां अरावीत् ।

स देवतात्युद्यतानि कृण्वन्त्स्वेषु क्षयेषु प्रथमो जिगाति ॥२॥

मुमोद ग०—या निर्मुमोद मोदते सततमाप्तकामत्वात् वृषभ इव
च । ककुब्जानग्निविद्युदादित्यात्मना स्थितः । आहवनीयाद्याधारमेध-
मण्डलैरुन्नतत्व ? सामान्या वर्षिता । ककुब्जांश्च ज्वालाभिः तद्बुद्धता-

भिः। अस्मेमा प्रशस्तश्चावत्सश्च नक्तोपसोः। सायंप्रातराहुत्युपजीवनात् ।
 उक्तश्चायमर्थो मन्त्रान्तरे-‘नक्तोपासा समनसा विरूपे धापयेते शिशुमेकं
 समीची’ इति ।* शिमीवान् हविर्वहनदेवाह्वानादिकर्मवांश्च । अरावीत्
 देवाह्वानादिशब्दं सप्रयोजनं करोति । सोऽग्निः देवताति । यज्ञे उद्यतानि
 उद्यमान् कर्मार्थमुत्साहान्। कृण्वन् कुर्वन् । स्वेष्वात्मीयेषु । क्षयेषु निवा-
 सेषु । आहवनीयाद्याधारेषु स्थितः । प्रथमः सर्वस्मादन्यस्माद्यागसाध-
 नात् पूर्वं । जिगाति गच्छति । कर्म प्रति यागकर्मणि व्याप्रियत इत्यर्थः ॥
 आ यो मूर्धानं पित्रोररब्ध न्यध्वरे दधिरे सूरौ अर्णः ।

अस्य पत्मन्नरूपीरश्वबुध्ना ऋतस्य योनौ तन्वो जुषन्त ॥३॥

आ यो मूर्धा०—योऽग्निः । मूर्धानं मूर्धवत् प्रधानभूतमग्निनिर्मन्थन-
 पदेन । पित्रोः अग्नेर्मातापितृभूतयोररण्योरवयवं । आरब्ध आङ्गीषदर्थे ।
 रभिर्हिंसार्थः । ईषद्विनस्ति । निर्मन्थनकाले दाहेन दग्धं समर्थोऽपि सन्न
 दहतीत्यर्थः । यश्चाग्निमध्वरे यज्ञे । नि दधिरे नियमेन धारयन्ति यष्टारः ।
 यश्चाग्निः सूरः सूर्योऽप्येकस्य सतः । अग्निविद्युदादित्यात्मनाग्नेरेवाभि-
 धावस्थानात्। अर्णः अर्त्ता च गन्ता च। हविरादाय देवान् प्रति सर्वत्र वा ।
 तस्यास्याग्नेः स्वभूतास्तन्वः मूर्त्तयः । अग्निविद्युदादित्यलक्षणा ज्वाला-
 लक्षणा वा । आहवनीयादिलक्षणा वा । कीदृश्यः । अरुपीरारोचनाः । अश्व-
 बुध्नाः अशनबन्धनाः । हविराहारास्थिः । इत्यर्थः । जुषन्त सेवन्ते भक्षयन्ति
 सर्वयजमानहवींषीत्यर्थः । कावस्थितास्सेवन्ते । उच्यते । ऋतस्य यज्ञस्य
 संबन्धिनि योनौ स्थाने वेद्याख्ये । किं गुणविशिष्टे । पत्मन् पत्मनि पतन्ति
 गच्छन्ति उपविशन्त्यत्र देवता इति पत्म । तत्र देवतासने वेदिस्थान
 इत्यर्थः । अथवा तन्व इति द्वितीयान्तमेतत् । यथोक्ता मूर्त्तीस्सेवन्ते सर्वे
 यजमाना स्तुतिभिर्हविर्भिश्च ॥

उषउषो हि वसो अग्रमेषि त्वं यमयोरभवो विभावा ।

ऋताय सप्त दधिषे पदानि जनयन्मित्रं तन्वे३ स्वायै ॥४॥

उषउषो०—उष इति षष्ठ्यर्थसंबोधनविभक्तिरेषा । उष-
 शब्देन चात्र सामर्थ्यात् सायंप्रातस्सन्ध्ये उच्येते । हे वसो स्वेन

* यजुः० १२ । २ ॥ † ? § उच्यन्ते—कोषपाठः ।

ज्योतिषा सर्वस्याच्छादयितः । वसुमन् वा सर्वस्य वसुभूत वा प्रशस्य
वा अग्ने । उपः स सायंसन्ध्याया उपसः प्रातस्सन्ध्यायाश्चाग्रं पूर्वं ।
हि यस्मात् । एषि गच्छसि विप्रियमाणः । त्वं यमयोरेकस्मादादित्यात् ।
तन्वे स्वायै । पञ्चम्यर्थे चतुर्थी । तन्व स्वाया स्वस्माच्छरीरात् ॥

भुवश्चक्षुर्मह ऋतस्य गोपा भुवो वरुणो यदताय वेषि ।

भुवो अपां नपाज्जातवेदो भुवो दूतो यस्य हव्यं जुजोषः ॥५॥

भुवश्चक्षुः०-भुवः भवसि चक्षुः । कस्यामहः महतः । ऋतस्य यज्ञस्य
गोपा गोपयिता च । भुवः भवसि चात्वमेव वरुणः आदित्यः । कदा । यत्
यदा । कृताय उदकार्थं भोमरसलक्षणस्योदकस्यादानार्थं पृथिवीं प्रति
वेषि गच्छसि । तदा भुवः भवसि च । त्वमेवापां वृष्टिलक्षणानामपां ।
नपात् मेघः । कथं । अद्भ्यो हि मेघो जायते । मेघात्त्वं विद्युद्रूपो जायसे ।
हे जातवेदः भुवः भवसि च दूतस्त्वमेकस्य यस्य यजमानस्य हवि-
र्जुजोषः सेवसं भक्षयास तस्य ॥

भुवो यज्ञस्य रजसश्च नेता यत्रा नियुद्धिः सचसे शिवाभिः ।

दिवि मूर्धानं दधिषे स्वर्षा जिह्वामग्ने चकृषे हव्यवाहम् ॥६॥

भुवो यज्ञ०-भुवः भवसि त्वं । यज्ञस्य रजसश्च । आदित्यजन्म ।
मूर्धा भुवो भवति नक्तमग्निस्ततस्सूर्यो जायते प्रातरुद्यन् ।*
स्तामेन हि दिवि देवासोऽग्निमजीजनञ्छक्तिभी रोदसिप्राम् ।

तमू अकृण्वन्त्रेधा भुवे कं स ओषधीः पचति विश्वरूपाः ॥† इत्यादिषु ।

भुवश्चक्षुर्मह ऋतस्य गोपा भुवो वरुणो यदताय वे[षि] ।§
नेता प्रापयिता । इतो लोकान् । अग्निर्वा इतो वृष्टिं समीरयतीति श्रुतेः ॥
क नेता । उच्यते । यत्र यस्मिन्नन्तरिक्षे लोके । नियुद्भिदिशवाभिः ।
नियुत्संज्ञकाभिरश्वजातिभिस्सख्यादिभिस्संबद्धं वायुं । सचसे हविषो-
दकेन च सेवसे । तत्रान्तरिक्षे नेतासि । दिवि द्युलोके च । मूर्धानं
शिरोवत् प्रधानभूतं । दधिषे हविर्नयनद्वारेण धारयसि । कं स्वसां स्वरिति

* क्र० १० । ८८ । ६ ॥ † क्र० १० । ८८ । १० ॥ § क्र० १० । ८ । ५ ॥

¶ निरुक्त ७ । २४ ॥ तै० सं० २ । ४ । ९ । १० ॥ काठकसं० ११ । १० ॥

मे० सं० २ । ४ । ८ ॥ एभिस्सह संवाद्यताम् ।

द्यौरुच्यते । दिवस्सनितारं संभक्तारमादित्यं । जिह्वास्थानीयाश्च ज्वालां ।
हे अग्ने करोषि । हव्यवाहं हविषां वोढीं ॥

अस्य त्रितः क्रतुना वव्रे अन्तरिच्छन्धीति पितुरेवैः परस्य ।

सचस्यमानः पित्रोरुपस्थे जामि ब्रुवाण आयुधानि वेति ॥७॥

* अत्रेतिहासः । त्रितमृषिमनुचरमिन्द्रः किलोवाच । आयुधानि
वेत्सि त्वं । त्रिशिरसो वधे मे साहाय्यं कुर्विति । स एवमुक्तस्त्रितो यज्ञे
भागं ववे स्ववीर्यवृद्धयर्थं । तस्मै पाणिप्रक्षालनार्थमुदकं यज्ञभागे-
मिन्द्रे दत्तवान् । तेन यज्ञभागेन वृद्धवीर्यस्त्रित इन्द्रेण त्रिशिरसा
सह युद्धातं ? हत्वा तस्य स्वभूता गाव आजहार । स पुनरुज्जीवितो
बहुतरं बलं प्राप्येन्द्रमयोधयत् । तं वज्रेण निर्भिन्नवानिन्द्रस्सपरा-
ङ्मुखीकृतः । तस्य त्रीणि शिरांसि चिच्छेद वज्रेणेन्द्रः महान्तं शत्रु-
जयनिमित्तं सिंहनादं कुर्वन्निति । एतद् भावि वस्तु स्वप्नान्ते ऽनेन
तृचेन ददर्श ।

यस्त्रैलोक्यस्याधिपतिः तस्यास्येन्द्रस्य । क्रतुना त्रिशिरसो मम
वधे साहाय्यकरणकर्मणा निमित्तेन । एवैः कामैर्यज्ञभागेच्छाभिश्च
चोद्यमानस्त्रित ऋषिरिन्द्रस्य सखा । ववे वृतवान् प्रार्थितवान् किल
स्वप्नान्ते । अन्तर्मध्ये । कस्य सामर्थ्याद्यज्ञस्य । इच्छन्धीति दत्ति
भागं । कुत इच्छन् । पितुः सर्वस्य जगतः पातुः । परस्य प्रकृष्टस्ये-
न्द्रस्य सकाशात् । लब्धेन च तेन यज्ञभागेन णेन ? । सचस्यमानः
सेव्यमानस्सर्वयजमानैः । पित्रोः सर्वस्य मातापितृभूतयोर्द्यावापृ-
थिव्योः । उपस्थे समीपे सामर्थ्याद्यज्ञे । जामि योग्यमिन्द्रस्यानु-
रूपं सामर्थ्यात् ॥ किञ्चान्यत्—

स पित्र्याण्यायुधानि विद्वानिन्द्रेषित आप्त्यो अभ्ययुध्यत् ।†

त्रिशीर्षाणं सप्तरश्मिं जघन्वान्वाष्ट्रस्य चिन्निःससृजे त्रितो गाः ८

मया स्वप्ने दृष्टस्स एव पूर्वोक्तस्त्रितः । पित्र्याणि षितात्र किला-
ग्निरुच्यते । सर्वस्य स तानि पित्र्याण्याग्न्यान्यायुधानि । विद्वान्

* इतोऽग्रे कांषप्रदत्तमन्त्रप्रतीकानि नोद्धृतान्यस्माभिः ।

† अयं मन्त्रः कोषे प्रतीकेन नोदाहृतः ।

शत्रुवधाय प्रयोक्तुं सर्वं हर्तुंश्च जानन् । इन्द्रेषित इन्द्रेण त्रिशिरसा
सह युद्धार्थं प्रेषितस्सन् । आप्त्यः अप्तः पुत्रः । अभि अयुध्यत्
आभिमुख्येन युद्धं संप्रहृतवान् किल । त्रिशिर्षाणं त्रिशिरसं मां । सप्त-
रश्मीन् शत्रुनिय[मन]ार्थं सप्त प्रग्रहहस्तं । अथवा सप्त राश्मिरा-
दित्यः । तत्सदृशं । क रश्मिबन्निमश्रितः ? सप्तच्छन्दस्कं वाभियुद्धय च ।
जघन्वान् हतवान् किल । सामर्थ्यात् समूर्च्छितं कृतवानित्यर्थः ।
कृत्वा चूत्वाष्ट्रस्य चित् । चिदप्यर्थे । त्वष्टुः पुत्रस्य मम चान्यस्य
वासुरस्य स्वभूता गाः निस्ससृजे नि[सृष्ट]वान् किल निष्कालि-
तवानित्यर्थः ॥

भूरीदिन्द्र उदिनक्षन्तमोजोऽवाभिनत्सत्पतिर्मन्यमानम् ।

त्वाष्ट्रस्य चिद्विश्वरूपस्य गोनामाचक्राणस्त्रीणि शीर्षा परा वर्क् ॥९॥

समूर्च्छय संज्ञां प्रतिलभ्य उत्थाय युद्धार्थं । भूरि इत् बह्विव
पूर्वतुल्यमतिरिक्तरवेत्यर्थः [०रिक्तं वेत्य० ?] । ओजः बलं । इनक्षन्तं
व्याप्नुवन्तं कुर्वन्तमित्यर्थः । मन्यमानं शूरं बलवन्तं वात्मानश्चिन्त-
यन्तं । अथवा मन्यतिर्दीप्तिकर्मा क्रोधकर्मा वा । दीप्यमानं क्रुध्यन्तं
वा । अथवा मन्यत इत्यर्चन्तिकर्मसु पाठात् । * इन्द्रं स्तुवन्तं मां
त्वाष्ट्रं । सत्पतिः सतां पाता शोभनो वा त्रैलोक्यस्य स्वामी ।
अवाभिनत् वज्रेण विदारितवान् किल । विदार्य च । त्वाष्ट्रस्य
चित् । चिच्छब्दः किलार्थे । त्वष्टुः पुत्रस्य मम किल विश्वरूपस्य ।
गोनां गवां स्वामिन इति शेषः । आचक्राणः आकारादिशब्दं कुर्वि-
त्यर्थः । त्रीणि शीर्षाणि शिरांसि । परा वर्क् पराङ्मुखस्य वृक्ण-
वान् किल । ईदृशं भावि वस्तु स्वप्नान्ते दृष्टवाननेन तृचेन विश्वरूपः ॥

एतस्मिंश्च वस्तुनि पं? भूते सति इन्द्रस्य ब्रह्महत्यापनोदनमुत्तरं†
सूक्तमापो हि छेत्यब्देवत्यं खैलिक्या सह दशर्चं त्वाष्ट्रस्त्रिशिरा
आंबरीषस्सिन्धुद्वीपो वा ददर्श ॥

† नवमं सूक्तम् ।

. आपो हि घा मयोभुवस्ता न ऊर्जे दधातन । महे रणाय चक्षसे ॥१॥

या यूयं स्नानपानसम्यग्[क]करणादिनाप्रकारेण सर्वस्य जगतः ।
मयोभुव स्थ सुखस्य भावयिष्यो भवथ । तानः अस्मान् । ऊर्जे अन्नाय ।
दधातन धत्त । अन्नप्राप्तियोग्यान् अस्मान् कुरुत । अन्नमस्मभ्यन्दतेत्यर्थः ।
महे महते च । रणाय रमणीयाय । चक्षसे दर्शनाय । ज्ञानाय ज्ञान-
प्राप्तियोग्याञ्चास्मान् कुरुतेत्यर्थः । मनत्वं ज्ञानस्य सर्वविषयत्वात्
स्वर्गापवर्गरमणीयफलप्राप्तिश्च रमणीयत्वं ज्ञानस्य ॥

यो वः शिवतमो रसस्तस्य भाजयतेह नः । उशतीरिव मातरः ॥२॥

यः । वः युष्माकं स्वभूतः । शिवतमः अतिशयेन शिवः
सुख[तमः] । रसः गुणो मृष्टः स्वादुर्बलारोग्यकरश्च । तस्य
रसस्यैकदेशं तं वा रसं । भाजयत सेवयत । नः [अस्मान् । इह] अस्मिन्
लोके । किमिव । उशतीः इव मातरः । यथा उशतीः कामयमाना स्तन्यं
रसं मातरः परेण हार्देन युक्ताः ॥

तस्मा अरङ्गमाम वो यस्य क्षयाय जिन्वथ ।

आपो जनयथा च नः ॥ ३ ॥

तस्मै पापाय शत्रवे वा तस्य पापस्य शत्रोर्वार्थाय यस्य
पापस्य शत्रोर्वार्थाय विनाशाय । जिन्वथ प्रीणयथ । तस्य यथा हे
आपः [पुत्रपौ] त्रदिवृद्धिजेनेन प्रयोजयथेत्यर्थः । नः अस्मान् ॥

शन्नो देवीरभिष्टय आपो भवन्तु पीतये ।

शं योरभि स्रवन्तु नः ॥ ४ ॥

शं सुखं । नः अस्माकं । भवन्तु पापापनोदनद्वारेण । देवीरापः ।
अभिष्टये अभ्येषणाय च । भवन्तु प्रार्थितमर्थं यच्छन्तु चेत्यर्थः ।
अथवा अभिष्टये यागाय च यज्ञांगभावाय भवन्त्वित्यर्थः । पीतये
पानाय च भवन्तु । स्नानपानादिक्रियाभिनिवृत्तये चाव्यवच्छेदेन भव-
न्त्वित्यर्थः । किञ्च शं शमनमुत्पन्नानां रोगाणामुपशमश्च । योः यावनश्च
पृथगभावमुत्पत्त्यमानानां भयानामपनयश्च कुर्वन्त्य [न्तु] इति शेषः ।
नः अस्माकं । अभि उपरि । स्रवन्तु पावनार्थं सिच्यमानाः ।

ईशाना वार्याणां क्षयन्तीश्चर्षणीनाम् । अपो यांचामि भेषजम् ॥५॥

ईशाना ईश्वराः । वार्याणां वारिप्रभवानां व्रीहियवादीनां

वरणीयानां । क्षयन्तीः ईश्वरानिवासयित्रीर्वा विशिष्टां गतिं गमयि-
त्रीर्वेति । चर्षणीनां मनुष्याणां । अपदु [अप्सु ?] याचामि भेषजं ।
भेषजमिति सुखनामव्याधेः ।* पापस्य वापनोदकं वस्तु । तदहं प्रार्थये ॥

सस्रुषीस्तदपसो दिवा नक्तञ्च सस्रुषीः ।

वरेण्यक्रतूरहमा देवीरवसे हुवे ॥§

अब्देवत्या वै [खै]लिक्येपा । सस्रुषी श्रवणशीलः निम्नानु-
सारिण्यः तदपसः । तदेव श्रवणशीलत्वं निम्नानुसारित्वमपः कर्म या-
सान्तीः । दिवा नक्तञ्च अहनि रात्रौ च सस्रुषीः । वरेण्यक्रतुः स्नान-
पानपावनादिवरणीयकर्माणः अहन्देवीरपः । आहुवे आह्वयामि । अवसे
आत्मनो रक्षणार्थं तर्पणार्थं वा ॥

दशमं सूक्तम् ।

उत्तरं यमयम्योः संवादसूक्तम् । ओचिदिति चतुर्दशर्चम् । संवादेषु
तु सर्वेषु स ऋषिर्यस्य वाक्यं । तत उच्यते तेन वाक्येन यस्स
स्यादेवता तत्र । अत्रेतिहासमाचक्षते । यमी किल यमं समुद्रस्य
मध्ये कञ्चिदवान्तरद्वीपं रम्यं रमणाय नीत्वा कामितवती । स च
यमस्तां भगिनीत्वात् प्रत्याख्यातवानिति ।

ओ चित्सखायं सख्या ववृत्यां तिरः पुरु चिदर्णवं जगन्वान् ।
पितुर्नपातमा दधीत वेधा अधि क्षमि प्रतरं दीध्यानः ॥ १ ॥

यमीवचनमेतत् । ओ इत्ययन्निपात आङुपसर्गस्यार्थः । ववृत्या-
मित्यनेन च क्रियापदेन संबध्यते । चिन्निपातः पूजार्थः । चित् पूजित-
मिष्टं श्रेष्ठं वेत्यर्थः । सखायं गर्भवासादारभ्य सखीभूतं यमं । सख्या
सख्याय स्त्रीपुरुषसंपर्कजनितमित्रत्वायेत्यर्थः । ओ ववृत्यां आवर्त्त-
यामि । आभिमुख्येन स्थित्वा लज्जां परित्यज्य संभोगं करोमीत्यर्थः ।
तिरः अन्तर्हितं अन्यजनाप्रकाशं विजनं । पुरु चित् बहु विस्तीर्णञ्च-

* निघण्टु ३।६॥ † इतोऽग्रे ये सन्ति चत्वारो मन्त्राः, न ते अत्र व्याख्याताः ।

प्रथमे मण्डले १।२३।२०-२३॥ व्याख्यातत्वात् । यद्यपि उद्गीथाचार्येण अनेन कोषानु-
सारेण एवं नात्र स्पष्टीकृतं तथापि सूक्तस्यास्य दशर्चात्मकत्वस्वीकरणात् इदमेव ज्ञायते ।

§ समग्रो ऽयं मन्त्रः कोषे लिखितः । न तु प्रतीकमात्रेण ।

त्यर्थः । अर्णवं समुद्रैकदेशं अवान्तरद्वीपं । जगन्वान् गतवती सती ।
[धर्मस्य] त्वरिता गतिरित्यनेन न्यायेन । कामस्यापि त्वरितगति-
त्वात् । अपि च भविष्यतः पुत्रस्य पितुस्तवार्थाय । नपातं अपत्यं
गर्भलक्षणं । कीदृशं । प्रतरं सर्वगुणोपेतमित्यर्थः । आ दधीत दध ?
विधाता गर्भाधाने हि तस्याधिकार इत्येवमुच्यते । उक्तञ्च मन्त्रान्तरे
गर्भाधानादित्वं—

विष्णुर्योनिं कल्पयतु त्वष्टा रूपाणि विंशतु ।

आ सिञ्चतु प्रजापतिर्धाता गर्भन्दधातु ते ॥* इति

क आ दधातु । उच्यते । अधि क्षमि अधि पृथिव्यां मातुरुपरि उदर
इत्यर्थः । किं कुर्वन्नादधातु । गर्भं दंपती इत्यावयोरनुरूपतामावयोरनु-
रूपस्यापत्यजननार्थं रत्यर्थं संबन्धं करोत्वित्यर्थः ।

न ते सखा सख्यं वप्स्येतत्सलक्ष्मा यद्विषुरूपा भवाति ।

महस्पुत्रासो असुरस्य वीरा दिवो धर्तार उर्विया परि ख्यन् ॥२॥

यम्यैवमुक्ते सात्मानं परोक्षी† इत्यर्थः । ते तव यम्याः । न सखा न
गर्भवासलक्षणेन सखीभूतो यमः । सख्यं सखित्वं यत्त्वयोक्तं स्त्रीपुरुष-
संपर्कलक्षणम् । एतन्न वष्टि न कामयते नेच्छति । कस्मात् कारणात् ।
यत् यस्मात् । सलक्ष्मा समानलक्षणा एकयोनिजत्वलक्षणा । विषुरूपा
भगिनी सख्यं वष्टि एतत्सलक्षणा यद्विषुरूपा च । भवाति भवति
यमी भवति । समानयोनिजत्वाद्यस्मान्मे भगिनी भवसि त्वं तस्मात्त्वान्न
कामयेऽहमित्यर्थः ॥

ओचित् सखायं सख्या वष्टृत्यां पितुर्नपातमादधीत वेधा अधि
क्षमि प्रतरन्दीध्यान इत्यनयोर्वचनयोर्युक्तं प्रतिवचनं—न ते सख्यादयः
लोकपालाः । कीदृशा वीराः । 'वीरो वीरयत्यमित्रान् वेतेर्वा स्याद्भक्ति-
कर्मणो वीरयतेर्वा'‡ इति निर्वचनाद्विविधमीरयितारदशश्रणाम् । उरु-
विस्तीर्णं विजयन्वावान्तरद्वीपं गूढसंभोगस्थानं त्वयामिप्रेतं । परिख्यन्
सर्वतः अव्यवधानेन पश्यन्ति । तस्मादत्र न० कश्चिद्दुष्करं क्रियमाणं
पश्यतीत्येतन्मामंस्थास्त्वं । उक्तञ्च मनुना—

* ऋ० १०।१८।२॥ † 'यम आत्मानं परोक्षीकृत्य यमीं प्रत्युवाच' इति सायणः ।
‡ निरुक्त १ । ७ ॥

मन्यन्ते वै पापंकृतो न कश्चित् पश्यतीति नः ।

तांश्च देवाः प्रपश्यन्ति स्वश्चैवान्तरपूरुषः ॥* इति

एवं प्रत्याख्यायती प्रत्युवाच यमी ।

उशन्ति वा ते अमृतास एतदेकस्य चित्त्यजसं मर्त्यस्य ।

नि ते मनो मनसि धाय्यस्मे जन्युः पतिस्तन्व१मा विविश्याः ॥३॥

येति निपातोऽप्यर्थेऽत्र । ये अमृतासः देवाः प्रजापत्यादयः तेऽप्युशन्ति । कामयन्ते । यदगम्यत्वेन त्वयाभिप्रेतं । एतत् त्यजसं त्यज्यते परस्मै प्रदीयत इति । त्यजसं दुहितृभगिन्यादिस्त्रीजातं शास्त्रेणागम्यत्वेनाक्तं । एकस्य चिन्मर्त्यस्य । एकस्यापि मनुष्यस्य प्रजापत्यादेर्दुहितृत्वभगिनीत्वादित्वेन संबन्धि दुहितृत्वभगिनीत्वादिना संबन्धेन स्वसंबन्ध्यपि सदित्यर्थः । यतः प्रजापत्यादयोऽपि देवा स्वदुहितृभगिन्यादिस्त्रीजातन्त्यजसं विशेषेण कामयन्ते । अतः ते तव यमस्य । मनः मनसि । अस्मै अस्माकं संबन्धिनि । नि धायि निधीयतां । मम चित्तमनुचित्तन्ते अस्तु । अहन्त्वां कामये त्वं मामपि कामयस्वेत्यर्थः । जन्युः जन्युरिति लुप्तोपमं । जन्युरिव । यथा जनयिता प्रजापतिः पतिर्भूत्वा स्वदुहितृस्तन्वमाविष्टवान् सम्भोगेन । एवन्त्वमपि पतिर्भूत्वा मम तत्त्वं शरीरं सम्भोगेना विविश्याः । वि आशये आह-
न यत्पुरा चक्रुमा कद्ध नूनमृता वदन्तो अनृतं रपेम ।

गन्धर्वो अप्सवप्या च योषा सा नो नाभिः परमं जामितन्नौ ॥४॥

यदगम्या । मनं पुरा पूर्वं प्रजापतिः कृतवान् । तेजोविशेषण-
युक्तत्वात् । वयं न चक्रुम न कुर्मः । अपरदैर्बल्यात् । कच्छब्दः कदे-
त्यस्यार्थः । कद्ध नूनं कधप्रियां इति यथाह । निपातो वा । निपातार्थं
नूनमिति । पदपूरणो निश्चयार्थो वा । निश्चयेन । कृता कृतं सत्त्वं
वदन्तो ब्रुवन्तस्सन्तः । अनृतमसत्त्वं । रपेम वदेम । उदितवन्तो वरं
न कदाचिदपीत्यर्थः । अगम्यागमनं न कुर्म इति निश्चितमेतत् । नानृतं
ब्रूम इत्यभिप्रायः । किञ्च गन्धर्वः गवां रश्मिनामुदकानां वा रश्मिभि

राहृतानां मण्डले धारयितादित्यः । अप्सु । आप इत्यन्तरिक्षनाम ।*
अन्तरिक्षे भाकाशे स्थित इति शेषः । सप्तमी श्रुतेः । अप्या अङ्गि-
स्संस्कृता अपूर्वन्दत्ता इत्यर्थः । योषा च स्त्री संरण्यूश्च त्वष्टुर्दुहिते-
त्यर्थः । सा नः । द्विर्वचनस्य स्थाने व्यत्ययेनदं बहुवचनं । नौ आव-
योः । नाभिर्हननं तदुभयमावयोर्वन्धनं शरीरसंहननेन हेतुस्तावावयो-
र्मातापित्रौ इत्यर्थः । ततः किमुच्यते । परममुत्कृष्टमुभयकुलविशुद्धं ।
तत् । जामि जन्माभिजने । नौ आवयोः । अभिजनवताञ्चागम्यागमन-
मनन्यरूपत्वादयुक्तं कर्तुं । तस्मादेतन्न करोमीत्यभिप्रायः ॥ एवमयमेव
प्रत्याख्याता सती यमी पुनराहोत्तराभिरनन्तराभिस्तिसृभिः ॥

गर्भे नु नौ जनिता दम्पती कर्देवस्त्वष्टा सविता विश्वरूपः ।
नकिरस्य प्र मिनन्ति व्रतानि वेद नावस्य पृथिवी उत द्यौः ॥५॥

नु निपात एवार्थः । एव । गर्भावस्थायामेवेत्यर्थः । [नौ] आवां ।
दंपती जायापती । कः कृतवान् । एकोदरे सहवासस्य तत् कृतत्वात् ।
जनिता सर्वस्य जनयिता । देवस्त्वष्टा प्रजापतिः । सविता सर्वस्य
प्रसविता शुभाशुभस्याभ्यनुज्ञातेत्यर्थः । विश्वरूपः सर्वात्मक इत्यर्थः ।
यत एवमतः नकिः न केचित् । प्र मिनन्ति प्रहिंसन्ति लोपयन्ति ।
अस्य प्रजापतेर्व्रतानि कर्माणि यद[ने]नेह प्रजापतिना कृतं शुभम-
शुभं वा तत् प्रमाणमवश्यकर्त्तव्यं । तस्माद् गर्भावस्थायामेवावयोः
प्रजापतिकृते दंपतित्वे सति संभोगं कुर्वित्यभिप्रायः । किञ्च वेद
जानाति । नौ आवयोः । अस्य द्वितीयार्थं षष्ठ्येषा । इदं दंपतित्वं मानु-
रुदरे सहवासजनितं पृथिवी उत अपि द्यौः त्रयोऽपि लोकाः जानन्ति ।
नैतद् गूहितं शक्यत इत्यभिप्रायः ॥

को अस्य वेद प्रथमस्याहः क ई ददर्श क इह प्र वोचत् ।

बृहन्मित्रस्य वरुणस्य धाम कदु ब्रव आहनो वीच्या नृन् ॥६॥

को वेद । को जानाति अनुमानेन । अस्य एतत् । द्वितीयास्थाने
व्यत्ययेन षष्ठ्येषा । एतदगम्यागमनं । प्रथमस्याहः संबन्धि । प्रथमे-
ऽहनि यत् क्रियते तदनुमानमभित्य न कश्चिदपि ज्ञातुं शक्नोतीत्यर्थः ।

क ई को वा । ददर्श प्रत्यक्षतः पश्यति । न कश्चिदपीत्यर्थः । अथ दृष्टं कथञ्चिदेतेन केनचिदावाभ्यां क्रियमाणमथनन्तत्* । कः । इह लोके । प्र वोचत् प्रब्रवीति प्रख्यापयति । न कश्चिदपीत्यर्थः । अथ मित्रावरुणौ जानीतः पश्यतः । यत् बृहन्महत् । मित्रस्य वरुणस्य च । धाम जन्म अभिजनः । अभिजनवतां वा कत्वं परव्यसनं प्रत्ययुक्तमिति प्रज्ञातेनापि प्रत्यक्षतः पश्यति । अथ दृष्टं कथञ्चिन्नपि प्रत्याख्यापयतः । इत्यभिप्रायः । एवमवस्थिते वस्तुनि । कदु ब्रवः । कच्छब्दोऽत्र किं शब्दार्थः । उ शब्दश्च वा शब्दार्थः । किं वा ब्रवीषि त्वं । हे आहनः । आहन्तः मर्यादया हिंसितः । वीच्यादिनरकेण नृन्मनुष्यान् स्वकृत-शुभाशुभकर्मापेक्षया मनुष्यादिप्राणिनां नरकपातनेन स्वर्गप्रापणेन वा निग्रहानुग्रहयोः कर्तारित्यर्थः । यत एवमेतोः निर्विचारे ॥

यमस्य मा यम्यं१ काम आगन्तसमाने योनौ सहशेय्याय ।

जायेव पत्ये तन्वं रिरिच्यां वि चिद्वृहेव रथ्येव चक्रा ॥ ७ ॥

यमस्य तव । काम इच्छा । मां मयि यम्यां यमीं प्रति । आ अगन् आगच्छतु । ममोपरि तव यमस्य संभोगेच्छा जायतामित्यर्थः । किमर्थं उच्यते । समाने एकशब्दपर्यायोऽत्र समानशब्दः । समान-बन्धू समानस्सन्नुभौ लोकावनुसञ्चरतीति च यथा समान एकस्मिन् योनौ संभोगस्थाने शय्याख्ये । सहशेय्याय सह शयनाय । अनन्तरञ्च पूर्णमनोरथा सती । जाया इव पत्ये । यथा भार्या पत्युरर्थाय परया व्रीयोगाद्वीस्रब्धा सती स्वं शरीरं रतिकाले प्रकाशयति । एवं तन्वं शरीरमात्मीयं रिरिच्यां । [संभोगा]दिकाले तवाहं प्रकाशयेयमित्यर्थः । किञ्च । विचित् । वृहेव । चिन्निपातः पदपूरणः । वि वृहेव वृह उद्यमने । धर्मार्थकामान् विविधमुद्यच्छावः । अवसन्नानुष्ठानेनोपक्षिपाव इत्यर्थः । किमिव । रथ्या इव चक्रा । यथा रथस्यावयवभूते चक्रे रथमुत्क्षिपतः ? ॥ ।

*०माणमथानन्तरं ?

†एवमेतो ।

एवं यम आहोत्तराभिस्तिष्ठभिरनन्तराभिः ॥

न तिष्ठन्ति न निमिषन्त्येते देवानां स्पश इह ये चरन्ति ।

अन्येन मदाहनो याहि तूयं तेन वि बृह रथ्येव चक्रा ॥ ८ ॥

एतत् त्वया न मन्तव्यं न कश्चित् पश्यतीति । न क्षणमात्रमपि चरव्यापारविरहितास्तिष्ठन्ति । न च निमिषन्ति । प्रमादरहिताः प्रयतो न । यो यत् करोति शुभमशुभं वा तत् सततन्निरीक्षन्ते चेत्यर्थः । एते देवानां स्वभूताः स्पशः चराः । अहश्च रात्रिश्चोभे[च] सन्ध्येऽह्येवमादयो मनुना निर्दिष्टाः । इह लोके ये चरन्ति । इतश्चेतश्च कृताकृतप्रत्यवेक्षणार्थमापरिभ्रमन्ते । एतज् ज्ञात्वा मया सह प्रच्छन्नपापकरणचिन्तां परित्यज्य । मन् मत्तः । अन्येन त्वदनुरूपेण । आहनः असभ्यभाषणेन ममाहन्ति दुःखयित्रि । याहि मैथुनं गच्छ । तूयं क्षिप्रं । गत्वा च तेन सह वि बृह उद्यच्छ असन्नानुष्ठानोत्क्षिप धर्मार्थकामान् । किमिव । रथ्या इव चक्रा । यथा रथस्यावयवभूते चक्रे रथमुद्यच्छतः एवं । किञ्च ॥

रात्रीभिरसा अहभिर्दशस्येत्सूर्यस्य चक्षुर्मुहुरुन्मिमीयात् ।

दिवा पृथिव्या मिथुना सबन्धू यमीर्यमस्य विभृयादजामि ॥ ९ ॥

स्पशः सामान्येनोक्ताः । विशेषत उच्यन्ते । रात्रीभिस्सह अहोभिश्च सह दिवा च सह पृथिव्या नेद्वियुक्तौ ? उभौ सन्ध्याकालौ समानबन्धू । समान एको बन्धुर्जातिरादित्यो जनकत्वादायोः* ताभ्याञ्च सह । अस्मै लोकाय शुभाशुभकारिणे । दशस्ये[त्] दाश्येत् दाशति ददाति । कः सामर्थ्याल्लोकपालजनाः । किं ददाति सामर्थ्यात् कृताकृतप्रत्यवेक्षणार्थं दृष्टिं सूर्यस्य च संबन्धि चक्षुः । मुहुरुन्मिमीयात् । प्रतिक्षणमुन्मिनोतिचेत्करोति न परिच्छिन्नस्तीत्यर्थः । एतज् ज्ञात्वा यमी विभृयात् । यमी धारयतु पतित्वे परिगृह्णात्वित्यर्थः । कं । यमस्य मम । अजामि अभ्रातरमित्यर्थः । एतदुक्तं भवति अहं तावदयोग्य एव पतित्वेन परिग्रहीतुं । तव भ्रातृत्वात् । योऽपि मया भ्रातृत्वेनाभ्युपगतः सोऽप्ययोग्य इत्यभिप्रायः । किं च ॥

आ वा ता गच्छानुत्तरा युगानि यत्र जामयः कृणवन्नजामि ।

उप बर्बृहि वृषभाय बाहुमन्यमिच्छस्व सुभगे पतिं मत् ॥ १० ॥

येति पदपूरणो निपातः । आ गच्छान् । आगमिष्यन्ति । तानि । उत्तरा उत्तराणि । युगानि कालाः । कलियुगान्ते । नेदानीं वर्त्तन्त इत्यभिप्रायः । यत्र येषु कालेषु । जामयः भगिन्यः । कृणवन् करिष्यन्ति । अजामि जामि भर्तृत्वेन नास्ति यस्य तद् जामि भगिन्या अयोः मथुनलक्षणं कर्म । एतज्ज्ञात्वा उप बर्बृहि विभर्त्तेर्भकारस्य छान्दसोऽयं वकारः । शय्यस्तस्य समीपे धार[य] बाहुमात्मीयं वृषभाय दस्तं योनौ रेतो वर्षति तस्यार्थाय । तं परिष्वक्तुमित्यर्थः । तज्ज्ञान्यमिच्छस्व कामयस्व । हे सुभगे पतिं मन्मत्तः । अहमयोग्यस्तव भ्रातृत्वादित्यर्थः ॥

यम्याह—

किं भ्रातासद्यदनाथं भवाति किमु स्वसा यन्निर्ऋतिर्निगच्छात् ।

काममूता बह्वे३ तद्रपामि तन्वा मे तन्वं१ सं पिपृग्धि ॥ ११ ॥

सा लुप्तसप्तमीविभक्तिका । यच्छब्दध्रुतेस्तच्छब्दोऽध्याहार्यः । किं स भ्राता । असत् भवति न भवतीत्यभिप्रायः । यत् यस्यां भगिन्यां सत्यां भ्रातरं निर्ऋतिर्दुःखमिगच्छात् नियमेन गच्छति प्राप्नोति । भ्रातृभगिन्योश्च परस्परः प्रीतिर्येन केनचिदुपायेनावश्यं कार्येत्यभिप्रायः । काममूता काममोहिता सती । अथवा मूङ् बन्धने । कामेन बद्धा गृहीता वशीकृता सती । बहु नाना प्रलपामि । एतज्ज्ञात्वा तन्वा स्वशरीरेण । मे मम । तनुं शरीरं । सं पिपृग्धि संपर्ष्य संभोगेन संश्लेषय संभुङ्क्ष्व मामित्यर्थः ॥

यम आह—

न वा उ ते तन्वा तन्वं१सं पपृच्यां पापामाहुर्यः स्वसारं निगच्छात् ।

अन्येन मत्प्रमुदः कल्पयस्व न ते भ्राता सुभगे वध्येतत् ॥ १२ ॥

न वै । वै निपात एवार्थः । उ निपातः पदपूरणः । न वै [नैव] ते तव । तन्वा शरीरेण । तन्वं शरीरं आत्मीयं । सं पपृच्यां सम्पर्चयामि । संभोगेन संश्लेषयामि । नैवाहं त्वां संभोक्तुमिच्छामीत्यर्थः ।

कस्मात् कारणात् । यतः पापं पापकारिणं तं पुरुषमाहुः वदन्ति शिष्टाः । यः स्वसारं भगिनीन्निगच्छात् नियमेनोपगच्छति संभुक्त इत्यर्थः । एतज्ज्ञात्वा मन्मत्तः । अन्येन अन्यतरेण त्वद्योग्येन पुरुषेण सह । प्रमुदः प्रहर्षान् संभोगलक्षणान् । कल्पयस्व समर्थय निवर्त्येत्यर्थः । ते तव भ्राता हे सुभगे । न वष्टि न कामयते नेच्छति कर्तुं । एतन्मैथुनं । त्वया सह नेच्छामीत्यर्थः ॥

वतो बतासि यम नैव ते मनो हृदयं चाविदाम् ।

अन्या किल त्वां कक्ष्येव युक्तं परि ष्वजाते लिबुजेव वृक्षम् ॥१३॥

यमी यमं कामयमाना तेन प्रत्याख्याता सती सेष्यन्तमाह—

वत इति निपातः खेदानुकंपयोः । वतः खिन्नो दुर्बलः । वत अनुकंप्यश्चासि । भवसि त्वं हे यम ! न एव शब्दस्समुच्चये । न च ते तव । मनः मनोगतं संकल्पमित्यर्थः । हृदयश्च बुद्धिगतमदध्यवसायश्चेत्यर्थः । अविदाम् विजानीमः । केन कारणेन । दुर्बल इति अथवा ज्ञातन्तव दौर्बल्यकारणं । किमुच्यते । मत्तः अन्या काचित् स्त्री किल त्वां शय्यागतं रतिकाले । परि ष्वजाते परिष्वक्ष्यते । किमिव । कक्ष्या इव युक्तं । यथा कक्ष्या रज्जुरात्मना युक्तं संबद्धं गाढमश्वं परिष्वजते । एवं लिबुजा इव वृक्षं । यथा च लिबुजा वल्ली वृक्षं गाढं परिष्वजते तद्वच्च । अन्यस्यां कस्यामपि स्त्रियामासक्तत्वात् दुर्बलोऽसि । अत एव च मां परिष्वक्तुञ्चेच्छसीत्यभिप्रायः ॥

अन्यमू षु त्वं यम्यन्यं उ त्वां परि ष्वजाते लिबुजेव वृक्षम् ।

तस्य वा त्वं मन इच्छा स वा तवाधा कृणुष्व संविदं सुभद्राम् ॥१४॥

सेष्यमेवमुक्ते यमः प्रत्याचक्षाणः प्रत्युवाच । अन्यम् उ सु । उ शब्द एव शब्दार्थः । सुशब्दोऽभिपूजितार्थः । अन्यमेवाभिपूजितं कश्चित्त्वद्योग्यं पुरुषश्च हयमिव परिष्वक्ष्यसे । लिबुजेव वृक्षं वृत्तरिव वृक्षं न मां भ्रातृत्वकारणेनायोग्यत्वाद् । अन्य उ अन्यश्च त्वद्योग्य एव त्वां परिष्वजाते परिष्वक्ष्यते । नाहं परिष्वजे भ्रातृत्वात् । तस्य वा । वा शब्दस्समुच्चयार्थः । तस्य च त्वद्योग्यस्य मनश्चित्तमात्मीयमिच्छ वशकर्तुमिति शेषः । तस्य च त्वं वशवर्त्तिनी भवेत्यर्थः । सखा तव स च पुरुषस्तव वशवर्त्ती भवतिवत्यनुवर्त्तते । अध अथ

परस्परवशं कृणुष्व कुरुते । न सह संविदं परस्परसंभोगसुख-
संविच्छिन्ने । सुभद्रां सु कल्याणीं । इहलोकपरलोकाविरोधिनीमित्यर्थः ॥

॥ एकादशं सूक्तम् ॥

वृषा वृष्णे दुदुहे दोहसा दिवः पर्यासि यद्वा अदितेरदाभ्यः ।

विश्वं स वेद वरुणो यथा धिया स यज्ञियो यजतु यज्ञियाँ ऋतून् ॥१॥

वृषा वर्षिका आहुत्याधारत्वेन प्रणाधिकया वृष्टेर्दाता अग्निः ।
वृष्णे यज्ञद्वारेण स्तुतिनां हविषां वृष्टेश्च वर्षितुर्यजमानस्यार्थाय ।
दुदुहे दीग्धि पूरयति प्रक्षारयति । कथं । दोहसा दोहनेन महता
प्रक्षारणेन । कुतः । दिवः सकाशात् । पर्यासि उदकानि वृष्टिलक्षणानि ।
कीदृशोऽग्निर्दुहे । यद्वा महान् । अदाभ्यः अहिंस्यश्च । कीदृशस्य
यजमानस्य रथाय दुदुहे । अदितेः अक्षीणयागक्रियस्य । किञ्च ।
विश्वं सर्वं । सोऽग्निर्वेद जानाति । किमिव । वरुणो यथा आदित्य
इव । केन वेद । धिया प्रज्ञया आत्मानुरूपया । ईदृशोऽग्निस्स । यज्ञियः
यज्ञार्हः । यजतु पूजयतु । यज्ञियान् यज्ञार्हानृतून् देवतात्मकान् ॥

रपद्गन्धर्वीरप्या च योषणा नदस्य नादे परि पातु मे मनः ।

इष्टस्य मध्ये अदितिर्नि धातु नो भ्राता नो ज्येष्ठः प्रथमो वि वोचति ॥

रपत् । रप ल[प] व्यक्तायां वाचि । रपितवती अग्निगुणान् व्यक्त-
मुक्तवती मनस्समागयोगात् ? । गन्धर्वीः वाक् स्तुतिलक्षणा । अप्या
च अग्निः संस्कृता च योषणा । स्त्री आहुतिलक्षणा । अग्नि सम्यक्त-
पितवतीति शेषः । नदस्य । नद इति स्तोतृनाम् । * स्तोतुर्मम संबन्धिनी ।
एतज्ज्ञात्वा इदानीमपि नादे शब्दे स्तुतिलक्षणे सम्यक्कर्तव्यत्वेन
निमित्तभूते । परिपातु चलत्वादितश्चेतश्च गच्छन् स्वस्थापनेन सर्वतो
रक्षत्वग्निर्मे मम स्वभूत मनः । येनाहं समाहितमतिर्भूत्वा सम्यक्
स्तुतिं करोमीत्यभिप्रायः । किञ्चान्यत् । इष्टस्य यज्ञस्य मध्ये । अदि-
तिरदीनोऽग्निः । नि धातु । धनदानेन श्रद्धाजननेन च नित्यं स्थापयतु ।
नः अस्मान् । किञ्च भ्रातापि । नः अस्माकं सम्बन्धी । ज्येष्ठः प्रथमः
सर्वप्रयोजनेषु प्रधानः । वि वोचति । यन्मयोक्तं तदेव विशेषेण

वाक्ति । एतदुक्तं भवति । अहमेव न केवलं सर्व एवास्मत् कुलीनो देवयागप्रिय इति ॥

सो चिन्नु भद्रा क्षुमती यशस्वत्युपा उवास मनवे स्ववती ।

यदीमुशन्तमुशतामनु क्रतुमग्निं होतारं विदधाय जीजनन् ॥३॥

सो चिक् [त] या पूर्वेष्वपि कालेषु अग्निर्यागार्थमुदितमति? । सैव नु क्षिप्रं । भद्रा कल्याणी । क्षुमती क्षुशब्दे स्तुतिशब्दवती स्तुति-मतीत्यर्थः । अथवा प्रातरुत्थितपक्षिमनुष्यादिशब्दवती । यष्टुस्वती कीर्त्तिमती धनवती वा । उपा उवास उपितवतीत्यर्थः । किमर्थं । मनवे सर्वस्य मन्त्रज्ञानुरग्नेर्यागार्थमित्यर्थः । स्ववती आदित्यवती । आदित्य-स्य प्रभासमीपस्थावेत्यर्थः । कदा उदितवती । उच्येत । यत् यदा । ई एनं । उशन्तं स्तुतिं हविश्च कामयमान उशतां यष्टुं कामयमानानां यज्वनां संबन्धितमग्निं । होतारं आह्वातारं । त्वेन ? होमकारिणं वा । अनु क्रतुं । विदधाय यज्ञाय यागार्थं । जीजनन् जनितवन्तः प्रज्वालितवन्तः क्र-त्विग्यजमानः तदोदितवतीति संबन्धः ॥

अध त्वं द्रप्सं विभ्वं विचक्षणं विराभरदिषितः श्येनो अध्वरे ।

यदी विशो वृणते दस्ममार्या अग्निं होतारमध धीरजायत ॥४॥

अध अथ अनन्तरं । त्वं याज्ञौ हूयते यज्वभिर्देवतार्थं तं । द्रप्-सं दात्यच्छम् अति बहुलं सोमं । विभ्वं महान्तं । विचक्षणं विविध-न्द्रष्टारं सर्वस्याविः पक्षी । आभरत आहृतवान् । इषितः प्रेषितोऽग्निना । श्येनः । अध्वरे यज्ञे । किञ्च । यदि यदा । विशः मनुष्याः । वृणते प्रार्थयन्ते । दस्मं दर्शनीयं शत्रूणामुपक्षपयितारं वा । कीदृश[ः] मनुष्याः आर्याः अभिगमनीयाः । मां ब्रुवन्तो यजमाना इत्यर्थः । अग्निं होतारं होत्रा (?) पदार्थकारिणं आह्वातारं वा देवानां । अध अथ । धीः कर्म इतिकर्त्तव्यता । अजायत जायते प्रवर्त्तत इत्यर्थः ॥

सदासि रण्वो यवसेव पुष्यते होत्राभिरग्ने मनुषः स्वध्वरः ।

विप्रस्य वा यच्छशमान उक्थ्यं ? वानं ससवा उपयासि भूरिभिः ॥

सदा सततम् । असि भवसि । रण्व रमणीयः । किमिव । यवसा इव पुष्यते । यथा यवसानि हरितवृणयवादिघासाः । पुष्यतः स्वपुष्टि

कुर्वतः हस्त्यश्वगोमहिष्यादितुष्पदस्य रमणीयाः प्रीतिकारास्सदा भवन्ति । किञ्च । होत्राभिः । होत्रेति यज्ञनाम । *यज्ञैः हे अग्ने ! मनुषो मनुष्यस्य सर्वस्य यज्वनस्वभूतैः । स्वध्वरः सुयज्ञः मनुष्यसम्बन्धिनां यज्ञानां खिष्टकृता गुणकारी भूयिष्ठभाग् भवेत्यर्थः । किञ्च । वि०स्य वा मेधाविनः । भूरि]भिर्बहुभिर्देवैः च सह ॥

उदीरय पितरा जार आ भगमियक्षति हर्यतो हत्त इष्यति ।

*विवक्तिं वह्निं स्वपस्यते मखस्तविष्यते असुरो वेपते मती ॥६॥

उत् ईरय उद्गमयत्वमात्मज्योतिरिति शेषः । पितरा पिता मात्रेत्येकशेषविज्ञानात् सर्वप्राणिनाम्मातापितृभूते द्यावापृथिव्यौ प्रतीति शेषः । अथवा आदित्यादिज्योतिषूद्गमनस्य च प्रकाशनस्य च संबन्धदर्शनात् । उद्गमनेन प्रकाशनं लक्ष्यते प्रकाशयोभे आवद्या वा पृथिव्यौ सुण्डु ज्वालित्यर्थः ? । किमिव । जार आ भगं । आकारोऽत्रोपमार्थः । रात्रेर्नक्षत्रादिज्योतिर्दीप्तिनाञ्च जरयितृत्वाज्जार । आदित्यः सवितृशब्द[०]वा द्युस्थानः । स यथा भगमादित्यन्द्युस्थानमेवोत्तरावस्थं भजनीयं वा स्वज्योतिः भौमं वा पारदारिक एव भगोऽपि स्त्री भगः यथाजारः पारदारिकनो देवा हर्यतो यागं कामयमानान् हत्तः हृदयेन इष्यति ।

इपिरयं गत्यर्थश्शुद्धोऽप्यध्युपसर्गपूर्वोऽत्र द्रष्टव्यः अधीष्यति अधिगच्छति देवास्यभवेत्यर्थः ? । विवक्तिव[वि?]वक्ष[ति] शस्त्रलक्षणा स्तुतीः वह्निर्वोढा स्तुतीनान्देवान् प्रति प्रापयिता होता । स्वपस्यते शोभनञ्च स्वकर्म कर्तुमिच्छति । मखः । †मख शब्दाद्यज्ञनाम्नस्तत्करोतीति णिच् ण्यन्ताद्विकृते मख इति यज्ञकार्यध्वर्युरुच्यते । तविष्यते । तव-तिर्वृद्धयर्थः । स चात्रान्तर्णीतसनर्थश्च द्रष्टव्यः कृता ? वयिषति च स्तोत्रलक्षणा स्तुतीर्वर्धयितुञ्चेच्छतीत्यर्थः । असुरः प्राणवान् प्रज्ञावान् वा उद्गाता । वेपते दुवेष्टु कंपने उत्पन्ने चे[त्यन्ये?]त्ने ऋत्विक्कर्म वैगुण्ये प्रायश्चित्तकारित्वात् कर्मवैगुण्योत्पत्तेर्विभ्यत् कंपते च । मती मत्या बुद्ध्या । कः सामर्थ्यात् ब्रह्मा । यतो यजमानः सर्वर्विजश्च

स्वं स्वं कर्म कर्तुमिच्छ[न्ति]न्त । तच्च त्वदुद्यामनमन्तरेण न शक्यते कर्तुं । अत उद्यामयेत्यर्थः ॥

यस्ते अग्रे सुमतिं मर्तो अक्षत्सहसः सूनो अति स प्र शृण्वे ।

इषं दधानो वहमानो अश्वैरा स द्युमां अमवान्भूषति द्यून् ॥ ७ ॥

यस्ते तव स्वभूतां । हे अग्ने । सुमतिं शोभनां स्तोतृणां यष्टृ-
णाञ्चानुग्राहिकां बुद्धिं । मर्तो मनुष्य स्तोत्राख्यो यष्ट्राख्यश्च । अक्षत्
अश्नोति । स्तुतिभिर्हविर्भिश्च त्वामनुग्रहशीलं परिचरतीत्यर्थः ।
हे सहसस्सूनो बलस्य पुत्र । स मनुष्यः । अति च[प्र] शृण्वे श्रूयते ।
सर्वाल्लोकानतीत्य प्रकर्षेण श्रूयते । इषमन्नं । दधानः [मृ]ष्टान्यर्थिभ्यो
ददन् । वहमान ऊह्यमानश्च । अश्वैः[ः] तोत्तरकालं ? देवो भूत्वा । द्युमान्
द्युस्थानवान्दीप्तिमान् वा । अमवान् आत्मवांश्च स्वाधिकारं प्रति यत्न-
वान् वेत्यर्थः । भूषति भवति । कियन्तं कालं । उच्यते । द्यून् द्युरित्य-
हर्नाम* । [आचन्द्रार्क] मित्यर्थः ॥

यदग्न एषा समितिर्भवाति देवी देवेषु यजता यजत्र ।

रत्ना च यद्विभजासि स्वधावो भागं नो अत्र वसुमन्तं वीतात् ॥ ८ ॥

यत् यदा । त्वग्ने । एषा अस्मत् कृता । समिति स्तुतिसंगति-
राहुतिसंगतिश्च । भवाति । देवी दीप्ता गुणैः । उच्यते । देवेषु ।
कीदृशेषु । यजता यजतेषु यष्टव्येषु । देवा यष्टव्या अस्माभि
स्तूयन्ते इज्यन्ते चेत्यर्थः । हे यजत्र यष्टव्य । रत्ना रत्नानि च धनानि ।
यत् यदा । विभजासि स्तोतृभ्यो यष्टृभ्यश्च विभजासि । हे स्वधावः
हविरन्नवन् । भागं अंशं । नः अस्मान् प्रति । अत्र काले तदेत्यर्थः ।
वसुमन्तं धनवन्तं नानाधनावयवं सर्वकार्यनिर्वर्तनक्षममित्यर्थः ।
वीतात् । तुह्योस्तातङ्गाशिष्यन्यतरस्यामिति ।† हे स्थानेऽत्र ताङ् ।
अन्तर्णीतण्यर्थश्चात्र द्रष्टव्यः । वाहय गमयास्मभ्यं देहीत्यर्थः ॥

श्रुधी नो अग्रे सदने सधस्थे युक्ष्वा रथममृतस्य द्रवित्तुम् ।

आ नो वह रोदसी देवपुत्रे माकिर्देवानामप भूरिह स्याः ॥ ९ ॥

हे अग्ने । श्रुधि शृणु । नः अस्माकं वचनमिति शेषः । क
स्थितः । उच्यते । सद्ने स्थाने वेद्याख्ये । कीदृशे । सधस्थे सह-
स्थाने सर्वदेवसाधारणस्थाने । तमद्वचनं* उच्यते । युक्ष्व आह्वान्दे-
वान् प्रति गमनाय युक्ष्व । रथमात्मीयं । कीदृशं । अमृतस्य देवपानस्य
मधुनः । द्रवितुं द्रवितारं युक्ष्व रथं । तेन गत्वा च । नः अस्माकं यज्ञं
प्रति । आवह प्रापय । रोदसी द्यावापृथिव्यौ । देवपुत्रे देवस्य प्रजापते-
र्दुहितरौ । माकिः मा च कश्चित् । देवानां मध्ये एकोऽपि देवः ।
अप भूः अप भविता स्यात् । अस्मद्यज्ञानपगन्ता स्यात् । निरवशेषा-
न्देवानाह्वयस्वेत्यर्थः । त्वमपि च । इहास्मिन् यज्ञे अस्मदीये । सदा
सन्निहित स्याः भवत् ॥

॥ द्वादशं सूक्तम् ॥

द्यावा ह क्षामा प्रथमे ऋतेनाभिश्चावे भवतः सत्यवाचा ।

देवो यन्मर्तान्यजथाय कृण्वन्त्सीदद्भोता प्रत्यङ् स्वमसुं यन् ॥ १ ॥

ह इन्द्रोऽत्र पादपूरणः । द्यावाक्षामा द्यावाक्षामं द्यावापृथिव्यौ ।
प्रथमे पिण्डाधाराण्डकपालाभिमानित्वसृष्टौ पूर्वज्जाते इत्यर्थः ।
प्रधाने वा । ऋतेन तन्निवालिना देवजनेन सहेत्यर्थः । अभिश्चावे मुख्ये-
न श्रयत इत्यभिश्चावस्तत्र । भवतः । लोडर्थेऽत्र लट् । सामीप्यलक्ष-
णा च । सप्तम्येषा गः ? गायां ? गावश्चरन्तीति । यथाह्वानं समनास्मद्
धर्माप्रियेतामित्यर्थः । कीदृश्यौ द्यावापृथिव्यौ । सत्यवाचा सत्य-
वाचौ अवितथवचने सत्यवादिन्यावित्यर्थः । कदा अभिश्चावे भवतः ।
उच्यते । देवोऽग्निः । यत् यदा । मर्तान् मनुष्यान् । यजथाय देवया-
गाय । कृण्वन् कुर्वन् प्रेरयन् । सीदत् निषीदति वेद्यां । होता देवा-
नामाह्वाता । प्रत्यङ् देवान् प्रत्यञ्चिताह्वानार्थं । स्वमात्मीयं । असुं
प्राणज्वालालक्षणं सर्वार्थदर्शनलक्षणं । यन् प्राप्तवांश्च । तदा प्राप्ते
अस्मद्यागकाले देवान्द्यावापृथिवी प्रमुखानग्निराह्वयतीत्यर्थः ॥

देवो देवान्परिभूऋतेन वहा नो हव्यं प्रथमश्चिकित्वान् ।

धूमकेतुः समिधा भाऋजीको मन्द्रो होता नित्यो वाचा यजीयान् ॥ २ ॥

यस्त्वं देवः । देवान् । परिभूः देवानां परिग्रहीता वाह्वानहवि-

र्नयनद्वारेण स त्वं । ऋतेन यज्ञेन सह । वह प्रापय । नः अस्माकं । हव्यं हविः । प्रथमः यागसाधनानां पूर्वः प्रधानो वा । चिकित्त्वानूज्ञातवांश्च । धूमकेतुः धूमस्य कर्त्ता च धूमपताको वा धूमज्ञानोपायश्च । समिधा समिन्धनेन सन्दीपनेन । भाक्रजीकः । ऋजुकदीप्तिः । ऊर्ध्वज्वलन इत्यर्थः । मन्द्रः स्तुत्यश्च । होता आह्वाता च देवानां । नित्यो ध्रुवः । वाचा । यर्जयान् अतिशयेन यष्टा च ॥

स्वावृग्देवस्यामृतं यदी गोरतो जातासो धारयन्त उर्वी ।

विश्वे देवा अनु तत्ते यजुर्गुर्दुहे यदेनी दिव्यं घृतं वाः ॥ ६ ॥

यदि यद्यपि । गोः पृथिव्याः । अतः अस्यास्सकाशात् । जातासः जाता उत्पन्नाः । अस्यां पृथिव्यां भवाः पृथिवीलोकनिवासिनो यजमाना इत्यर्थः । धारयन्ते हविषा स्थितिं कुर्वन्तो विभूतिः । उर्वी द्यावापृथिव्यौ सकलजगतस्थितिं कुर्वन्तीत्यर्थः । तथापि स्वावृक् स्वावर्जनं हविराधारत्वात् संस्कर्तृत्वात् ने[त्]त्वाच्च स्वदत्तिरेवेत्यर्थः । देवस्य तवाग्नेः । अमृतं देवानां[न्नं] हविरित्यर्थः । हविषा त्वमेव जगत् पुष्ण नान्यः कश्चिदित्यर्थः । सर्वे देवा वृष्टिद्वारेण प्रदानद्वारेण पुष्णन्तीति चेत् नयतः । विश्वदेवा अनु गुः । अंग भावार्थमनुगच्छन्ति । तत् तदा । के संबन्धि त्वत् प्रदानकर्तृकमित्यर्थः । यजुः यज्ञं । दुहे दोग्धि प्रक्षरन्ति । यत् यदा वा । एनी एतवर्णा शुद्धस्वरूप[ः] वा आहुति स्तुतिश्च त्वयि हुता कृता च सती । दिव्यं दि ? । घृ क्षरणदीप्त्योः । क्षरति दीप्तं वा आदित्यमण्डले परवामित्यर्थः ? । वाः वारि वृष्ट्युदकं अतस्त्वमेव संस्काराहुत्याधारादिद्वारेण जगतस्थितिं करोषीत्यर्थः ॥

अर्चामि वां वर्धायापो घृतस्नू द्यावाभूमी शृणुतं रोदसी मे ।

अहा यद्द्यावोऽसुनीतिमयन्मध्वा नो अत्र पितरा शिशीताम् ॥४॥

हे अग्ने । वर्धाय प्रज्वल प्रोत्सर्पयेत्यर्थः । अपः कर्म अग्निना कर्मणि प्रोत्सर्पितेऽग्निप्रसादेन चाभ्यनुज्ञाने च । अर्चामि । ऋच स्तुतौ । स्तेम । वां युवां । हे घृतस्नू । वृष्ट्युदकस्य प्रसवित्र्यौ । द्यावाभूमी द्यावापृथिव्यौ । एतज्ज्ञात्वा मे मम स्तुतिरिति शेषः । शृणुतं हे

रोदसी द्यावापृथिव्यौ । कस्मादेवं ब्रवीमि । यत् यस्मात् । अहा
अहरित्य[स्य] सामर्थ्याद्दहोरात्रसाध्यं कर्मोच्यते । सप्तम्येकवचनस्य
आ[अजा]देशः । अहनि अहोरात्रसाध्ये कर्मणि । अग्निना प्रोत्स-
पिते सति । द्यावः सामर्थ्यात् पृथिव्यश्च । असुनीति । असुरीति प्रज्ञा । *
तथा परिसमाप्तिर्नीयत इत्यसुनीतिरत्र स्तुतिरुच्यते । तां श्रोतुं ।
अयन् गच्छन्ति । अत एवं ब्रवीमि । श्रुत्वा च स्तुतिमग्निसाध्ये कर्मणि
तदनुज्ञानेन । मध्वा वृष्ट्युदकेन । नः अस्मान् । अत्र लोके वा वर्त-
मानानिति शेषः । पितरा सर्वस्य मातापितृभूते द्यावापृथिव्यौ । शिशीतां
शो तनू[करणे] इत्यस्यैतद्रूपं । शिशीते शृंगे † इति यथा । तनूकरणेन
चात्र संस्कारो लक्ष्यते । स्नानपानाचमननस्य निष्पादनादिसंस्कारेण
संस्कुरुतामित्यर्थः ॥

किं स्विन्नो राजा जगृहे कदस्याति व्रतं चकृमा को वि वेद ।
मित्रश्चिद्धिष्मा जुहुराणो देवाञ्छलोको न यातामपि वाजो अस्ति ॥५

किं स्वित् । स्विच्छब्दो वितर्कार्थे । किं वा । नः अस्माकं स्व-
भूतानि हवींषि स्तुतीश्च । राजा सर्वस्य स्वामी । दीप्ते वाग्निः । जगृहे
परिगृह्णीयात् । परिचरणवैगुण्यात् । कत् किं वा । अस्याग्नेर्व्रतं
कर्मपरिचणाख्यं । अति चकृम । अति सु इत्यभिपूजितार्थे[र्थे] । ‡ अभि-
पूजितं । ... ॥§

॥ त्रयोदशं सूक्तम् ॥

यमे इव यतमाने यदैतं प्र वां भरन्मानुषा देवयन्तः ।

आ सीदतं स्वमु लोकं विदाने स्वासथ्ये भवतमिन्दवे नः ॥ २ ॥

इव सुसदृशे । यतमाने गमनएवंधारणादिस्वाधिकारकमन्त्र-
प्रयत्नं कृतवती । परस्परेण संगच्छमाने वा । यत् यदा । ऐतं गत-
वतीस्थो युवां हविर्द्धानस्थानं प्रति तदा । वां युवां । हविर्द्धानशकटे

* निघण्टुः ३ । १ ॥

† यजुः ० १ । ३८ ॥ महामार्याऽपि ६ । १ । ४५ ॥ अत्र द्रष्टव्यः । निरुक्तश्च ४ । १८ ॥

‡ निरुक्त १ । ३ ॥

§ अग्नौ प्रोक्ताः जायन्ते परन्तु ग्रन्थपातोऽत्र जातः । नास्ति सन्देहोऽस्मिन् ।

द्वे अपि । प्र भरन् प्रभवन्तः । हविर्धानं प्रत्याहृतवन्त इत्यर्थः ।
मनुष्या ऋत्विजश्च यजमानाः । देवयन्तः देवान् यष्टुमिच्छन्तस्सन्तः ।
एतज् ज्ञात्वा आसीदतं निषीदतं स्वस्वस्थाने तिष्ठतमित्यर्थः ।
उकारः पदपूरणः । स्वमात्मीयं । लोकं स्थानं हविर्धानगृहाख्यं ।
विद्वाने असाधारणत्वेन जानती । असाद्य च स्वासस्थे सुस्थाने
स्वासने भवतं । इन्दवे नः । अस्माकमिन्दोरर्थाय ॥

पञ्च पदानि रुपो अन्वरोहं चतुष्पदीमन्वेमि व्रतेन ।

अक्षरेण प्रति मिम एतामृतस्य नाभावधि सम्पुनामि ॥ ३० ॥

पञ्च संख्याकानि । पदानि पदितृणि स्थितिहेतुत्वेन देवान्
प्रति गन्तृणि । के हवींषि । धानासोमपशुपुरोडाशा[ज्या]ख्यानि । रुपः
यष्टृणां स्वर्गमारोपयितुर्यज्ञस्यांगत्वेन* संबन्धीनि । अनु अरोहं
युवयो स्वासनभक्षनान्तरमारोहामि । भवत्करणेन करोमीत्यर्थः ।
चतुष्पदीमिति च्छन्दसामुपलक्षणं । चतुर्भिः पादैर्युक्तानि त्रिष्टुप्छ-
न्दांसि चेत्यर्थः । अनु एमि अनुगच्छामि । व्रतेन प्रयोगकर्मणा यथा-
कालं प्रयुज्जीत्यर्थः । अक्षरेण च प्रणवाख्येन । प्रति मिमे प्रतिगर-
क्रियां निमिमे निर्वर्तयामि । एकां[एतां] प्रत्युपस्थितां । किञ्च ।
ऋतस्य नाभावधि सं पुनामि । अधिशब्दश्रुतिसामर्थ्यान्नाभाविति ।
पष्ठथर्थे सप्तम्येषा । ऋतस्य यज्ञस्य प्रधानांगत्वेन हेतुना नाभिभूताया
वेद्याः । अधि उपरि । सं पुनामि संशोधयामि । दशापवित्रेण सोमञ्च
संस्करोमीत्यर्थः ॥ किञ्च ।

देवेभ्यः कमवृणीत मृत्युं प्रजायै कममृतं नावृणीत ।

बृहस्पतिं यज्ञमकृण्वत ऋषिं प्रियां यमस्तन्वं१प्रारिरेचीत् ॥ ४ ॥

देवेभ्यः देवानां । कं स्वपुरुषं । मृत्युं मारयितारं विनाशकं ।
अवृणीत वृणीते प्रार्थयते प्रयुक्ते यमः । हविर्धादेवव्यतिरिक्तं [क्ता]
या हविर्धारणक्रियायां प्रवृत्तायाः सते देवानां स्थितेः अवश्यंभावि-
त्वाच्च कञ्चिदपि स्वपुरुषं देवानां विनाशकं नैरूपयति यम इत्यर्थः ।
प्रजायै प्रजायाश्च मनु[ष्य]कायाः देवव्यतिरिक्ताः । कं वा अमृतं

स्वपुरुषममृतममारकमविनाशकम् । अवृणीत् न वृणीते न प्रार्थयते ।
पूर्वोक्तेनैव प्रकारेण सर्वस्य स्थितेरवश्यंभावित्वात् । कं वा स्व
बृहत्य[त्पति] ऋषिसदृशं सर्वगुणोपेतमित्यर्थः । यज्ञमकृण्वत कुर्वन्ति
ऋत्विग्यजमानाः । किञ्च । प्रियां तन्वमिष्टं शरीरं यमः प्र अरिरेचीत् ।
अनेकार्थत्वात् धातूनां रिचिरत्र परिहारार्थं द्रष्टव्यः । प्ररेचयति परि-
हरति । कर्मवैगुण्यजनितदोषाभावादस्माकञ्जीवितं नापहरतीत्यर्थः ॥
किञ्चान्यत्—

सप्त क्षरन्ति शिशवे मरुत्वते पित्रे पुत्रासो अप्यवीवतन्नृतम् ।

उभे इदस्योभयस्य राजत उभे यतेते उभयस्य पुष्यतः ॥ ५ ॥

सप्त च्छन्दांसि क्षरन्ति । स्तुतिमिति शेषः । शिशवे शिशोः
शंसनीयस्य सोमस्य हविर्धानस्य शकटयोः सुखासनीभूतस्य ।
मरुत्वते मरुत्वतः मरुद्भिः*तृत्विभिस्सप्तभिः स्तोतृभिश्च युक्तस्येत्यर्थः ।
पित्रे पितुः ऋत्विजां सर्वस्य वा जनकत्वात् पितृभूतस्येत्यर्थः ।
पुत्रासः अपि सोमस्य पुत्रासः अपि सोमस्य पुत्रभूता व ऋत्विजोऽपि ।
अवीवतन् गमयन्ति । ऋतं सत्यं स्तुतिरूपं सद्गुणग्राहिणीं स्तुतिं कुर्वन्ती-
त्यर्थः । उत्तरोऽर्धर्चः परोक्षतत्वात् भिन्नं वाक्यं । किं बहुनोक्तेन ।
उभे इत् । इच्छद् एवार्थः । उभे एव हविर्धाने नान्यत् । अस्य उभयस्य
देवजातस्य मर्त्यजातस्य । राजतः ईशाते । तदधीनत्वाद्धविर्धार-
णस्य हविरधीनत्वाच्चोभयस्य स्थितेरुभे एव हविर्धाने । यतेते कर्मा-
नुष्ठाने प्रयत्नश्च कुरुतः । तदधीनत्वाद्धविर्धारणस्य हविः प्रधानत्वाच्च
कर्मानुष्ठानस्य उभयस्य देवजातस्य मर्त्यजातस्य च । पुष्यतः हवि-
र्धारणद्वारेण पुष्टिश्च कुरुत इत्यर्थः ॥

॥ चतुर्दशं सूक्तम् ॥

उत्तरं सूक्तं परेयिवांसमिति षोडशर्चं यमदेवतं । यमो वैव-
स्वतो ददर्श ॥

परेयिवांसं प्रवतो महीरनु बहुभ्यः पन्थानमनुपस्पशानम् ।

वैवस्वतं सङ्गमनं जनानां केन राजानं हविषा दुवस्य ॥ १ ॥

*मरुद्भिः ऋत्विभिस्सप्तभिः ?

परेयिवांसं उपसर्गव्यत्ययोऽत्र सामर्थ्यात् कार्यः । लिट् चात्र वर्तमाने । पर्यागच्छन्तं । लोकं पालत्वात् कृताकृतप्रत्यवेक्षणार्थमेतन्मन्त्रपदं द्वितीयावबुवचनान्तं । यास्कमहर्षिणात्र* वाक्यार्थसामन्दे [-मान्याहे]वतिर्यगतजातविशेषणार्थमद्ध्याहृतं । प्रवतः प्रगताधमादिसमर्थपुरुषार्थसंबन्धात् प्रकृष्टगा मनुष्यजातावित्यर्थः । उद्धतः उद्धताश्च देवजातः सर्वतो गतत्वाच्च बहुभ्यः मिता अनुमितिर्त्यर्थः । षष्ठ्यर्थे चतुर्थ्येषा । बहूनामपरिमितानामेतेषामेव प्राणिनां । पन्थां पन्थानमार्गं शुभाशुभकर्मप्रवृत्तिलक्षणं वा । अनुपस्पशानं स्यस्थाने । स्पशिर्वन्धनार्थः । विवधन्तं । शुभाशुभकर्मप्रवृत्तिलक्षणमार्गपक्षे निरूपयन्तमित्यर्थः । जीविलक्षणमार्गन्निरुध्यन्तमित्यर्थः । वैवस्वतं विवस्वतः पुत्रं । संगमनं स्वर्गं प्रति सम्यग्गमायितारं । जनानां । यमं राजानं सर्वस्येश्वरं । हविषा दुवस्य परिचर । हे मदीयान्तरात्मन् यजमान वा ॥

यमो नो गातुं प्रथमो विवेद नैषा गव्यूतिरपभर्तवा उ ।

यत्रा नः पूर्वे पितरः परेयुरेना जज्ञानाः पथ्याऽनु स्वाः ॥ २ ॥

यमः । नः अस्माकं प्रजानां । गातुं शुभाशुभकर्मनिमित्तां सुगतिं दुर्गतिञ्च । प्रथमः अन्यस्मात् सर्वस्मात् ज्ञातुः पूर्वं । विवेद जानाति । एषा गव्यूतिः । एषा य[ः] शुभाशुभकर्मजनितसुगतिदुर्गतिश्च । नाऽपभर्तवै । अतिशयज्ञानयोगाद्य[मस्य] न केनचिदपहर्तुमपनेतुं स्वविज्ञानेनाभिभवितुं शक्यत इत्यर्थः । किञ्च । यत्र यस्मिन् स्वर्गे । नः अस्माकं । पूर्वे पितरः पितामहादयः । परा ईयुः आप्तकामत्वात् स्वपुत्रदाराननवेक्षमाणाः पराङ्मुखागताः । एना अनेन यज्ञेन हेतुना । जज्ञानाः संस्कारद्वारेण पुनर्जायमानास्संस्क्रियमसुखाः ? आहुतीस्तुतीश्च । स्वाः स्वभूताः । अनु आहुति संस्कारानन्तरं संस्कृतास्सन्त इत्यर्थः । तदप्यस्मत् पितृगतिस्थानं यम एव तत्त्वतो जानाति नान्य इति पूर्वात्तं ? सर्वः ॥

मातली कव्यैर्यमो अङ्गिरोभिर्बृहस्पतैर्ऋक्भिर्वावृधानः ।

यांश्च देवा वावृधुर्ये च देवान्त्स्वाहान्ये स्वधयान्ये मदन्ति ॥३॥

मातली सारथिरिन्द्रस्य । कव्यैः कव्यनामभिः पितृभिस्सह । ववृधानः
सर्वप्रधानया वृध्या वर्द्धमानः आस्ते । यमप्रसादादिति वाक्यशेषः ।
यमश्चांगिरोभिस्सह सदा वर्द्धमान आस्ते । बृहस्पति ऋक्भिः । ऋकनो
देवविशेषाः । ऋक्भिर्मध्यस्थानैर्देवगणैस्सह सदा ववृधानो वर्द्धमान
आस्ते । यमप्रसादात् । किञ्च यांश्च पितृन् देवा ववृधुः वर्द्धयन्ति स्वेनो-
पकारेण । श्रे च पितरो देवान् स्वेनोपकारेण वर्द्धयन्ति । यच्छब्द-
संबन्धात्तच्छब्दोऽद्ध्याहार्यः । तेषां पितृणां मध्ये एके पितरः स्वाहा-
मदन्ति । स्वाहाकारप्रदानेन हविषा तृप्यन्ति । यमेन सह स्वधयान्ये
मदन्ति । स्वधाकारप्रदानेन हविषैके तृप्यन्ति यमेन सह ॥

इमं यम प्रस्तरमा हि सीदाङ्गिरोभिः पितृभिः संविदानः ।

आ त्वा मन्त्राः कविशस्ता वहन्त्वेना राजन्हविषा मादयस्व॥४॥

इमं । हे यम । प्रस्तरं अस्मदीयवेदिस्तरणगर्भासनं* प्रति । आ हि
सीद । हीति पदपूरणः । उपवेष्टुमागच्छ । किं कुर्वन् । उच्यते । अंगि-
रोभिः । अंगिरो नामभिः पितृभिस्सह[स]न् पथिविनोदनार्थं विचित्रा
कुर्वन्नित्यर्थः । अगच्छं तं च सन्त त्वां स्तुतिमन्त्राः कविशस्ता मेधा-
विभि ऋक्भिः आ वहन्तु । श्रोतव्यत्वेन निमित्तभूताः प्रापयन्तु ।
आगत्य च इहास्मद् यज्ञे । मादयस्व तर्पयात्मानं तृप्य वा ॥

अङ्गिरोभिरा गहि यज्ञियेभिर्यम वैरूपैरिह मादयस्व ।

विवस्वन्तं हुवे यः पिता तेऽस्मिन्यज्ञे बर्हिष्या निषद्य ॥ ५ ॥

अंगिरोभिस्सहा गच्छ । यज्ञियेभिः यज्ञार्हैः । यज्ञसंपादिभिर्वा ।
विरूपा एव वैरूपाः । बहुरूपैरित्यर्थः । आगत्य च इहास्मद्यज्ञे[मादयस्व]
तर्पयात्मानं तृप्य वा । ते तव । तमित्यध्याहार्यं । यदिति सामर्थ्यात् । तेन
चाहूतेन सहास्मिन् यज्ञे । बर्हिषि वेदिस्तरणे आ निषद्य मर्यादयोपविश्य ।
हविषा मादयस्वेत्यर्थः ॥

अङ्गिरसो नः पितरो नवग्वा अथर्वाणो भृगवः सोम्यासः ।

तेषां वयं सुमतौ यज्ञियाणामपि भद्रे सौमनसे स्याम ॥ ६ ॥

ये पितरो वा । नः अस्माकं । पितरः । कीदृशाः । नवग्वाः मासे

मासे पितृयज्ञे नवा गतिः । न पतिते वा मनसो गतिरभिलाषः । भृगु-
वश्च । सोम्यासः सोमसंपादिनः । तेषां सर्वेषामेव । वयं । सुमतौ शोभ-
नायामनुग्राह्यबुद्धौ । यज्ञियानां यज्ञार्हाणां यज्ञसंपादिनां वा । अपि ।
भद्रे भन्दनीये भाजनवति वा । सौमनसे सौमनस्ये प्रीतावित्यर्थः ।
स्याम भवेमेत्याशास्सहे । यमप्रसादादिति योज्यं । तदेवतद्वाविघाताय
मन्त्रस्य ॥*

पञ्चदशं सूक्तम् ।

अग्निष्वात्ताः पितर एह गच्छत सदःसदः सदत सुप्रणीतयः ।

अत्ता हवींषि प्रयतानि बर्हिष्यथा रयिं सर्ववीरं दधातन ॥११॥

.....तैरस्माभिः संस्कृतानि शुचीनि† । बर्हिषि आसादितानीति
शेषः । अथ अनन्तरं च । रयिं धनं । सर्ववीरं सर्ववीरैः पुत्रैः पौत्रैश्चो-
पेतं । दधातन दत्तास्मभ्यं ॥

त्वमग्र ईळितो जातवेदोऽवाङ्मूत्राणि सुरभीणि कृत्वी ।

प्रादाः पितृभ्यः स्वधया ते अक्षन्नद्धि त्वं देव प्रयता हवींषि ॥१२॥

हे अग्रे जातवेदः उत्पन्नसर्वविषयवस्तुज्ञान । त्वमस्माभिरीलित
स्तुतः । अवाद् ऊढवानसि पितृन् प्रति प्रापितवानसि । हवींषि ।
सुरभीणि सुगन्धीनि । कृत्वा कृत्वा । प्र अदाः प्रत्तवांश्चासि ।
पितृभ्यः ते च पितरस्त्वया प्रक्तानि । स्वधया अग्नेन हेतुना अन्नमे-
तदस्माकमित्यभिप्रायेण । अक्षन् अत्तवन्तो भक्षितवन्तः । अथेदानीं
कृतोपकारः सन् । अद्धि भक्षय त्वं हे देव । प्रयता प्रयतानि शुचीनि
हवींषि ॥

* अग्रे “प्रेहि प्रेहि” इति मन्त्रप्रतीकं विधत्ते । परं नास्ति मन्त्रव्याख्यानम् ।
बहुग्रन्थपातो जातः ।

† मष्टमोक्षमूलरेण सायणीये भाष्येऽत्र स्रुचि इत्येष पाठः स्वीकृतः ।
असमीचीनमेतत् । कृतः । प्रयतानि इत्यस्य अदस्य नायमर्थः । मुम्बई-संस्करणे
शुचीनि इति उद्गीथभाष्यवत् शुद्धः पाठो वर्तते । मोक्षमूलरस्य ०२ कोशेऽपि
शुचीनी इत्येवमेवास्ति पाठः । उत्तरमन्त्रस्य चतुर्थे पादे प्रयता इति पदं पुनरप्यस्ति ।
परं तत्रापि स्रुचि इति तत्सदृशो वाऽर्थो न दृश्यते ।

ये चेह पितरो ये च नेह यांश्च विद्म याँ उ च न प्रविद्म ।

त्वं वेत्थ यति ते जातवेदः स्वधाभिर्यज्ञं सुकृतं जुषस्व ॥ ३ ॥

ये च पितरः च । इहास्मत् समीपे वर्तन्ते । ये चेह न सन्ति ।
यांश्च पितृन् विद्म सन्निकृष्टत्वाज्जानीमो वयं । यान् उ च न यानपि
च न । प्रविद्म विप्रकृष्टत्वान्न विजानीमो वयं । यति ते यत् संख्या-
युताश्च ते पितरः तान् सर्वान् यथोक्तान् । त्वं वेत्थ त्वमेव जानासि ।
हे जातवेदः उत्पन्नसर्वविषयवस्तुज्ञान । यत एवमतः तेषां यत्संख्या-
युक्तानां पितृणां । स्वधाभिरन्नैर्दातव्यत्वेन हेतुभूतैः । इमं यज्ञं । सुकृतं
साधुकृतमपि गुणवद्भिरनुष्ठितं । जुषस्व प्रीत्या परिगृहाण ॥

ये अग्निदग्धा ये अनग्निदग्धा मध्ये दिवः स्वधया मादयन्ते ।

तेभिः स्वराळसुनीतिमेतां यथावशं तन्वं कल्पयस्व ॥ १ ॥

ये पितरः । अग्निना दग्धाः अग्निना भस्मीकृताः । इमशान-
कर्म प्राप्ताः इत्यर्थः । ये चाऽनग्निदग्धाः इमशानकर्म न प्राप्ताः ।
मध्ये दिवः । स्वधयाऽन्नेन स्वकर्मफललक्षणेन । मादयन्ते तृप्यन्ति ।
तेभिः तैः पितृभिः सह संभूय । स्वराद् स्वकर्मफलोपभोगेन दीप्य-
मानः । असुनीतिं असूनां प्राणानां विषयेषु नेतारं स्वभोगापनयाय
प्रवर्तयितारमस्मत् पित्रन्तरात्मानं । एतां तन्वं एतद्देवताशरीरं ।
यथावशं यथाकामं । यथाभिलषितमित्यर्थः । कल्पयस्व समर्थयस्व ।
गाभयस्वेत्यर्थः । अग्निरेव पूर्वोक्तो वेदितव्यः । पूर्वमन्त्रेन्तस्यमप्रकृ-
तत्वात् ? ।

षोडशं सूक्तम् ।

उत्तरं सूक्तमैनमग्न इति चतुर्दशर्चमग्निदेवतं । इमशानकर्मणि
विनियुक्तं । यामायनो दमनो ददर्श ॥

मैनमग्ने वि दहो माभि शोचो मास्य त्वचं चिक्षिपो मा शरीरम् ।

यदा शृतं कृणवो जातवेदोऽथेमेनं प्र हिणुतात्पितृभ्यः ॥ १॥

पुत्रो ब्रवीति ऋत्विग्वा । एनमस्मत् पितरं । अस्मद्याज्यं वा ।
प्रेतसंस्कारार्थं त्वर्याहितं ? हे अग्ने । मा वि दहः विविधदग्धमनन्त-
रम्मा कार्षीः । माभिशोचः । मा सन्ति तपः ? अभिसन्तप्तमन्ददग्धं

च मा कार्षीरित्यर्थः । त्वचं अपि दग्धमभि । मा शरीरं च मा
विक्षिप । किन्तर्हि करवाणि । उच्यते । यदा यस्मिन्काले । शृतं पक्कं
सुदग्धं । कृणवः करिष्यसि । हे जातवेदः । अथ ईं तदैव । एनं प्र
हिणुतात् प्रगमय । पितृभ्यः पितॄणां सकाशं पितृलोकमित्यर्थः ॥

शृतं यदा करसि जातवेदोऽथेमेनं परि दत्तात्पितृभ्यः ।

यदा गच्छात्यसुनीतिमेतामथा देवानां वशनीर्भवाति ॥ २ ॥

शृतं पक्कं । यदा करसि करिष्यसि । हे जातवेदः । अथेमेनं
परि देहि समर्पय पितृभ्यः पितृलोकं प्रापयेत्यर्थः । कस्मादेवमुच्यसे ।
यतः यदा । गच्छाति प्राप्नोति । असुनीतिं असूनां प्राणानां देहान्तर-
नेतारं पितृपतिं यमं । एतां च पितृतां । अथानन्तरं । देवानां वशनीः
वशानां कामानामात्मान्मनः ? प्रति नेता । भवाति भविष्यति । देव-
भोगानां भोक्ता संपत्स्यत इत्यर्थः ॥

सूर्यं चक्षुर्गच्छतु वातमात्मा द्यां च गच्छ पृथिवीं च धर्मणा ।

अपो वा गच्छ यदि तत्र ते हितमोषधीषु प्रति तिष्ठा शरीरैः ॥ ३ ॥

सूर्यं स्वकारणं । चक्षुस्तव संबन्धि । गच्छतु प्राप्नोतु । वातं
गच्छत्वात्मा । तव शरीरान्तर्गतो वायुः । अन्यानि च वागादीनीन्द्रिया-
ण्यग्न्यादिदेवेषु स्वकारणेषु लीयन्तां । प्रदर्शनार्थत्वात् सूर्यचक्षु-
र्वातात्मग्रहणस्य । द्यां । च चशब्दोऽत्र विकल्पार्थः । दिवं वा गच्छ
प्राप्नुहि । देवशरीरे स्वकर्मानुरूपं फलमुपभोक्तुं । पृथिवीं च ।
पृथिवीं वा गच्छ । धर्मणा स्वकर्मणा । अपो वा गच्छ । आप इत्यन्त-
रिक्षनाम ।* अन्तरिक्षं वा प्राप्नुहि । तत्रान्तरिक्षे । ते तव । कर्म-
फलं हितं स्वस्थापितं । ओषधीषु प्रति तिष्ठ । शरीरैः । बहुवचन-
सामर्थ्यात् शरीरावयवैरित्यर्थः । अथवा ओषधी लोमानि वनस्पतिं
केशां इति वचनात् । ओषधिवनस्पतिषु शरीरजलोमकेशात्मना
प्रतितिष्ठेत्यर्थः । अन्यदपि श्रुत्यन्तरे यद्दृष्टमप्सु लोहितं च रेतश्चेत्यादि†
तत्सर्वमत्र द्रष्टव्यं ॥

अजो भागस्तपसा तं तपस्व तं ते शोर्चिस्तपतु तं ते आर्चिः ।

यास्ते शिवांस्तन्यो जातवेदस्ताभिर्वहैनं सुकृतामु लोकम् ॥ ४ ॥

यस्य यजमानस्य यः । अजः अनुत्पत्तिधर्मकः नित्यः अन्तर-
पुरुषलक्षणः । भागः शरीरेन्द्रियादिभागव्यतिरिक्तः । तं भागं ।
तपसा सन्तापनांगारगतेन । तपस्व सन्तापय संस्कुर्वित्यर्थः । तमेव
भागं । ते तव । शोचिः दीप्तिः । तपतु संस्करोतु । तमेव भागं । ते
तवाचिरपि त्वालालक्षणं संस्करोतु । संस्कृत्य च याः । ते तव ।
शिवास्सुखाः प्रह्लादिन्यः । तन्वः मूर्तयः । हे जातवेदः । ताभिस्त-
नुभिः ब्रह्म प्रापय । एनं यजमानं । सुकृतां शोभनकर्मकारिणां
पितृणां । लोकं स्थानं । उ इति । सुकृतं लोकं ।

अव सृज पुनरग्रे पितृभ्यो यस्त आहुतश्चरति स्वधाभिः ।

आयुर्वसान उप वेतु शेषः सं गच्छतां तन्वा जातवेदः ॥ ५ ॥

पुनः हे अग्रे । अवसृज देहप्र [प्रिय?] पितृभ्यः युष्माभिस्सह
स्थानाधिकारभोगादिभिस्समानोऽयमिति समर्पयेत्यर्थः । उप वेतु ।
कमवसृजानि । यस्ते तुभ्यं आहुतः । हु दानास्कारार्थः । मर्यादया
दत्तः । सञ्चरति गच्छति पितृन् प्रति । केन हेतुना । उच्यते । स्वधा-
भिरन्नैः कर्मफललक्षणैर्भोक्तव्यत्वेन हेतुभूतेतः ? सुकृतफलोपभोगा-
र्थमित्यर्थः । तमव सृज । किं च । आयुः । हं ? वसानः आच्छादयन्
सर्वगतेनाजीवेनाधिष्ठितस्सन्नित्यर्थः । उप वेतु कर्मशेषसमापनायोप-
गच्छतु । यज्ञमस्थिलक्षणशरीरशेषः । उपगम्य च तव प्रसादात् ।
संगच्छतां संयुज्यतां । तन्वा यज्ञशरीरेण हे जातवेदः ॥

यत्ते कृष्णः शकुन आतुतोद पिपीलः सर्प उत वा श्वापदः ।

अग्निष्टद्विश्वादगदङ्कणोतु सोमश्च यो ब्राह्मणाँ आविवेश ॥ ६ ॥

यदंगं । ते तव यजमानस्य संबन्धि । कृष्णशकुनः काका-
ख्यः । आतुतोद ईषन्मर्यादया आभिमुख्येन वा तुन्नवान् व्यथितवान् ।
पिपीलः पिपीलिका वा सर्पो वा । उत वा अपि वा । श्वापदश्च सृगा-
लकः । तदंगमग्निः विश्वात् विश्वस्यात्तास... ॥*

* अत्रापि भाष्यपाठक्रमः नुष्टितः । परन्तु कोशेऽस्य द्योतनात्मकं चिन्हमपि
नास्ति । लेखकप्रमादोऽयमित्येतस्माज्ज्ञायते ।

क्रव्यादमग्निं प्र हिणोमि दूरं यमराज्ञो गच्छतु रिप्रवाहः ।

इहैवायमितरो जातवेदा देवेभ्यो हव्यं वहतु प्रजानन् ॥ ९ ॥

अग्निं प्रहिणोमि । हि गतौ । प्रगमयामि । दूरं विप्रकृष्टदेश-
ज्जीत्वा । दक्षिणस्यान्दिशि चतुष्पथादौ निरस्यामीत्यर्थः । निरस्तश्च
सन्निधौ यमराज्ञः षष्ठी श्रुतस्सकाशमिति शेषः । प्राणानां प्राण-
पते स्वान्तरपुरुषस्य शरीराद्वियोगकरणसामान्यात्तर्मत्वधिमराजस्य
सकाशं स गच्छतु । समानशीलव्यसनेषु सख्यं । यतः । रिप्रवाहः
रिप्रं पापं तत्सदृशस्य मृतशरीरस्य वोढा भस्मतां प्रापयितेत्यर्थः ।
इहैवास्मद्गृहे एवायं क्रव्यादादितरोऽन्यो हव्यवाहनो जातवेदाश्शान्ति-
कर्मार्थमुपात्तः । देवेभ्यः देवान् प्रति । हव्यमस्मत् प्रत्तं ।
वहतु प्रापयतु । प्रजानन् देशकालकर्माणि स्वबोधिकारमस्मद्-
भक्ततां वा विजानन् ॥

यो अग्निः क्रव्यात्प्रविवेश वो गृहमिमं पश्यन्नितरं जातवेदसम् ।
तं हरामि पितृयज्ञाय देवं स धर्ममिन्वात्परमे सधस्थे ॥ १० ॥

योऽग्निः । क्रव्यात् मांसादः । प्रविवेश प्रविष्टवान् । वः युष्माकं ।
गृहिणां गृहं । तं क्रव्यादन्देवं बहिर्निष्कालयामीत्यर्थः । किमर्थं । पितृ-
यज्ञाय इमं शान्तिकर्मार्थमित्यर्थः । किं केनाभिप्रायेण । पश्यन् हरसीति
चेत् । इममितरं जातवेदसं हव्यवाहं स पश्यन् पर्यालोचयन् । केनाभि-
प्रायेण पश्यन् धर्मं यज्ञं शान्तिलक्षणमिन्वात् । इन्वति व्याप्तौ । व्या-
प्नुयात् निर्वर्तयेत् । परम प्रकृष्टे । सधस्थे सदृस्थाने अस्मद् गृह
इत्यनेनाभिप्रायेण तं हरामीति संबन्धः कार्यः ॥

यो अग्निः क्रव्यवाहनः पितृन्यक्षदत्तावृधः ।

प्रेदु हव्यानि वोचति देवेभ्यश्च पितृभ्य आ ॥ ११ ॥

योऽग्निः । क्रव्यवाहनः क्रव्यस्य पित्र्यस्य द्विषो वोढा । पितृन्
प्रति प्रापयिता पितृन् । यक्षत् यजति । ऋतावृधः ऋतस्य यज्ञस्य
सत्यस्य वा वर्धयितृन् स । हव्यानि हवींश्च इमानि युष्मदर्थं मयानी-
जानीति प्रकथयतु देवेभ्यश्च पितृभ्यश्च । आकारः समुच्चयार्थः । इदं
त्रिपादपूरणौ ॥

उशन्तस्त्वया नि धीमह्युशन्तः समिधीमहि ।

उशन्नुशत आ वह पितृन्हविषे अत्तवे ॥ १२ ॥

उशन्तमग्निः नि धीमहि नि हितवन्तो वयं कर्मार्थं स्थापित-
वन्तः कामयमानाः । समिधीमहि सन्दीपितवन्तश्च वयं कर्मार्थं यत
एवमतः । उशन्तं पिता गमनं कामयमानः आ गन्तु कामानावह अन्तिकं
प्रापय । किमर्थं । हविषे अस्मत् प्रत्तस्य हविषः । अत्तवे अदनाय ॥

यं त्वमग्ने समदहस्तमु निर्वापया पुनः ।

कियाम्बवत्र रोहतु पाकदूर्वा व्यल्कशा ॥ १३ ॥

अस्थीन्यभ्युक्ष्य ग्रहण कालेऽग्निरुच्यते । यमस्मत् पितरं । हे
अग्ने । समदहः सम्यग् दग्धवानसि । तमु तमेवास्मत्पितरं निर्वापय
उपशमय प्रह्लादय । पुनः पश्चात् अस्थिग्रहणार्थमभ्युक्षणकाले किं
च तव प्रसादात् प्रह्लादकद्रव्यं । कियांबु अत्र रोहतु । कियदप्यं
बवत्रास्तीति किमपि युतमिश्रितमंबुनेति कियांबु शैवालः । अत्रास्मिन्
मत् पितृसंस्कारस्थाने । रोहतु उत्पद्यतां । पाकदूर्वा परिपक्वा वृद्धा
दूर्वा चोत्पद्यतां । वि अल्कशा विविधस्तवका ॥

शीतिके शीतिकावति ह्लादिके ह्लादिकावति ।

मण्डूक्यासु सङ्गम इमं स्वःग्निं हर्षय ॥ १४ ॥

अग्निप्रसादात्त्वमपि हे शीतिके ! बहून्यानि सन्तत पृष्ठे शीति-
कावति शीतवति ह्लादिके । प्रह्लाद ह्लादिकावति प्रह्लादनवति ।
मण्डूक्यासु अतिवृष्टिप्रियासु । सं गमः सुष्ठु संगच्छस्व । संगम्य च
इममग्निमत्रत्यं सुहर्षय सुष्ठु ह्लादय स्वसंयोगेन ॥

सप्तदशं सूक्तम् ।

उत्तरं सूक्तं त्वष्टा दुहित्र इति चतुर्दशर्चं । यामायनो देवश्रवा
ददर्श । अस्याद्ये ऋचौ सरण्यू देवते । ततः पराश्रतस्त्रः पौष्ण्यः । तत
उत्तरंतृचं सारस्वतं । अध्येवताश्रतस्त्रोऽवाशिष्टा विश्वकर्मेति* पुराणे
प्रसिद्धः ॥

*वृद्धदेवतायां सर्वानुक्रमण्याच्च चतुर्दशमन्त्रस्यापि आपो देवता ।

त्वष्टा दुहित्रे बहतुं कृणोतीतीदं विश्वं भुवनं समेति ।

यमस्य माता पर्युह्यमाना महो जाया विवस्वतो ननाश ॥ १ ॥

दुहित्रे षष्ठ्यर्थे चतुर्थी । स्वस्या दुहितुः सरण्यू नाम्नः । बहतुं बहनं विवाहं करोतीत्येतेन हेतुना सपरिवारार्थमिदं । विश्वं सर्वं । भुवनं भूतजातं सं एति । भूते लट् समागमत् सा च परि उह्यमाना परीत्येष उदित्यस्य स्थाने भूते लट् । उदूढा सती । यमस्य यम्याश्च । माता जननी सरण्यूः । महः महतः । विवस्वतो जाया भार्या । तस्माद्विवस्वतो यमं च यमीं च जनयित्वा त्यक्त्वा च । ननाश सवर्णामन्यां प्रतिनिधायाश्च रूपं कृत्वा उत्तरान् कुरुन् प्रति नष्टा ॥

अपागूहन्नमृतां मर्त्येभ्यः कृत्वा सवर्णामददुर्विवस्वते ।

उताश्विनावभरद्यत्तदासीदजहादु द्वा मिथुना सरण्यूः ॥ २ ॥

अमृतां अमृतधर्माणां तां दुहितरं सरण्यूं । मर्त्येभ्यः । मनुष्येभ्यः । अपागूहन् अप गूहितवन्तः संवृतां कृतवन्तः । अपनीतवन्तो देवाः आश्वं रूपं कृतवतीमुत्तरेषु कुरुषु नाशितवन्त इत्यर्थः । कृत्वा कृत्वा चान्यां तत् सर्वणामददुः दत्तवन्तो विवस्वते । सा च तेन संभक्ता सती । उत अपि । अश्विनौ अभरत् गर्भभूतौ खोदरे धारितवती जनितवतीत्यर्थः । यत्तदाश्वं रूपमस्याः । आसीत् अभूत् । तेन रूपेण अजहात् । उकारः समुच्चये । इत्युक्तवती च । विवस्वत एव सकाशं द्वौ मिथुनौ दुहितृपुत्रौ यमी यमौ सरण्यूः ॥

पूषा त्वेतश्च्यावयतु प्र विद्वाननष्टपशुभुवनस्य गोपाः ।

स त्वैतेभ्यः परि ददत्पितृभ्योऽग्निर्देवेभ्यः सुविदत्रियेभ्यः ॥ ३ ॥

... .. । अनष्टपशुः । भुवनस्य भूतजातस्य । गोपा गोप्ता रक्षिता । प्रच्यावच ? स एव पूषा त्वां एतेभ्यः पितृलोकस्थेभ्यः । परिददत् परिददातु । पितृभ्यः अथवा स इत्युपरिष्ठाग्निर्देक्ष्यमाणोऽग्निरुच्यते । प्रच्यावितः पूषा सोऽग्निस्त्वामेतेभ्यः परिददातु पितृभ्यो देवेभ्यश्च । सुविदत्रितयेभ्यः सुधनेभ्यः ॥

आयुर्विश्वायुः परि पासति त्वा पूषा त्वा पातु प्रपथे पुरस्तात् ।

यत्रासते सुकृतो यत्र ते ययुस्तत्र त्वा देवः सविता दधातु ॥४॥

आयुर्वायुः । वकारलोपेन पर्यायान्तरं वा । कीदृशो वायुः । उच्यते । विश्वायुः सर्वगतः । परिपासति परिपातु सर्वतो रक्षतु । पूषानुज्ञया । त्वा त्वां । प्रमितं यजमानं पूषा स्वयमेव त्वा पातु रक्षतु । प्रपथे प्रकृष्टं पथि स्वर्गमार्गे । पुरस्तात् स्थित इति शेषः । यत्र आसते तिष्ठन्ति । सुकृतः पुण्यकर्माणः । यत्र वा ते सुकृतो युयुः गताः । तत्र स्थाने त्वां देवस्सविता पूषानुज्ञया दधातु स्थापयतु ॥

पूर्वेमा आशा अनु वेद सर्वाः सो अस्माँ अभयतमेन नेषत् ।

स्वस्तिदा आघृणिः सर्ववीरोऽप्रयुच्छन्पुर एतु प्रजानन् ॥ ५ ॥

पूषा इमाः प्राच्याद्याः । आशाः दिशः । अनु वेद अनु पूर्वेण जानाति । सर्वाः क्षेम्यपथोपता अक्षेम्यपथोपेताश्च । एवं सति स पूषा अस्मान् प्रमिते यजमानो ब्रवीति पुत्रमुखेन कृत्विङ्मुखेन वा । अभयतमेन अतिशयेन भयवर्जितेन । पथा नेषत् नयतु । कथं । स्वस्तिदाः अविनाशस्य दाता सन् । आघृणिः अगतर्दाप्तिः । सर्ववीरः सर्वैः परिवारकवीरैरुपेतः । अप्रयुच्छन् अप्रमाद्यन् । पुर एतु अस्माकं पुरस्ताद् गच्छतु । प्रजानन् असद् भक्ततां विजानन् ॥

प्रपथे पथामजनिष्ट पूषा प्रपथे दिवः प्रपथे पृथिव्याः ।

उभे अभि प्रियतमे सधस्ये आ च परा च चरति प्रजानन् ॥६॥

अन्तरिक्षे गगनसाधनभूतानां पथां मध्ये यः प्रकृष्टः पन्थाः तत्र प्रपथे । अजनिष्ट जातः । सुकृतिनां सुगतिप्रापणार्थमवस्थित इत्यर्थः । पूषादेवः । दिवश्च पथा मध्ये यः प्रकृष्टः पन्थाः तस्मिन् प्रपथे पूषा प्रकृष्टे पथि सुकृतिनां सुगतिप्रापणार्थं अजनिष्ट । एवं प्रपथे पृथिव्यांश्चाजनिष्ट पूषा यत ईदृशोऽसावतः द्यावा पृथिव्यौ । प्रियतमे सर्वस्येषतमे । सधस्ये सर्वस्य सहावस्थानभूते । अभि प्रति । आचरति च । परा चरति च । सुकृतिनामस्मदादीनां सुकृतफलोपभोगाधिष्ठानं प्रदर्शनार्थं आगच्छति च पृथिवीं प्रति । परा गच्छति दिवं प्रति । अनेनेदं कर्म कृतं । अस्य कर्मण इदं फलं इति प्रजानन् । य ईदृशः सोऽस्मान् पथि पन्थेन पथं नयत । सकृतफलोपभोगायेत्याशीर्योज्या ॥

सरस्वतीं देवयन्तो हवन्ते सरस्वतीमध्वरे तायमाने ।

सरस्वतीं सुकृतो अह्वयन्त सरस्वती दाशुषे वार्यं दातु ॥ ७ ॥

सरस्वतीं मध्यमस्थानां । देवयन्तः देवान् यष्टुं स्तोतुञ्चेच्छन्तः । हवन्ते आह्वयन्ति । कर्मांगभावाय । सरस्वतीमध्वरे यज्ञे । तायमाने निर्वर्त्यमाने ह्वयन्ति कर्मांगभावार्थं सरस्वतीं । सुकृतः पुण्यफलप्रदानाय । अह्वयन्त आह्वयन्ति । यत एवमतः सरस्वती । दाशुषे हवींषि दत्तवते । यजमानाय मह्यं । वार्यं वरणीयं कर्मफलं । दातु ददातु ॥

सरस्वति या सरथं ययाथ स्वधाभिर्देवि पितृभिर्मदन्ती ।

आसद्यास्मिन्बर्हिषि मादयस्वानमीवा इष आ धेह्यस्मे ॥ ८ ॥

हे सरस्वति देवि । या त्वं सरथं । क्रियाविशेषणमेतत् । पितृभिस्सह समानेन रथेन । ययाथ गच्छसि । स्वधाभिरग्नैर्हविर्लक्षणैः । मदन्ती तृप्यन्ती । सा त्वमासद्य निषद्योपविश्य । अस्मिन् बर्हिषि वेदिस्तरणे । मादयस्व तर्पयात्मानं तृप्य वा । हविर्भिः तृप्ता च सती प्रत्युपकारार्थं । अनमीवा अरोगाः अरोग्यजननीः । इषः अन्नघ्नः । आ धेहि मर्यादया यावदर्थं देहि । अस्मे अस्मभ्यं ॥

सरस्वतीं यां पितरो हवन्ते दक्षिणा यज्ञमभिनक्षमाणाः ।

सहस्रार्घमिळो अत्र भागं रायस्पोषं यजमानेषु धेहि ॥ ९ ॥

सरस्वतीं । यां त्वां । पितरः । हवन्ते आह्वयन्ति । दक्षिणा हविरादिदानानि । यज्ञं वांगभावाय । अभिनक्षमाणाः अभिगच्छन्तः व्याप्नुवन्तो वा । सा त्वं सहस्रार्घं बहुपूजनीयं । बहुत्वान्मृष्टत्वाच्च बहुभिः प्रशंसनीयं उपयोज्यं वेत्यर्थः । इळः अन्नस्य । भागं अङ्गं अंशं । रायः धनस्य पोषं पुष्टिञ्च बहुधनं वेत्यर्थः । इह अस्मिन् लोके कर्मणि वा वर्तमाने अस्मासु । धेहि धारय वा ॥

आपो अस्मान्मातरः शुन्धयन्तु घृतेन नो घृतप्वः पुनन्तु ।

विश्वं हि रिप्रं प्रवहन्ति देवी रुदिदाम्यः शुचिरा पूत एमि ॥ १० ॥

सत्रेषु वशमेऽह्वयनया शुद्ध्यर्थं प्रोक्षणं क्रियते । आपस्सर्वस्य मातरः मातृवदनुप्रादिकाः । अस्मान् शुन्धयन्तु प्रोक्षणेन शोधयन्तु ।

केनेव उच्यते । घृतेन । लुप्तोपममेतत् पदं । घृतेनेव घृतं सर्वस्य
पावनशुद्ध्यर्थं प्राशनोपदेशात् । तच्चांभोऽजायत इति । पवमुच्यते ।
यथा घृतेन सर्वं पुनन्ति आपो घृतवच्च घृतेन सर्वस्य पावयिष्यः । एवं
नः अस्मान् पापापनोदादेव शोधयतु । कस्मादेवं ब्रमः । हि यस्मात् ।
विश्वं सर्वं । रिप्रं पापं । प्रवहन्ति अपनयन्ति । देवीर्देव्य आपः । अत
एवं ब्रमः । अनन्तरं च आभ्यः आपादानभूताद्य* । उत् स्वर्गं प्रत्यूर्ध्वं
गच्छामि । शुचिः सन् । आपृतः मर्यादया पूतः ॥

द्रप्सश्चस्कन्द प्रथमाँ अनु घृनिमं च योनिमनु यश्च पूर्वः ।

समानं योनिमनु सञ्चरन्तं द्रप्सं जुहोम्यनु सप्त होत्राः ॥११॥

अनयोत्तरया च सोमविप्रुषो जुहोति । अभिषूयमान[ण]स्य सोम-
स्य । द्रप्सो रसः । चस्कन्द स्कन्नवाननुगतवान्यतोऽधिषवणचर्मणः ।
प्रथमाननु घृन् प्रधानान् यागदिघसांश्च प्रति । इमञ्चापरं सोमाभिष-
वप्रावलक्षणं । योनिं सोमस्य स्थानं कारणं वा । अनु प्रति स्कन्नवान् ।
तं सर्वप्रकारमापे । समानं साधारणं । योनिं स्थानलक्षणं स्थानमुक्त-
लक्षणं वा । सञ्चरन्तं प्रतिगतमित्यर्थः । द्रप्सं सोमरसं विप्रुङ्-
लक्षणं । वचनव्यत्ययः कार्यः । जुहुमः । कथं । अनु अनुपूर्वमित्यर्थः ।
क्रियन्तो जुहुमः । सप्तसंख्याकाः । विप्रुद् । होमस्य कर्तारः यजमाना-
दयः अध्वर्युपुरोगाः । अथवाऽन्यथा योजनं क्रियते । हुत्वा चानू-
पसर्गश्रुतिसंयोगात्तथा प्रवृत्तिदर्शनाच्चाहवनीयप्रदेशादातीर्थदेशमनु-
लम्भाः सर्पाम इति वाक्यशेषः । क्रियन्ता वयमनुलम्भाः सर्पामः । सप्तके
वयं होत्राः विप्रुद् होमस्य कर्तारः यजमानादयः अध्वर्युपुरोगाः ॥

यस्ते द्रप्सः स्कन्दति यस्ते अंशुर्बाहुच्युतो धिषणाया उपस्थात् ।

अध्वर्योर्वा परि वा यः पवित्रात्तं ते जुहोमि मनसा वषट्कृतम् ॥१२॥

यस्ते तत्राभिषूयमाणस्य सोमस्य । द्रप्सो रसः । स्कन्दति
अभिषवण[अधिषवण]चर्मणः अन्यत्र गच्छति । यश्च ते । अंशुः रसा-
दितरः । सोम स्कन्दति । अध्वर्युपाठात् प्रावच्युत इत्यध्याहार्यं ।

* अपादानभूताभ्यः ? । † कोशे तु सर्वत्र विप्रुद् इति ।

बाहुच्युत इत्यस्य बाध्वर्योर्वेत्यनेन संबन्धः कार्यः । प्रावच्युतः अभिषवप्रवृत्तात् प्रच्युतः । कुतोऽन्यत्र स्कन्दति । धिषणाया उपस्थात् उपगम्य यत्र तिष्ठति सोमः । धिषणेति अकारवकारलोपेन लिङ्गवचनव्यत्ययेन चाधिषवणफलके उच्येते । धिषणयोरित्यध्वर्युपाठादधिषवणयोरुपस्थात् उपगम्य यत्र तिष्ठति सोमः । स तयोरुपस्थात् उपगम्य यत्र तिष्ठति सोमः । स तयोरुपस्थात् अधिषवणयोरवयवभूतात् सोमावस्थानप्रदेशादन्यतो गच्छतीत्यर्थः । अध्वर्योर्बाहुच्युतः असावध्वर्युस्सन् बाहुसम्बद्धाभ्यां वा[पा]णिभ्यां प्रच्युतः अन्यतो गच्छति । परि वा यः पवित्रात् । यस्सोमः पूयमानो दशापवित्राद्वा सर्वतः स्कन्दति । तं सोमं ते तव । सोमस्यावयवभूतं जुहोम्यग्नौ प्रक्षिपामि । कथं मनसा संकल्पमात्रेण । आज्यहोमे सोमविप्रुद्होमं मनसा सन्धारयेत्यर्थः । वषट्कृतं स्वाहाकारप्रदानेन प्रयोज्य होमे सोमहोमसम्पादनाय मनसाभिसन्धानमात्रेण कृतं वषट्कारश्चेत्यर्थः ॥

यस्ते द्रप्सः स्कन्नो यस्ते अंशुरवश्च यः परः स्रुचा ।

अयं देवो बृहस्पतिः सं तं सिञ्चतु राधसे ॥ १३ ॥

यस्ते तवाभिषूयमाणस्य । द्रप्सो रसः । स्कन्नो गतोऽन्यत्राधिषवणचर्मणः । यश्च ते तवांशू रसादितरः लतावयवः । अवश्च यः अवमश्च यः स्वल्पश्च यः इत्यर्थः । परश्च यः प्रभूतश्च यः इत्यर्थः । तमुभयप्रकारमप्ययं देवो बृहस्पतिः । स्रुचा होममात्रेण संसिञ्चतु सम्यक्क्षारयतु अग्नौ प्रक्षिपतु । किमर्थं । राधसे धनाय । अस्माकं दृष्टादृष्टफलाप्तय इत्यर्थः ॥

पयस्वतीरोषधयः पयस्वन्मामकं वचः ।

अपां पयस्वादित्पयस्तेन मा सह शुन्धत ॥ १४ ॥

प्रत्यक्षकृतेयमृक् । शुन्धतेति मध्यमपुरुषबहुवचनेनापामभिधानात् । अतस्सम्बाध्य कुरुतेत्येतत् पदमध्याह्नियते । हे आपः पयस्वतीरोषधयः पय उदकं वृष्टिलक्षणं युष्माकमवयवभूतं तेन तद्वतीः वृष्टियुक्ता ओषधीः कुरुत इति शेषः । किञ्च । पयस्वत् वृष्ट्याद्युदकवत् प्राप्तप्रार्थितवृष्ट्याद्युदकमित्यर्थः । मामकं मदीयं । वचः वृष्टि-

प्रार्थनवचनं स्तुतिवचनं वा कुरुत । अपां वृष्टिलक्षणानां सम्बन्धि-
पय उदकं भूमिष्ठं । पयस्वत् वृष्ट्युदकसंयुक्तं यथा कालं कुरुते । तेन
चोदकेन सह । मा मां । शुंघत शोधयत संस्कुरुत ॥

अष्टादशं सूक्तम् ।

उत्तरं सूक्तं परमृत्युविति चतुर्दशर्षं । यामायनः संकुरुतो*
ददर्श । तत्राद्याभ्यतत्तो मृत्युदेवताः । पञ्चमी धातुदेवता । शेषाः पितृमध-
कर्मणि पठिताः । तासां देवता प्रयोगवशाज्ज्ञेयः । तत्र तत्र यथा
कथञ्चित् शौनकेनालस्येनाशकत्या वाऽनिरूपितत्वादहमत्र येन मन्त्रेण
यद्द्रव्यमभिधीयते प्राधान्येन तद्द्रव्यं तस्य मन्त्रस्य देवता इत्यनेन
न्यायेनान्येन वा यथाप्राप्तं देवतामभिव्यञ्जयिष्यामि ।

परं मृत्यो अनु परेहि पन्थां यस्ते स्व इतरो देवयानात् ।

चक्षुष्मते शृण्वते ते ब्रवीमि मा नः प्रजां रीरिषो षोत वीरान् ॥१॥

देवान् प्रतिगमनमार्गात् पितृयाणे पथि जहि । अहं तु देव-
याने पथि स्थितः । अतो मा माञ्जिघांसीरित्यभिप्रायः । न च केवलं
मां किन्तर्हि । चक्षुष्मते पश्यते । शृण्वते च सर्वमप्रतिहृतसर्वेन्द्रि-
यविज्ञानायेत्यर्थः । ते तुभ्यं मृत्यवे । ब्रवीमि कथयामि । त्वामभ्यर्थ-
यामीत्यर्थः । किं उच्यते । नः अस्माकं । प्रजां दुहितृदौहित्रादिकां ।
मा रीरिषः मा हिंसीः । मा उत मा च । वीरान् पुत्रपौत्रादीन् पुंसो
हिंसीः ॥

मृत्योः पदं योपयन्तो यदैत द्राघीय आयुः प्रतरं दधानाः ।

आप्यायमानाः प्रजया धनेन शुद्धाः पूता भवत यज्ञियासः ॥२॥

मृत्यो स्वभूतं पदं । पद्यतेऽस्मिन्निति पदं पितृयाणः तं योप-
यन्तः विमोहयन्तः परिवर्जयन्त इत्यर्थः । यत् यस्मात् । एत गतवन्तो
यूयं देवयानेन पथा यस्मान्मृत्यो स्वभूतं पितृयाणप्रापकं कर्म परि-
त्यज्य देवयानप्राप्ते कर्मणि प्रवृत्ताः । द्राघीयो दीर्घतरं प्रकृष्टतरं च
व्याध्यादिरहितं । आयुः जावितं । दधानाः धारयन्तः प्राप्नुवन्त
इत्यर्थः । आप्यायमानाः प्रवर्धमानाश्च । प्रजया पुत्रलोलि कलया ? ।

* आर्षातिक्रमण्यां सर्वातिक्रमण्याश्च संकुसुक इति पाठः ।

धनेन वा गवा च हिरण्यादिकेन जन्मान्तरसञ्चितदुरितक्षया-
च्छुद्धा भवत । वर्तमानजन्मोपरितदुरितक्षयाच्च । पूता भवत यूयं ।
हे यक्षियासः यज्ञसंपादिनो यजमानाः ॥

इमे जीवा वि मृतैराववृत्रन्नभूद्भद्रा देवहूतिर्नो अद्य ।

प्राञ्चो अगाम नृतये हसाय द्राघीय आयुः प्रतरं दध्नाः ॥३॥

श्मशानकर्म कृत्वानन्तरमिमे जीवाः विमृतैराववृत्रन्नित्येतां,
पठन्तः सव्यं बाहुं प्रत्यावर्तमानाः प्रेन्यनपेक्षमाणाः ? । इमे मृतस्य
संबन्धिनो जीवा वयं पुत्रपौत्रादयः व्याववृत्रन् । प्रसव्यं व्यावृत्ता-
स्संस्कुर्मः त्यक्षेमेण ? पराङ्मुखीभूता इत्यर्थः । मृतैः पञ्चम्यर्थे
तृतीया । इमा मृतेभ्यः पितृभ्यः सूतश्च अभूत् । भूता सवृत्ता ।
भद्रा कल्याणी क्षेमकारी । देवहूतिः देवस्य यमस्य हूतिराह्वानं यत्र
सा देवहूतिः । श्मशानक्रिया पितृमेधाख्या । इदानीं । प्राञ्चः प्राञ्चि-
कार प्रकृष्टयागत्यागान्तरा भूत्वा । अगाम गृहान् प्रति गच्छामो वयं ।
किमर्थं । नृतये । नृती गात्रविक्षेपे । स्वकर्मणि गात्रविक्षेपार्थं स्वकर्मा-
नुष्ठानायेत्यर्थः । हसाय हसनाय च । हसनेन चात्र तत्पूर्वक्रीडा लक्ष्यते ।
पुत्रपौत्रादिभिः सह क्रीडनाय चेत्यर्थः । द्राघीयः दीर्घतरं प्रकृष्टतरं
च व्याध्यादिरहितं । आयुर्जीवितं । दध्नाः आत्मनि धारयन्तः
प्राप्तवन्त इत्यर्थः ॥

इमं जीवेभ्यः परिधिं दधामि मैषां नु गादपरो अर्थमेतम् ।

शतं जीवन्तु शरदः पुरुचीरन्तर्मृत्युं दधतां पर्वतेन ॥ ४ ॥

स्तुतिः पादैः मध्यमं परिधिं परिदधाति । शान्तिकर्मणि चतु-
र्थेन पादेनात्मानमुत्तरतोऽग्नेः कृत्वा । इमं मध्यमं परिधिं जीवेभ्यः ।
षष्ठ्यर्थे चतुर्थी । मृत्योर्मध्य इत्यध्याहार्यं । पुत्रपौत्रादिजीवानां
मृत्योश्च मध्ये तिरस्करणार्थं दधामि स्थापयामि । किमर्थं । एषाम्मृ-
तानां पितृणाम् । अर्थ एतं । अर्तेरर्थः ।* गतिरिहोच्यते । गतिमेतां मर-
णाख्यां । अपरः अन्योऽपि पुत्रादिजीवः क्षिप्रमप्राप्ते काले । मा गात्
मा प्रापत् । इत्यनेन प्रयोजनेन सर्वथा पुत्रादिजीवाः । कियन्तं कालं ।

शतं शरदाः । कीदृशाः । पुरुचीः बह्वञ्जनाः स्वकार्यैरार्तवैश्शीतोष्ण-
वर्षादिभिः नागतेतः बहुभिः प्राणिभिरनुगता वान्तर्दधतामन्तर्दधातु ।
चान्तर्हितं च कुर्वन्तु मृत्युं । केन । पर्वतेन पाषाणेन ॥

यथाहान्यनुपूर्वं भवन्ति यथ ऋतव ऋतुभिर्यन्ति साधु ।

यथा न पूर्वमपरो जहात्येवा धातरायुंषि कल्पयैषाम् ॥ ५ ॥

यथा येन प्रकारेण । अहान्यहोरात्राणि । अनुपूर्वं अनुक्रमेण ।
भवन्ति परिवर्तन्ते । यथा च ऋतवः शरदादयः । ऋतुभिस्सह यन्ति
गच्छन्ति । साधु शोभनं अविपर्यसेन । एवं यथा पूर्वं[पूर्व]कालीनं ।
अपरः अर्वाक्कुलीनोऽस्मत् कुलीनः* । न जहाति न परित्यजति पूर्व-
मरणेन । एवमनेनोक्तेन प्रकारेण हे धातः । आयुंषि जीवितानि । कल्पय
समर्थय कुरु । एषामस्मत् कुलीनानाम् ॥

आ रोहतायुर्जरसं वृणाना अनुपूर्वं यतमाना यतिष्ठ ।

इह त्वष्टा सुजनिमा सजोषा दीर्घमायुः करति जीवसे वः ॥६॥

त्वष्टृदेवतेयं । त्वष्टेत्यनिवासादित्या सूर्याप्युच्यन्तेः । अत्र पुनः इम-
शानकर्मसम्बन्धादग्निरुच्यते । अनयाऽऽनडुहे चर्मण्यमात्मानारोहयति
शान्तिकर्मणि । अमात्यशब्देन स्वजन उच्यते । हे मृतस्य स्वजनाः
पुत्रपौत्रादयः आनडुहे चर्मण्यारोहत । आयुर्जीवितं । जरसं वृणानाः
शान्तिकर्माङ्गभूतमग्निं प्रार्थयमानाः । एवञ्चारोहत । अनुपूर्वं ज्येष्ठक्रमेण
वर्णानुक्रमेण वेत्यर्थः । यतमानाः प्रयतमानाः संयतमानाः सम्पत्-
माना वा परस्परेण संगच्छमाना वेत्यर्थः । यति स्थ यावन्तो भवथ
यूयं तावन्तस्सर्व एवेत्यर्थः । इह चर्मणि कर्मणि वा आरूढानां च
सकान्तवष्टाग्निः ? । सुजनिमा शोभनजन्मा । सजोषाः समानप्रीतिः
समानवेनो वा । दीर्घमायुर्जीवितं । करति करोतु । जीवसे चिरजीव-
नाय । वः युष्माकम् ॥

इमा नारीरविधवाः सुपत्नीराञ्जनेन सर्पिषा सं विशन्तु ।

अनश्रवोऽनमीवाः सुरत्ना आ रोहन्तु जनयो योनिमग्रे ॥७॥

अनयश्चा सर्पिषा अक्षिणी अञ्जाना नारीः ईक्षते इमशानकर्मा-

नन्तरं । इमा मृतस्य सम्बन्धिन्यो नारीः नार्यः । अविधवाः जीवद्भर्तृकाः ।
सुपत्नीः शोभनभार्याः असतीत्वादिदोषरहिताः । आ अञ्जनेन । आङ्
ईषदर्थे । ताः ईषदञ्जनेन घृतात्मकेनाक्षिणी स्वे स्वे अङ्गेति ? शेषः । संवि-
शन्तु । संवेशनमत्र सामर्थ्यात् गमनं । श्मशानात् गृहान् प्रति गच्छ-
न्वित्यर्थः । अनश्रवः अश्रुवर्जिताः अरुदन्त्य इत्यर्थः । अनमीवाः
अरोगाः मानसदुःखवर्जिता इत्यर्थः । सुरक्ताः । रत्नमिति धननाम ।
शोभनपरिधानादिधनाः सुखेष्वा ? इत्यर्थः । आरोहन्तु प्रविशन्वित्यर्थः ।
जनयः जनयन्त्यपत्यमिति जनयोर्नायः । योनिं स्वगृहं । अग्रे प्रथमं ।
पुश्येः [पश्येयुः] ॥

उदीर्ष्व नार्यभि जीवलोकं गतासुमेतमुप शेष एहि ।

हस्तग्राभस्य दिधिषोस्तवेदं पत्युर्जनित्वमभि सं बभूथ ॥८॥

अनयश्चाचितितो मृतस्य पत्नीमुत्थापयति देवरः । वयस्यो वा
जरद् गृहदासो वा । उत् ईर्ष्व । ईर्तिर्गत्यर्थः । उद्गच्छ उत्तिष्ठ चितित
इत्यर्थः । हे नारि मृतस्य पत्नि । उत्थाय च त्वं गतासुमुत्क्रान्तप्राण-
मेतं पतिमुपशेषे उपस्वपिषि । एतस्य मृतस्य पते [पत्युः] स्समीपे पार्श्वे
निषद्यस्य इत्यर्थः । सा त्वञ्जीवलोकमभि एहि । जीवानां पुत्रपौत्रादीनां
लोकं स्थानं गृहं प्रति आगच्छ । कस्मादेवमुच्यसे । यस्मात् हस्तग्रा-
भ्यस्य पाणिग्रहीतुः । दिधिषोः गर्भाधातुः सम्बन्धि । इदञ्जनित्वं जन्म ।
इमां देहेषूत्पत्तिं गतमित्यर्थः । अभिसम्बभूथ अभिसम्भूतारि ? त्वमध्यव-
सायमात्रेणैव यस्मात्त्वं पतिलोकं प्राप्तवती तस्मादेवं ब्रवीमीत्यर्थः ॥

धनुर्हस्तादाददानो मृतस्यास्मे क्षत्राय वर्चसे बलाय ।

अत्रैव त्वमिह वयं सुवीरा विश्वाः स्पृधो अभिमातीर्जयेम ॥९॥

अनयश्चाचित्मरुवस्थापति ? क्षत्रियश्चेद्यजमानः । चितिस्थस्य
मृतस्य हस्ताद्धनुराददानः । किमर्थं । अस्मै अस्माकं । क्षत्राय क्षत्रत्वाय
प्रजापालनक्षत्रियत्वाय । वर्चसे ऐश्वर्यलक्षणदीप्तये च । बलयपारीराय ?
च सेनालक्षणाय च । आददान इति लक्षणार्थे शानञ्छन्तप्रयोगात् ?
साकांक्षत्वात् ब्रवीमीति शेषः । किं ब्रवीमि । उच्यते । अत्रैव राष्ट्रे

श्मशाने वा । सप्तमीनिर्देशात् स्थित्वेति शेषः । त्वञ्च यजमान इहैव
राष्ट्रे श्मशाने वा स्थित्वा । वयं सुवीराः शोभनपुत्राश्च त्वदीयाः एते
सर्वे एवं समुद्रितास्सन्तः अनेन धनुषा तेन विश्वास्सर्वाः । स्पृधः
समिति अभिमातीर्जयेम अभिभवेमत्याशास्महे ॥

उप सर्प मातरं भूमिमेतामुरुव्यचसं पृथिवीं सुशेवाम् ।

ऊर्णप्रदा युर्वतिर्दक्षिणावत एषा त्वा पातु निर्ऋतेरुपस्थात् ॥ १० ॥

अत उत्तराश्रतस्त्रः पृथिवीदेवताः । अस्थिकुम्भमनया भूमौ
निदधति । हे अस्थिकुम्भ ! अस्माभिर्भूमौ निधीयमानस्त्वं । उपसर्प
उपगच्छ अनुप्रविश । मातरं सर्वस्य मातृभूतां । भूमिमेतां उरुव्यचसं
पृथिवीमपि । विधिधमञ्चनं गमनं व्यावचः तदुरु विस्तीर्णं यस्य
असावुरुव्यचाः । तामुरु व्यचसंविस्तीर्णविविधपूजनाञ्चेत्यर्थः ।
पृथिवीं विस्तीर्णी । सुशेवां सुसुखां । उपसर्पयन्तं च सन्तम् ।
ऊर्णप्रदा ऊर्णेव मृद्री सुकुमारा । युवतिः यौवनान्विता । दक्षिणावते ।
द्वितीयार्थे चतुर्थ्येषा । दक्षिणावन्तन्दत्तदक्षिणन्त्वामस्थिकुम्भ रूपव[न्त]
न्वा यजमानम् । एषा पृथिवी । पातु रक्षतु । कुतः । निर्ऋतेः
मृत्युदेवतायाः । उपस्थात् समीपस्थानात् ॥

उच्छ्रुच स्व पृथिवि मा निबाधथाः सूपायनासै भव सूपवञ्चना ।

माता पुत्रं यथा सिचाभ्येनं भूम ऊर्णुहि ॥ ११ ॥

पृथिवि ! मा निबाधथाः मा संपीडयेत्यर्थः । किञ्च । सूपाय[न]ः ।
सूपगमनः सूपसर्पेत्यर्थः । अस्यै अस्यास्थिकुम्भस्यार्थाय भव त्वं ।
सूपवञ्चना । वञ्चू प्रलंभने । प्रलंभनं प्रतारणं । तेन चात्र तत् पूर्वकं
प्रतिष्ठापनं लक्ष्यते । सूपप्रलंभना सुप्रतिष्ठा व भव इत्यर्थः । किञ्च ।
माता पुत्रं बालकं । यथा वस्त्रान्तेनाच्छादयति । एवमेनमस्थिकुम्भं ।
हे भूमे । अभ्यूर्णुहि आभिमुख्येनाच्छादय ॥

उच्छ्रुञ्चमाना पृथिवी सु तिष्ठतु सहस्रं मित उप हि श्रयन्ताम् ।

ते गृहासो घृतश्चुतो भवन्तु विश्वाहासै शरणाः सन्त्वत्र ॥ १२ ॥

पांसुभिः प्रच्छाद्योत्तरामेनां पठति ॥ उत् श्वंचमाना ऊर्ध्वं
गच्छन्ति । अस्थिकुम्भमवष्टभ्यापीडयन्तीत्यर्थः । पृथिवी सु तिष्ठतु

सु प्रतिष्ठिता भवतु । किञ्च पार्थिवाः पांसवः । सहस्रमिति
तृतीयार्थे प्रथमा । मित इति च बहुवचनस्य स्थाने एकवचनं । सहस्रेण*
सम्मिताः बहुसंख्यायुक्ताः अनन्ता इत्यर्थः । उप हि श्रयन्तां । हि निपातः
पादपूरणोऽत्र । उप श्रयन्तामस्थिकुम्भमाश्रयन्तु संपरिवार्य तिष्ठन्त्वित्यर्थः ।
किञ्च ते पांसवः । गृहासः अस्थिकुम्भस्य गृहभूताः । घृतश्चुतः घृतस्यो-
दकस्य सर्पिषो वा† क्षारयितारः अस्थिकुम्भस्योपरि स्रवित्युरः । भवन्तु
भवन्त्वित्यर्थः । किञ्च विश्वाहा सर्वदा । अस्मै अस्यास्थिभूतस्य । शरणाः
सन्तु आश्रयभूता भवन्तु । अत्र आर्स्मिह्लोके ॥

उत्ते स्तभ्नामि पृथिवीं त्वत्परीमं लोगं निदधन्मो अहं रिषम् ।
एतां स्थूणां पितरो धारयन्तु ते ऽत्रा यमः सादना ते मिनोतु ॥ १३ ॥

अनयाऽस्थिकुम्भं कपालेनापिदधाति । ते तवास्थिकुम्भस्यापि-
धानत्वेनु? संबन्धिनीं । पृथिवीं कपाललक्षणां । उत् स्तभ्नामि । स्तभिस्क्रभि
प्रतिबन्धे । प्रतिबर्ध्नामि । त्वत् परि । षष्ठ्यर्थेऽत्र पञ्चमी । उपरिशब्दस्य च
उकारलोपः । त[व]ास्थिकुम्भस्य तवोपरि तव संबन्धिना कपालेन त्वामपि-
दधामीत्यर्थः । किञ्च इमं लोहं† लोष्टं कपाललक्षणं । निदधत् अस्थिकुम्भ-
स्योपरि स्थापयते । अहं मो रिषं मा हिंसीर्मम केनचित् । किञ्च एतां मया
निहितां । स्थूणां कपाललक्षणं[i] । पितरः प्रेता इतरे वा । धारयन्तु
निश्चलां कुर्वन्तु । ते तवास्थिकुम्भस्य संबन्धिनीं । किञ्च अत्र अस्यां भूमौ ।
यमः पितृपतिः । सदना द्वितीयैकवचनस्यायं छान्दस आकारः । सदनं
स्थानं । ते तवास्थिकुम्भस्य । मिनोतु परिच्छिनत्तु अनुजानात्वित्यर्थः ॥

प्रतीचीने मामहनीष्वाः पर्णमिवा दधुः ।

प्रतीचीं जग्रमा वाचमश्वं रश्नया यथा ॥ १४ ॥§

प्रतीचीने प्रतिगते संप्राप्ते । अहनि अस्थिसञ्चयनदिवसे । मामस्थिकुम्भरूपं
यजमानमा दधुः त्वयि भूमावाहितवन्तः पुत्रपौत्रादयोऽधि[ह्र]त[वन्त]ः ।

* सहस्रेण—कोशपाठः ।

† लाक्षरितारः—कोशपाठः ।

‡ ऋग्वेदस्य सर्वमुद्रितपुस्तकेषु “लोगं” इति पाठो वर्तते । अस्मत्पुस्तकाल-
जस्थप्राचीनकोशेष्वपि तथैवास्ति पाठः । तैत्तिरीयारण्यकस्य कलिकत्तामुद्रितपुस्तके
३।७।१॥ “लोकं” इति पाठः सम्पादकसम्मतः ।

§ मोक्षमूलरसम्पादिते सायणभाष्येऽस्य मन्त्रस्य भाष्यं विलुप्तमस्ति ।

किमिहाभिहितवन्तः । इष्वाः पर्णमिव । यथा केचिदिषुकाराः इष्वाः संबन्धि
पर्णं वाजाख्यं सुश्लिष्टमिषा वा दधति एवमेतज्ज्ञात्वा । प्रतीचीं त्वां
प्रतिगतां प्रार्थनाद्वारेण त्वत् कर्णपथं प्राप्तां । वाचं प्रार्थनारूपाम् । एषा त्वा
पातु निऋतेरुपस्थात् । * उच्छ्वञ्चस्व पृथिवि मा नि बाधथाः सृपायनास्मै
भव सूपवञ्चना । † इत्यादिकामचिकृतसत्कारां । जग्रभ गृहाण । किमिव ।
अश्वं रशनया रज्वा यथा कश्चिद् गृह्णीयात् एवं गृहाण कर्तव्यत्वेन ।
मनसि कुर्वित्यर्थः । अथवा मृतस्य पुत्रो ब्रवीति । प्रतीचीने प्रतिगते ।
अद्याहिनि । मां मृतस्य पुत्रमा दधु इमशानकर्मणि कर्तव्ये महतादरेण श्लिष्ट-
माहितवन्तः अधिकृतवन्त ऋत्विगादयः स्मृतिकारा वा । किमिवा दधुः ।
इष्वास्संबन्धि पर्णं वाजाख्यं यथा केचिदिषुकाराः पर्णं सुश्लिष्टमिषा
वा दधति एवमेतज्ज्ञात्वा पृथिवी । प्रतीचीं प्रार्थनाद्वारेण त्वत्कर्णपथं
प्राप्तां । वाचं प्रार्थनारूपां । एषा त्वा पातु निऋतेरुपस्थात् । * उच्छ्वञ्चस्व
पृथिवि मा नि बाधथाः । † इत्यादिकां जग्रभ गृहाण कर्तव्यत्वेन । किमिव ।
अश्वं रशनया यथा कश्चिद् गृह्णात्येवं ॥

[एकोनविंशं सूक्तम्]

उत्तरं सूक्तं नि वर्तध्वमित्यष्टर्चं गोदेवतं अग्नेदेवतं वा । भृगुर्वा-
रुणि भर्गवश्च्यवनो वा यामायनो वा मथितो ददर्श ॥

नि वर्तध्वं मानु गातास्मान्तिसप्त रेवतीः ।

अग्नीषोमौ पुनर्वसू अस्मे धारयतं रयिम् ॥ १ ॥

हे गावः आपो वा । यूयमन्यतो गच्छन्त्यः नि वर्तध्वमस्मान् प्रति । मानु गात
स्वतेऽनान्यं पुरुषं । एतन्मयोक्तं श्रुत्वास्मानेव सिषक्त वाहनदोहनस्नानपा-
नादिद्वारेण सेवत । हे रेवतीः । व्रीह्यादिधनेन धनवत्यः व्रीह्यादिधन-
सहितास्तेवध्वमित्यर्थः । हे अग्नीषोमौ पुनर्वसू । पुनः पुनर्वस्तारौ
स्तोतृणां यष्टृणाञ्चाच्छादयितारौ युवामपि । अस्मे अस्मासु । §§ धारयतं
स्थापयतं । रयिं धनं । गोलक्षणमब्लक्षणं वा । व्रीह्यादिधनसहितमिति-
सामर्थ्यात् पूर्ववद्योज्यं । एवमत्रार्द्धं ॥ बृहद्देवताकाराभिप्रायेणाग्नीषो-
मवोर्गुणभावः प्रधानभावो वा कल्प्यः ॥

* ऋ० १० । १८ । १० । † ऋ० १० । १८ । ११ । ‡ मृतस्य—कोशपाठः ।

पुनरेना नि वर्तय पुनरेना न्या कुरु ।

इन्द्र एणा नि यच्छत्वग्निरेना उपाजतु ॥ २ ॥

आत्मनैवात्मानं संप्रेषयति । हे मदीयान्तरात्मन् अन्यतो गच्छ-
न्तीरेना गाः अपो वा वृष्टिलक्षणाः । पुनः पुनर्नि वर्तय मादाः । निवर्त्य
च । पुनः पुनरेनाः । नि आ कुरु नियताः कुरु । आत्मायत्ताः कुरु । इन्द्रश्च
तव सहायभूतः पना नियच्छतु । त्वदायत्ताः करोतु । अग्निश्च एनाः ।
उपाजतु उपगमयतु । उपाक्षिपतु वा । उपयोग्याः करोत्वित्यर्थः ॥

पुनरेता नि वर्तन्तामस्मिन्पुष्यन्तु गोपतौ ।

इहैवाग्ने नि धारयेह तिष्ठतु या रयिः ॥ ३ ॥

पुनः पुनरेता मां प्रति निवर्तन्तां मम भवन्त्वित्यर्थः । भूत्वा
चास्मिन् मयि । गोपतौ गवां सास्नादिमतीनामपां वा वृष्टिलक्षणानां
स्वामिनि ऋग्नेन स्थित्वा नित्यं । पुष्यन्तु पुष्टा भवन्तु । पुष्टाश्च सतीः ।
इहैवास्मिन्नेव मयि गोपतौ । हे अग्ने नि धारय नियमेन स्थापय । इहैव
मयि गोपतौ । या रयिः यदपि धनं ब्रह्मादिकञ्च वि(?) गोसहितं
तिष्ठतु ॥

यन्नियानं न्ययनं संज्ञानं यत्परायणम् ।

आवर्तनं निवर्तनं यो गोपा अपि तं हुवे ॥ ४ ॥

गवान्नियानन्नियमेन यान्त्यत्रेति नियानं स्थानं गोष्ठाख्यं ।
यच्छब्दयोगात्तच्छब्दो ऽध्याहार्यः । हुव इति च क्रियापदं । सर्वतो
ऽनुषक्तव्यं । तदपि हुवे आह्वयामि । आह्वानमभिमुखकरणं । तेन चात्र
तत्पूर्विका प्रार्थना लक्ष्यते । गोसहितं प्रार्थय इत्यर्थः । नि अयनं यदपि
गवाञ्चरित्रं गतानान्नियमेन गृहप्राप्तिलक्षणं तदपि प्रार्थये । यदपि गवां
संज्ञानं सम्यग् ज्ञायते ऽनेनेति संज्ञानं । शबलादिचिह्ननाम वा । तदपि
प्रार्थये । यदपि गवां परायणं परागमनञ्चरित्रं वनं प्रतिगमनं तदपि
प्रार्थये । यदपि गवामावर्तनं वने चरितुमितश्चेतश्च प्रवर्तनं तदपि
प्रार्थये । यदपि गवाञ्चरित्वा गृहान् प्रति निवर्तनं तदपि प्रार्थये । यो
ऽपि । गोपाः गोपालकः । तमपि । हुवे प्रार्थये । सर्वगुणोपेता गाः
प्रार्थय इत्यर्थः ॥

य उदानद्व्ययनं य उदानदपरायणम् ।

आवर्तनं निवर्तनमपि गोपा नि वर्तताम् ॥ ५ ॥

यो गोपाः । उत । आनद् व्याप्नोति । वि अयनं विविध[गम]नं । गवां नष्टानामन्वेषणार्थमितश्चेतश्च भ्रमणमित्यर्थः । यश्च गोपालः । उदानद् व्याप्नोति अनुभवति । किं । परायणं परागमनं । गोभिस्सहाभवी*प्रति-
चारणाय गमनमित्यर्थः । यश्च गोपाल आवर्तनमनुभवति । गोभिश्चर-
न्तीभिश्चेतश्चे[तश्च] भ्रमणमित्यर्थः । यश्चाभवीतो† गोभिस्सह गृहान्
प्रतिनिवर्तनमनुभवति । सोऽपि गोपाः गोपालो गोभिस्सह [वन]तो
गृहान् प्रति निवर्ततां क्षेमेणागच्छत्वित्यर्थः ॥

आ निवर्त नि वर्तय पुनर्न इन्द्र गा देहि ।

जीवाभि भुनजामहै ॥ ६ ॥

आ निवर्त आ निवर्तेत्यर्वागर्थे । अर्वागस्मद्धिमुखाभिर्वर्तस्व ।
त्वं हे इन्द्र अस्मदभिमुखो भवेत्यर्थः । भूत्वा चान्यतो गच्छन्तीनिवर्त-
यास्मदभिमुखं कुरु । कृत्वा च । पुनः पश्चात् । नः अस्मभ्यं । हे इन्द्र
गाः । देहि त्वं दत्ताभिश्च गोभिः जीवाभिः चिरञ्जीविभिः सर्वजीव-
यन्तीभिर्वा । भुनजामहै देवपितृमनुष्यानस्मांश्च संभोजयेम । सं
पुष्णीमेत्याशास्महे ॥

परि वो विश्वतो दध ऊर्जा घृतेन पयसा ।

ये देवाः के च यज्ञियास्ते रय्या सं सृजन्तु नः ॥७॥

वः युष्माकं गवां संबन्धिना । ऊर्जा अन्नेन हविलक्षणेन । घृतेन
च । पयसा च क्षीरेण च । विश्वतः विश्वान् सर्वान्देवपितृमनुष्यान् ।
परिदधे सन्धारयामि पुष्णामि । नात्मानमेव केवलं एतज्ज्ञात्वा ये के
च देवा यज्ञियाः यज्ञसंप[द]र्हास्ते । रय्या धनेन गोलक्षणेन । सं सृजन्तु
संयोजयन्तु । न अस्मान् । अनुग्रहबुद्ध्या स्वमुपनमन्तीषु गोषु व्या-
घातं मा कार्षुरित्यर्थः ॥

आ निवर्तन वर्तय नि निवर्तन वर्तय ।

भूम्याश्चतस्रः प्रदिशस्ताभ्य एना नि वर्तय ॥ ८ ॥

आकारो वर्तयेत्यनेनाख्यातेन संबन्धयितव्यः । हे मदीय कर्मात्माभिमुखमा वर्तय गाः । स्तुत्या यागेन च प्रसाद्योपनामयेत्यर्थः । यूयमपि हे गावः ! प्रसाद्यमानाः निवर्तनं निवर्तध्वं । प्रसाद्योपनमतेत्यर्थः । किं च । उपगम्य पश्चात् गोपालंभनकर्मक्षयात् अप गच्छन्तीर्गाः पुनरपि स्तुत्या यागेन च प्रसाद्य निवर्तय । अनिवर्तमानाश्च । यूयमपि हे गावः ! निवर्तनं निवर्तध्वं पुनरपि प्रसाद्योपनमतेत्यर्थः ॥ कुतो निवर्तयामि निवर्तमहे चेति पृष्ठ उच्यते । भूम्याः पृथिव्यास्संबन्धि न्यायाः । चतस्रः प्रदिशः प्रकृष्टा दिशः प्राच्याद्याः ताभ्यो दिग्भ्यः ऋषना गाः सर्वदिकाः निवर्तय निवर्तयध्वं यूयमिति सामर्थ्यादध्याहार्यं । अन्वे-
वतापक्षेऽपि सूक्तार्थो यथा घटते तथा योजना कर्तव्या ॥

[विंशं सूक्तम्]

उत्तरं सूक्तं भद्रं इति दशाक्षरमेकपादयुक्तं शान्त्यर्थं मनो देवतं शान्तिकर्मः । देवः प्राजापत्यो वा विमदो ददर्श । अनेन सूक्तेन शान्त्यर्थं यत् कर्म क्रियते जपलक्षणं होमलक्षणं वा तदुच्यते ॥

भद्रं नो अपि वातय मनः ॥ १ ॥

प्रजापतिर्वा आपि वातयेति । हे शान्तिकर्म प्रजापते वा । भद्रं कल्याणमनर्थशान्तिलक्षणं धर्मार्थकामादिलक्षणं च । नः अस्माकं संबन्धि । मनः । मनसाऽत्र मन आदिसर्वकरणानामधिष्ठात[१]भोक्तृपुरुषो लक्ष्यते । तस्य सुखदुःखफलसंबन्धान्मन आदि सर्वकरणानामधिष्ठातारं सुखदुःखफलस्य भोक्तारं पुरुषमित्यर्थः । अपि वातय । अपिरत्र धात्वर्थानुवादी । गमय प्रापयेत्यर्थः ॥

घनवासी विनिर्गताचार्यस्य उद्गीथस्य कृता ऋग्वेदभाष्ये

चतुष्पञ्चाशोऽध्यायः समाप्तः ॥ *

* सायणीये ऋग्वेदभाष्ये षष्ठादशसूक्तान्ते चतुःपञ्चाशाऽध्यायपरिसमाप्ति-
प्रदर्शको लेखो विद्यते । तथा च कात्यायनादिमतमभ्युपगच्छता सायणेन—भद्रं नो-
इत्येकपदा दशाक्षरा ऋक् विंशे सूक्ते ऽन्तर्गता स्वीकृता । भद्रं नो—इत्यत्र
आचार्येणोद्गीथेन तु पृथक्सूक्तत्वं मतम् । अतो ज्ञायते यथा सायणेन शाकल-
शाखा व्याख्याता, तथा उद्गीथेन काचिदन्या अनुपलभ्या ऋक्शाखा व्याख्याता
स्यात् ।

[एकविंशं सूक्तम्]

उत्तरं सूक्तमाग्नेयम् । ऐन्द्रः प्राजापत्यो वा विमदो ददर्श ॥

अग्निमीळे भुजां यविष्ठं शासा मित्रं दुर्धरीतुम् ।

यस्य धर्मन्स्व१रेनीः सपर्यन्ति मातुरूधः ॥ १ ॥

अग्नि महमीळे । ईळस्तुतौ । स्तौमि । कीदृशं । भुजां हविर्भुजां देवानां मध्ये । यविष्ठं युवतमं । अग्निहोत्रादिकर्मार्थमह्न्यहनि जायमानत्वादतिशयेन युवानमित्यर्थः । अथवा भुजां भोक्तव्यानामाहुतीनां मिश्रयितृतमं । इतरेषां देवानां तं दुःखत्वादतिशयेनात्तारमित्यर्थः । शासा अनुशासनेन हेतुना । मित्रं यस्मादिदं कर्तव्यमिदन्न कर्तव्यमिति सर्वमनुशास्ति तस्मात् सर्वस्य स्निग्धभूतश्चेत्यर्थः । दुर्धरीतुं दुर्धरं च दुर्निवारं शत्रु-भिर्गुह्यकाले । अथवा ग्रामदाहे वनदाहे च । किञ्च यस्याग्ने स्संबन्धि धर्मन् कर्मणि अग्निहोत्रादिके । स्वः सर्वदेवजातं दिवम् आदित्यं वा । पनीः देवान् प्रतिगच्छन्त्य आहुतयः । सपर्यन्ति स्थितिकरणद्वारेण परिचरन्ति सेवन्ते । अथवा स्वः स्वर्यन्तीत्यर्थः । एनयोस्सामानाधि-करण्यं । स्वरिति चायमत्र सर्वपर्यायः निपात स्वः सर्वे देवाः । पनीः आत्मानं प्रतिगरणाय गुन्ती [गन्त्री] राहुती स्तुतीश्च । सपर्यन्ति परि-चरन्ति । सेवन्ते उपजीवन्तीत्यर्थः । किमिव । मातुरूधः । लुप्तोपम-मेतत् । यथा मातुर्गोरूधः क्षीरोपसंहारस्थानं वत्सा उपजीवन्ति । एवं तमाग्निमीळ इति संबन्धः कार्यः ॥

यमासा कृपनीलं भासाकेतुं वर्धयन्ति । भ्राजते श्रेणिदन् ॥ २॥

यमाग्निं । आसां उपासनेन स्तुतिभिर्हविर्भिश्च सेवनेन । कृपनीलं कर्मस्थानं । सर्वकर्माधारमित्यर्थः । भासाकेतुं ज्वालालक्षणं । पत[द्]दीप्ति-पताकं । दीप्तेः कर्तारं वा । शरीरेण वीर्येण च । स्तोतारो यथारश्च । यच्छब्दश्रुतेस्तच्छब्दोऽध्याहार्यः । सोऽग्निं भ्राजते दीप्यते । सर्वत्र कर्मार्थं । कीदृशः । श्रेणिदन् ज्वाला... ॥

अर्यो विशां गातुरेति प्र यदानइदिवो अन्तान् ।

कविरभ्रं दीद्यानः ॥ ३ ॥

अर्यं स्वामी सर्वस्या [ग]नः ? विशां यजमान[ानां] मनुष्याणां च । गातुः विशिष्टगातिरग्निः । किञ्च । यत् यदा । दीद्यानः

दीप्यमानः । एति ऊर्ध्वं गच्छति । तदा प्रानद् प्रकर्षणेन व्याप्नोति ।
तेजसा किं नि[दि]वः ? द्युलोकस्य अन्तान् पर्यन्तान् । कवि-
मैधावी । अन्नमत्रान्तरिक्षोपलक्षणं । अत्रोपलक्षितमन्तरिक्षञ्च
व्याप्नोतीत्यर्थः ॥

जुषद्वय्या मानुषस्योर्ध्वस्तस्थावृश्वा यज्ञे ।

मिन्वन्तसन्न पुर एति ॥ ४ ॥

जुषत् सेवमानः । भक्षयन्नित्यर्थः । हव्या हवींषि । मानु-
षस्य यजमानमनुष्यस्य । स्वभूते यज्ञे । ऊर्ध्वः तस्थौ तिष्ठति । ऊर्ध्व-
ज्ज्वलतीत्यर्थः ॥*

[द्वाविंशं सूक्तम्]

कुह श्रुत इन्द्रः कस्मिन्नद्य जने मित्रो न श्रूयते ।

ऋषीणां वा यः क्षये गुहा वा चर्कृषे गिरा ॥१॥

चर्कृषे प्रथमस्य स्थोने यः—मध्यमः । करोतेः क्रियासामान्य-
वचनत्वात् । करोतिश्चात्र स्तुतिक्रियायां वर्तते । अत्यर्थं स्तूयत
इत्यर्थः । गिरा स्तुतिलक्षणया वाचा । स इन्द्रः । श्रुतो विख्यातः ।
कुह क स्थाने स्थितः । अद्य श्रूयते । कस्मिन् वा यजमानजने इज्यत्वेन
स्तुत्यत्वेन स्थितोऽद्य श्रूयते । किमिव । मित्रो न मित्र इव । आदित्य
इव । स्निग्ध इव वेत्यर्थः ॥

इह श्रुत इन्द्रो अस्मे अद्य स्तवे वज्रयुचीषमः ।

मित्रो न यो जनेष्वा यशश्चक्रे असाम्या ॥२॥

अत्रापि पूर्वोक्तेन न्यायेनोत्तरोऽर्द्धार्धः पूर्वं व्याख्येयः । य इन्द्रः ।
मित्रो न आदित्य इव । स्निग्ध इव वा । यजमानजनेषु वा स्निग्ध-
जनेषु । यः कीर्तिं वा । आ चक्रे आभिमुख्येन करोति । कीदृशं यशः ।
असामि आभिर्यादया असमाप्त मनन्तमित्यर्थः । स इहास्मद्यज्ञे । श्रुतो
विख्यात इन्द्रः । अस्मे अस्माभिः । स्तवे अद्य स्तूयते । वज्रो वज्रा-
युधः । ऋचीषमः । ऋच स्तुतौ । ऋचा स्तुत्या समः । यद्वायव इन्द्र

* अत ऊर्ध्वं किञ्चित् मन्त्रभाष्यं द्रुतितमस्ति । अस्मत्कोशे अस्य
विज्ञापकं ईदृशं ० चिह्नं वर्तते ।

ते शतं शतं भूमीरुत स्युः । न त्वा वज्रिन् सहस्रं सूर्या अनुजातमष्ट
'रोदसी । *इत्यादिकया अतिस्तुत्यापि समानगुण इत्यर्थः ॥

महो यस्पतिः शवसो असाम्या महो नृम्णस्य तूतुजिः ।

भर्ता वज्रस्य धृष्णोः पिता पुत्रमिव प्रियम् ॥ ३ ॥

य इन्द्रः । महः महतः । शवसः बलस्य सेनाख्यस्य । पतिः
स्वामी । कीदृशः । असामि आ मर्यादया असमाप्तः । अनन्तगुण
इत्यर्थः । महः महतः । नृम्णस्य शारीरस्य च बलस्य ॥

'युजानो अश्वा वातस्य धुनी देवो देवस्य वज्रिवः ।

स्यन्ता पथा विरुक्मता सृजानः स्तोष्यध्वनः ॥ ४ ॥

हे वज्रिवः वज्रिन् इन्द्र । यस्त्वं देवः स त्वं । युजानः स्व रथे
अयुञ्जन् । अश्वा अश्वौ । कीदृशौ । वातय देवस्य । धुनी जलेन
जवेन वा कंपयितारौ अभिभवितारौ । वातादपि बलवत्तस्येत्यर्थः ।
शीघ्रतरौ । स्यन्ता गच्छन्तौ । पथा स्वर्गमार्गेण । कीदृशेन । विरुक्मता
विरोचनवता, विविधदीप्तियुक्तेन । सृजानः अध्वन उत्पादयन् ।
स्वरथनेमा रथमार्गान् । स्तोषि स्तूयसे सततं श्रेयोऽर्थिभिः ॥

त्वं त्या चिद्वातस्याश्वागा ऋज्रात्मना वहध्यै ।

ययोर्देवो न मर्त्यो यन्ता नकिर्विदार्यः ॥ ५ ॥

यच्छब्दसंबन्धादुत्तरोऽर्द्धः पूर्वं व्याख्यायते । ययोरण्वयोः ।
यन्ता गन्तुं प्रवृत्तयोर्भियन्ता निवारयिता । न देवः । नापि मर्त्यो मनुष्यः ।
नकिः न कश्चित् । विदार्यः वेत्ता बलस्य जवन्त मिति शेषः । त्वं हे
इन्द्र । त्या चित् तावपि तादृशावपीत्यर्थः । तस्य बलेन जवेन च युक्ता-
विति शेषः । अश्वा आत्मीयावश्वौ । ऋज्रा ऋजुगामिनौ । आ अगाः
आ गच्छसि । त्मना सारथिनिरपेक्ष इत्यर्थः । किमर्थं प्रति गच्छानि ।
उच्यते । वहध्यै वाहनाय । अभिप्रेतदेशप्रापणाय नियमनाय वेत्यर्थः ॥

अध गमन्तोशना पृच्छते वां कदर्थी न आ गृहम् ।

आ जग्मथुः पराकादिवश्च गमश्च मर्त्यम् ॥ ६ ॥

यज्ञे निर्वृत्ते अथ अनन्तरं । गमन्ता स्वस्थानं प्रति गच्छन्तौ ।
 उशनाः । द्वितीयार्थे प्रथमैषा । उशनसञ्च त्वत्सखं त्वां चेन्द्रं । वां
 युवां संवृत्तौ सन्तौ । पृच्छते कृतार्थमात्मानं मन्यमानः परितोषात्
 पृच्छति । सर्वो यजमानः अनेनोच्यमानप्रकारेण* । कदर्थो किमर्थो ।
 केनार्थेनार्थिनौ सन्तौ । नः अस्माकं स्वभूतं । आ गृहं । आङ्त्र
 प्रतीत्यस्यार्थे । गृहं प्रति मर्त्यलोकं प्रति । आ जग्मथुः आगतवन्तौ
 स्थः । पराकात् दूरात् । कुतो दूरात् । दिवः च गमः च । द्युतश्च पृथिवीतश्चे-
 त्यर्थः । युवयोः कृतार्थत्वादिहागमनमस्मदनुग्रहार्थमेव न स्वार्थमिति
 ब्रुवन् पृच्छतीत्यर्थः ॥

आ न इन्द्र पृक्षसेऽस्माकं ब्रह्मोद्यतम् ।

तत्त्वां याचामहेऽवः शुष्णं यद्वन्नमानुषम् ॥ ७ ॥

हे इन्द्र । आ पृक्षसे नः । आङ्त्र मर्यादायां । मर्यादया आतृप्ते-
 रित्यर्थः । संपर्चयात्मना भक्षयेत्यर्थः । अस्माकं स्वभूतं । ब्रह्म अन्नं हवि-
 राख्यं । नः तृतीयार्थे षष्ठी । चतुर्थी द्वितीयायां वैषा । अस्माभिस्तुभ्यं दातुं
 उद्यतं उत्क्षिप्तं दत्तमित्यर्थः । भक्षितवन्तं च सन्तं त्वां तत् । याचामहे
 प्रार्थयामहे । अवः अन्नं रक्षणं वा यदुत्कृष्टं इति शेषः । शुष्णं
 बलञ्च याचामहे । यत् हन् हन्ति । अमानुषं मानुषादन्यं राक्षसा-
 दिकं बलञ्चोत्कृष्टं प्रार्थयामहे इत्यर्थः । अथवा न इत्येतद् अव इत्येतेन
 संबध्यते । एवं च योजना कर्तव्या । तत्त्वा याचामहे । नः अस्माकं । अवः
 पालनं । कीदृशं । उच्यते । शुष्णं शुष्णनामानं । यत हन् हतवान् । अमानु-
 षमानुषादितरमसुरमित्यर्थः । शुष्णमसुरं हत्वा येन पालनेन त्रैलोक्यं
 पालितवानसि । तत् पालनमस्माकं त्वां याचामहे इति वाक्यशेषः ॥

अकर्मा दस्युरभि नो अमन्तुरन्यत्रतो अमानुषः ।

त्वं तस्याभिब्रह्मन्वधर्दासस्य दंभय ॥ ८ ॥

अकर्मा अविद्यमानकर्मा निष्क्रिय इत्यर्थः । दस्युः । नः अस्माकम् ।
 अभि अमन्तुः अभिमुख्येन स्वरूपतः अज्ञाता । अथवा अवोपस-
 र्गस्य वकारलोपोऽत्र द्रष्टव्यः । अवमन्तुः । अवमन्ता परिभविता ।

* ० नोच्यमानेन प्रकारेण—कोशे पुनर्लेखपाठः ।

अन्यत्रतः श्रुतिस्मृतिविहितकर्मणोऽन्यकर्मा प्रतिषिद्धकर्मा । अमानुषः
मानुषादन्यः मनुष्यसंव्यवहाराद् बाह्यः । राक्षसवृत्तिरित्यर्थः । य
ईदृशः । तस्य दासस्य उपक्षपयितव्यस्य । त्वं हे अमित्रहन् भक्तजनस्य
शत्रूणां हन्तः । वधः हन्ता सन् । दंभय हिन्धि तमिति शेषः । अथवा
वध इति वज्रनाम ।* तस्य वज्रं दंभय गमय । तं वज्रेण जहीत्यर्थः ॥

त्वं न इन्द्र शूर शूरैरुत त्वोतासो बर्हणा ।

पुरुत्रा ते वि पूर्वयो नवन्त क्षोणयो यथा ॥ ९ ॥

त्वं नः अस्मान् । हे इन्द्र शूर । शूरैः मरुद्भिस्सह सामर्थ्यात्
पालयेति शेषः । उत अपि । त्वोतासः त्वया ऊता राक्षितास्सन्तो
वयं । बर्हणा परिवृद्धेन ईप्सितार्थप्रदानेन त्वदीयेन तव प्रसादयुक्ता
स्यामेति शेषः । कस्मादेवं ब्रमः । यस्मात् पुरुत्रां पुरुभ्यो बहुभ्य
स्तोतृभ्यो यष्टृभ्यश्च दत्तास्तस्यः । ते तव स्वभूताः । पूर्वयः ईप्सिता-
र्थप्रदानानि । वि नवन्त वि[वि]धं स्तुवन्ति त्वां । हेतुकर्तृत्वेन । किमिति ।
क्षोणयो यथा । क्षोणिशब्दोऽत्र मनुष्यवचनः । ऋत्विग्यजमानादि-
मनुष्याः यथा त्वां स्तुवन्त्ये[वं] । एतदुक्तं भवति । त्वत्तो लब्ध-
धनास्सन्तो वयं त्वया रक्ष्यमाणास्त्वां यज्ञेषु स्तुमः । तस्मादस्मभ्यं
धनं देहि रक्षित (?) वाऽस्मानिति ॥

त्वं तान्वृत्रहत्ये चोदयो नृन्कार्पाणे शूर वज्रिवः ।

गुहा यदी कवीनां विशां नक्षत्रशवसाम् ॥ १० ॥

हे इन्द्र त्वं तान् । [नृन्] नरान् मरुदादिदेवान्मरुतो वा केवलान् ।

चोदयश्चोदयसि प्रेरयसि । किमर्थं । वृत्रहत्ये व ? वृत्रहननाय । असु-
राय शत्रुवधायेत्यर्थः । कीदृशे सङ्ग्रामे । असिः कृपाणः । तेन निर्वृत्तः
सङ्ग्रामः कार्पाणः । तस्मिन् कार्पाणे सङ्ग्रामे । हे शूर वज्रिवः वज्रिन् ।

* निघण्टुः २ । २० ॥

† पुरुत्रा इति पदस्य पुकारादनन्तरं कोशे रिक्तपत्रं विद्यते । उत्तरपत्रारम्भे—

“हरिः श्री गणपतये नमः अविज्जमस्तु । अथ यज्ञे निवृत्ते”—इत्यत

ऋ० १० । २२ । ६ ॥ आरभ्य सार्द्धत्रयाणां मन्त्राणां भाष्यं “पुरुत्रा” इति
पदपर्यन्तं पुनर्लिखितम् । अस्माभिस्तु पुनर्लेखस्य साहाय्यमवलम्ब्य विशुद्धाः पाठाः
मूले विनिवेशिताः । पुनर्लेखे मन्त्रप्रतीकानि वैशिष्ट्येन न प्रदर्शितानि ॥

कदा दयस उच्यते ।* गुहा गूढानि गुणैः संवृतानि स्तोत्राणि ।
यदि यदा शृणोषीति शेषः । कवीनां मेधाविनां । विशां सान्तर्यादि-
मनुष्याणां ? नक्षत्रशवसां गुणग्रहणद्वारेण देवान् प्रतिगन्तुस्तुतिबलानां
स्वभूतानि स्तोत्राणि । नक्षत्रं नक्षतेर्गतिकर्मणः ।† शव इति बलनाम ॥‡

मक्षू ता त इन्द्र दानामस आक्षणे शूर वज्रिवः ।

यद्ध शुष्णस्य दंभयो जातं विश्वं सयावभिः ॥ ११ ॥

हे इन्द्र शूर वज्रिवः । आक्षणे योद्धन् व्याप्नुवति तैर्व्याप्यमाने-
वा त्वयि असाधारणत्वेनावस्थितानि । मक्षू क्षिप्राणि अविलंबितानि
क्षिप्रकरणे युक्तानीत्यर्थः । ता तानि । तानि सामर्थ्यात् कर्माणि । ते तव
स्वभूतानि । कीदृशस्य । दानामसः दानकर्मणः । स्तोतृभ्यो यष्टृभ्यश्च
सततमभीप्सितार्थप्रदातुरित्यर्थः । कानि तानि । उच्यते । यत् ह । हेति
पदपूरणः । यानि शुष्णस्यासुरस्य । जातमपत्यं । विश्वं सर्वं । दंभय
हिंसितवानसि । क्षणेन सयावभिः सहयातृभिः सह [मरुद्भिः] । यान्येव-
मादीनि तव कर्माणि तानि सर्वाण्येव क्षिप्रकरणे युक्तानीत्यर्थः ॥

माकुप्रयगिन्द्र शूर वस्वीरस्मे भूवन्नभिष्टयः ।

वयंवयं त आसां सुप्ते स्याम वज्रिवः ॥ १२ ॥

हे इन्द्र शूर । अस्मे अस्माकं स्वभूताः । अभिष्टयः आभिमुख्ये-
नेष्टयः इज्याः । अथवा ऽभिष्टयः अभीच्छा ईप्सितार्थप्रार्थनाः । वस्वीः
महत्यः । अकुप्रयक् ऽ सामर्थ्यात् कुत्सिताः । विफला इत्यर्थः । शीघ्रं वयं
स्याम । ॥ मा भूवन् । किं तर्हि । वयंवयं [द्विवच] नमिह त्व[र]प्रदर्श-
नार्थं । ते तव प्रसादात् । आसां इज्यानां प्रार्थनानां वा जन्यत्वेन
सम्बन्धिनि । सुप्ते सुखे ऽवस्थिताः शीघ्रं वयं स्याम । अभिष्टिजन्ये [न]
दृष्टादृष्टसुखेन संयुताः ** शीघ्रं वयं भवेमेत्याशास्मह इत्यर्थः । हे वज्रिवः ॥

अस्मे ता त इन्द्र सन्तु सत्यार्हिसन्तीरुपस्पृशः ।

विद्याम यासां भुजो धेनूनां न वज्रिवः ॥ १३ ॥

* दयस्युच्यते—कोशपाठः । † निरुक्तं ३ । २० ॥ ‡ निघण्टुः २ । ९ ॥

§ अकुप्रयक् इति—कोशपाठः । ॥ स्थानभ्रष्टमिव वाक्यमिदं भाति ।

** संयुक्ता—कोशपाठः ।

ता सत्या इत्युभयत्रापि प्रथमाबहुवचनस्य च्छान्दस आकारा-
र्देशः । स्तुतिनिर्देशविशेषत्वात् । *अस्मे अस्माकं स्वभूतास्ताः । उपस्पृशः
उपगम्य स्पृशन्ति गृह्णन्ति देवता गुणानिति उपस्पृश स्तुतयः । ते तव
प्रसादात् । हे इन्द्र सन्तु [भ]वन्तु सत्या । तव सद्गुणग्राहिण्य इत्यर्थः ।
अहिंसन्तीस्त्वामहिंसन्त्यश्च भवन्तु । [सस्तुति] त्वादानुद्वेजयन्त्यश्च
भवन्तिवत्यर्थः ५ विद्याम लभिष्यामहे वयं । यासां स्तुतीनां जन्यत्वेन
संबन्धिनः । भुजः भोगान् दृष्टादृष्टान् । किमिव । धेनूनां न । गवां
संबन्धिनः क्षीरादिभोगान् कश्चित् गोपतिर्यथा लभते । एवं हे वज्रिवः ॥

अहस्ता यदपदी वर्धत क्षाः शचीभिर्वेद्यानाम् ।

शुष्णं परि प्रदक्षिणिद्विश्वायवे नि शिश्रथः ॥ १४ ॥

अहस्ता हस्तवर्जिता । अपदी पादवर्जिता । अपरुषविधा-
कर्मात्मलक्षणेत्यर्थः । क्षाः पृथिवी । यत् यदा । वर्धत धनधान्यप्रजा-
दिवृद्धया वृद्धा । शचीभिः कर्मभिवृष्ट्यादिभिः । वेद्यानां वेदितव्यानां
मध्यमस्थानदेवतानां त्वत्प्रभृतीनां संबन्धिभिः तदा । शुष्णं शुष्ण-
नामानमसुरं । परि प्रदक्षिणित् परिवेष्ट्य प्रदक्षिणं । विश्वायवे । तादर्थ्ये
चतुर्थ्येषा । सर्वत्राप्रतिहतगामिनः चक्रवर्तिनः उर्वशेयस्य राज्ञो ऽर्थाय ।
नि शिश्रथः । निगृह्य ताडितवानसि । त्वं हे इन्द्र ॥

पिबापिबेदिन्द्र शूर सोमं मा रिषण्यो वसवान वसुः सन् ।

उत त्रायस्व गृणतो मघोनो महश्च रायो रेवतस्कृधी नः ॥ १५ ॥

पिबापिब यागकालो ऽतिपातः । भयादपि त्वरितस्य द्विर्वचन-
मेत [त् । इ] दिति पदपूरणः । हे इन्द्र त्वद्यागकालातिपातो यावन्न भवति
तावच्छीघ्रं पिब सोममित्यर्थः । मा रिषण्यः यागक[ालातिक्रम]जानित
दोषेण मा हिंसीः अस्मान् । हे वसवान वसुना धनेन वसुभिर्वा देवै-
स्तद्वन् । वसुः सन् प्रशस्तः सन् । प्रशस्तस्य वसन्तः कर्मवैगुण्य-
करणेन हिंसितुमयुक्तमित्यर्थः । उत त्रायस्व । अपि च प्रमादजनित-
कर्मवैगुण्यदोषात् पालयस्व । गृणत स्तुवतः । मघोनः हविर्धनेन
धनवतः । कृधि कुरु । नः अस्मान् ॥

[त्रयोविंशं सूक्तम्]

यजामह इत्येन्द्रं ससर्चं विमद एव ददर्श ॥

यजामह इन्द्रं वज्रदक्षिणं हरीणां रथ्य? विव्रतानाम् ।

प्र श्मश्रु दोधुवदूर्ध्वथा भूद्वि सेनाभिर्दयमानो वि राधसा ॥१॥

यजामहे वयमिन्द्रं । कीदृशं । वज्रदक्षिणं सततं शत्रुवधाय
 वज्रो दक्षिणे हस्ते यस्य तं । वज्रेणोत्साहिनं वा । [हरीणां] हरि-
 संज्ञानां । कीदृशानां । विव्रतानां रथ[व]हनमेघहननादिविविधकर्मणां
 स्वामिनमिति शेषः । रथ्यं रथस्य च नेतारमित्यर्थः । अथवा हरीणां
 विव्रतानां । रथ्यं ईहयितारं । यत्रेष्टं तत्र गमयितारमित्यर्थः । य इन्द्र
 श्मश्रु? प्र दोधुवत् प्रकंपयत्यक्रयत्यन्ताभिरुच्या? सोमं पिबन् प्रचाल-
 यतीत्यर्थः । य इन्द्र ऊर्ध्वथा भूत् । ऊर्ध्वथेति । थाऽत्र प्रकारवचना-
 भावात् स्वार्थ उपमार्थे वा । तं प्रज्ञथेति यथा ।* तं प्रत्यवेक्षणार्थं
 ऊर्ध्वश्च भवति । अथवा यथा राजा कश्चिद्युद्धकाले योद्धृप्रत्यवेक्ष-
 णार्थमूर्ध्वो भवति । कदा । सेनाभिर्मरुदादिस्वसेनाभिः शत्रून् विदयमानो
 विविधं हिंसन् । विर[?]धसा व्युपसर्गः श्रुतिसामर्थ्यादयमान इति क्रिया-
 पदमनुवर्त्य । राधसेति द्वितीयार्थे तृतीया । राधः धनं च । स्तोतृभ्यो
 यष्टृभ्यश्च विदयमानो विविधं ददत् । आदेरेणोर्ध्वो भवति य इन्द्रः तं
 यजामह इति संबन्धः कार्यः ॥

हरी न्वस्य या वने विदे वस्विन्द्रो मघैर्मघवा वृत्रहा भुवत् ।

ऋभुर्वाज ऋभुक्षाः पत्यते शवोऽव क्षणौमि दासस्य नाम चित् ॥२॥

अस्येन्द्रस्य । तौ यौ । हरी अभवौ । नु क्षिप्रं । विदे विन्देते
 लभेते । वसु धनमृजीषलक्षणं । क लभेते । वने । वन्यते संभाज्यते
 उपजीव्यते सर्वेणेति वनं यज्ञः । अटवी वा । तत्र यच्छब्दश्रुतेस्त-
 च्छब्दोऽध्याहार्यः । ताभ्यां तादृशाभ्यां हरिभ्यां वृत्रहननसाधनभूताभ्यां ।
 इन्द्रः मघैर्धनैः । मघवा धनवान् । वृत्रहा वृत्रस्यासुरस्य मेघस्य वा
 हन्ता । भुवत् भवति । सभा ? किंच । भुवः ऋभुः उरु भातीन्द्रः उरु-

भवति वा । रूपं रूपं प्रतिरूपो बभूव—इति वचनात् । * इदं व्याख्यानं ऋतेन बोदकेन भवति । विद्युरूपः ? ऋतेन सह भवति वा । वाजश्च इन्द्रः । कथं । वाजेनाग्नेन बलेन वा तद्वान् । वाजशब्दश्चान्तर्णीतमत्वर्थः । अथवा—ऋभुमन्तं वाजवन्तम्—इति वचनादृभुमान् वाजवांश्चेत्यर्थः । ऋभुर्वाज इति सौधन्वानामुच्यते । † ऋभुक्षाः महक्षेन्द्रः ? । अथवा उरुक्षयणः । उरावन्तरिक्षे क्षयति निवसतीति । किंच । पत्यते शवः ईष्टे चेन्द्रो महतो बलस्य । शत्रोर्नामापि नमत्यनेनेन नामशिरः तदपि । किमुदात्त अन्धदंगं । अथवा नामापि निर्णाशयामीति किमुत शत्रुं । अथवाऽव क्षणीमीत्यत्र पुरुषव्यत्ययः कार्यः । य ईदृश इन्द्रः । स अवक्ष्णोति दासस्य नामापिती पूर्ववद्योज्यम् ॥

यदा वज्रं हिरण्यमिदथा रथं हरी यमस्य वहतो वि सूरिभिः ।
आ तिष्ठति मघवा सनश्रुत इन्द्रो वाजस्य दीर्घश्रवसस्पतिः ॥३॥

यदा यस्मिन् काले । वज्रं हिरण्यं हिरण्यमं हिरण्यमण्डितं वेत्यर्थः । शत्रुप्राणानां हर्तारं वा । शत्रुवधाय गृह्णातीति शेषः । इदिति पदपूरणः । अथ तदा । रथं । कीदृशं । हरी अश्वौ । यं रथं । अस्येन्द्रस्य स्वभूतं । वि वहतः यत्रेष्टुं गन्तुं तत्र विशेषेण प्रापयतः । तं रथं सूरिभिः स्तोतृभिः कुत्सादिभिः सह । आ तिष्ठति आरोहति । मघवान् धनवान् । सनश्रुतश्चिरप्रख्यातः । निसर्गत एव जगति विदित इत्यर्थः । इन्द्रः वाजस्यान्नस्य बलस्य । सौधन्वस्य वा । दीर्घश्रवसो महाकीर्तेः । पतिः वा स्वामी वा ॥

सो चिन्नु वृष्टिर्यूथ्याऽस्वा सचाँ इन्द्रः श्मश्रूणि हरिताभिः प्रुणुते ।
अव वेति सुक्षयं सुते मधूदिद्धूनोति वातो यथा वनम् ॥४॥

सो शब्दस्साशब्दपर्यायः । चिदित्युपमार्थे । नु इति क्षिप्रार्थे । तच्छब्दश्रुतेर्योग्यार्थयुक्तो यच्छब्दोऽभ्याहार्यः । या महाऽ वृष्टिः स यथा क्षिप्रं सर्वे युगपत्सिञ्चत्येवं । यूथ्या यूथानि वृन्दानि मरुदादिदेव-
गणलक्षणानि । स्वा स्वानि । सचा सह । इन्द्रः श्मश्रूणि च स्वानि ।

हरिता हरितवर्णेन सोमेनाभि प्रणुते । आभिमुख्येन स्थित्वा क्षिप्रं
सिञ्चति सोमं पाययति । पिबति वेत्यर्थः । किञ्च । अत्र वेति अभि
गच्छति । सुक्षयं शोभनं यन्नगृहं । गत्वा च । सुते अभिषुते सति
सोमे । मधु सोमलक्षणं पीत्वा मत्सस्सन्निति शेषः । उदित् उद्धूनीति
उत्कर्षयति । किं । सामर्थ्याच्छरीरं । किमिव । वातो यथा वनं
वृक्षसंघातम् ॥

यो वाचा विवाचो मृधवाचः पुरु सहस्राशिवा जघान् ।

तत्तदिदस्य पौंसं गृणीमसि पितेव यस्तविषीं वावृधे शवः ॥५॥

यः इन्द्रः । वाचा वाङ्मात्रेण । हुंकारमात्रेणेत्यर्थः । विवाचः
प्रनष्टवाचः कृत्वेति शेषः । मृधवाचो मृदुवाचश्च शत्रून् कृत्वेति शेषः ।
पुरु बहूनि । सहस्रा सहस्राणि । अशिवा असुखानि । सर्वस्यासुख-
कारिणीत्यर्थः । जघान हन्ति । यश्चेन्द्रः पितेव । उत्तरः पादः पूर्वं
व्याख्यायते । यथा पिता पुत्रस्य तविषीं बलं वर्धयति अन्नपानप्रदानेन ।
एवं वृष्टिप्रदानद्वारेण सर्वस्य जगतश्शवो बलं । वावृधे वर्द्धयति ।
तस्यास्येन्द्रस्य स्वभूतं तत्तत् पौंसं बलं । येन येन बलेन शत्रून् हन्ति ।
तत्तत् बलमित्यर्थः । गृणीमसि स्तुमो वयं ॥

स्तोमं त इन्द्र विमदा अजीजनन्नपूर्व्यं पुरुतमं सुदानवे ।

विद्या ह्यस्य भोजनमिनस्य यदा पशुं न गोपाः करामहे ॥ ६ ॥

स्तोमं स्तुतिविशेषं । कीदृशं । अपूर्व्यं अपूर्व्यमन्यैरकृतपूर्व-
मुत्कृष्टमित्यर्थः । पुरुतमं बहुतमं । अतिशयेन बहुप्रकारयुक्तञ्चेत्यर्थः ।
हे इन्द्र ते तुभ्यं । सुदानवे शोभनदानार्थाय । विमदा अजीजनत् । पूर्वो-
त्तरवाक्ययोरेकवाक्यतायै पुरुषव्यत्ययोऽत्र कर्तव्यः । विमद[ना]-
मानो वयं जनितवन्तः । कृतवन्तः इत्यर्थः । तस्मात् कृतवन्तं हिमः ?
इन्द्रन्धनं ? प्राथयकुर्म ? इत्यर्थः । * कथं कुर्मः । पशुं न गोपाः । यथा पशुं
सामर्थ्याद्गोधेनुं । गोपाः गोपालः । दोहार्थमाह्वयन्नभिमुखं करोत्येवं ॥
माकिर्न एना सख्या वि यौषुस्तव चेन्द्र विमदस्य च ऋषेः ।
विद्या हि ते प्रमर्ति देव जामिवदसे ते सन्तु सख्या शिवानि ॥७॥

* अत्र किञ्चिद्वाक्यं वृद्धिं भाति ।

माकिः केचिदीर्ष्यालवः । नः अस्माकं । द्वयोश्च* इत्यत्र द्वयोर्बहुवचनं ।
हे इन्द्र तव मम च । विमदस्य ऋषेः । आवयोः एता एतानि ।† [सख्या]
सख्यानि स्तुत्यत्वस्तोतृत्वेऽयत्वयष्टृत्वलक्षणानि । वि यौषुर्विमिश्रयेयु-
र्वियाजयेयुः । तव च मम च भद्रं कुर्वन्तस्सन्तो धनदानव्याघात-
कारणद्वारेण माऽपनयन्तिवत्यर्थः । यस्माद्विजानीमो वयं । ते तव ।
प्रमर्ति, प्रकृष्टां मतिमनुग्राहिकां बुद्धिं । किमिव । जामिवत् । जाम्यति-
रेकनाम बल्लिशस्य वा । समानजातीयस्य वा ।‡ इति वचनादत्र
जामिशब्देन समानजातीय उच्यते । यथा समानादेकस्माज्जातस्य
भ्रातुर्भगिन्यामिव प्रकृष्टां बुद्धिं स्नेहयुक्तां जनयति कश्चिदेवं । कस्मा[त] ।
[यस्मा]द्दे देव । अस्मै अस्माकं च । ते तव । मम च । सन्तु भवन्तु ।
सख्यानि शिवानि सुखानि । अनपायानीत्यर्थः ॥

[चतुर्विंशं सूक्तम्]

उत्तराणि च त्रीणि विमद एव ददर्श । अस्याद्यस्तृच ऐन्द्र
उत्तर आश्विनः ॥

इन्द्र सोमधिमं पिब मधुमन्तं चमू सुतम् ।

अस्मे रार्यं नि धारय वि वो मदे सहस्रिणं पुरुवसो विवक्षसे ॥१॥

हे इन्द्र सोममिममस्तत्प्रदत्तं । पिब । मधुमन्तं मधुस्वादूपेतं ।
चमू । सप्तमीद्विर्वचनस्य लुगत्र द्रष्टव्यः । चम्बोश्च मनसाधनयोरधि-
षवणफलकयोरित्यर्थः । सुतमभिषुतं । पात्वा च सोमम् । अस्मे
अस्मासु । रार्यं धनविशेषं । कीदृशं । सहस्रिणं सहस्रसंख्यायुक्तं ।
प्रभूतमित्यर्थः । नि धारय नियमेन स्थापय । किन्निमित्तं । वः युष्माकं
सर्वेषामेव देवानां । वि विविधे सोमजन्यमदे निमित्ते । त्वद्दत्तेन धनेन
यस्माद्वयं युष्मदर्थं सोमयागं पुनरपि कुर्मः । तस्मादस्मभ्यमनन्तं धनं
देहीत्यर्थः । हे पुरुवसो बहुधन । कस्मादेवमुच्यसे । यस्मान्महान्भवसि
त्वं । यन्महान्भवसि त्वम् ॥§

* पाणि० १ । २ ५९ ॥ † ऋग्वेदे—एना—पाठो विद्यते ।

‡ निरुक्तं ४ । २० ॥ निरुक्तवृत्तिकृद्दुर्गमतानुसारेण—असमानजातीयस्य—
इति युक्तः पाठः ॥ § पुनः पठितमशुद्धं च ॥

त्वां यज्ञेभिरुक्थैरुप हव्येभिरीमहे ।

शचीपते शचीनां वि वो मदे श्रेष्ठं नो धेहि वार्यं विवक्षसे ॥२॥

त्वामिन्द्रं । यज्ञेभिः सोमयागैः । उक्थैः शस्त्रादिस्तुतिभिश्चेत्यर्थः । हव्येभिर्हविर्यज्ञैश्चेत्यर्थः । * उप ईमहे । तृतीयाश्रुतेरुपोपसर्गश्रुतेश्च उपाराध्य धनं याचामहे इत्यर्थः । याचितश्च सन् त्वं । हे शचीपते । शचीनां यागकर्मणां वाचां वा स्तुतिलक्षणानां । विफलत्वेन सम्बन्धिनं । श्रेष्ठमतिशयेन प्रशस्तं गोहिरण्यादिकं दृष्टं । वार्यं वरणीयं स्वर्गापवर्गादिकमदृष्टञ्च । नः अस्मभ्यं । धेहि देहि । कदा ददासि† । उच्यते । युष्माकं सर्वेषामेव देवानां विविधे विशिष्टे वा सोमजन्यमदे सति । कस्मादेवमुच्यसे । यस्मान्महान्भवसि त्वम् ॥

यस्पतिर्वार्याणामसि रभ्रस्य चोदिता ।

इन्द्र स्तोतृणामविता वि वो मदे द्विषो नः पाह्यंहसो विवक्षसे ॥३॥

हे इन्द्र यस्त्वं पति स्वामी । वार्याणां वरणीयानां धनानाम् । असि भवसि । रभ्रस्य‡ संसिद्धस्य सम्यक्कारिणो यजमानस्य । कर्मसु चोदिता चोदयिता । धनदानेन नियोक्ता भवसि । स्तोतृणां चाविता सर्वतो रक्षिता भवसि । स त्वं । वि वो मदे युष्माकं सर्वेषामेव देवानां विविधे विशिष्टे वा सोमजन्यमदे सति । द्विषो द्वेष्टुस्सकाशात् । नः अस्मान् । पाहि रक्ष । अंहसः पापाश्च पाहि । कस्मादेवमुच्यसे । यस्माद्विवक्षसे महान् भवसि त्वं ॥

युवं शक्रा मायाविना समीची निरमंथतम् ।

विमदेन यदीकृता नासत्या निरमंथतम् ॥४॥

युवां । हे शक्रा शक्रौ । समर्थौ शत्रुवधादिकर्मकर्णाय । मायाविना प्रज्ञावन्तौ च । शत्रुवञ्चनकुशलौ वा । समीची संगते परस्परेण संयुक्ते अरणी । निरमन्थतं निर्मथितवन्तौ । अश्विनावध्वर्यूऽ इति ब्राह्मणेनोक्तत्वात् । कदा निर्मथितवन्तौ युवामुच्यते । विमदेन मया ।

* ० हवीर्यज्ञेऽथे०—कोशपाठः । † ददानि—कोशपाठः ।

‡ रभ्रस्य—ऋग्वेदपाठः । § ऐ० ब्रा० १ । १८ ॥

तृप्त्यर्थं । महांश्च [भ]वसि त्वं । महत्वाच्च सर्वमथ्यंते विविधैहविर्भि-
स्तर्प्यसं चेत्यर्थः ॥

त्वं नः सोम सुकतुर्वयोधेयाय जागृहि ।

क्षेत्रवित्तरो मनुषो वि वो मदे द्रुहो नः पाह्यहंसो विवक्षसे ॥८॥

हे सोम यस्त्वं । सुकतु स्सुव्रजतस्सुकर्मा वा । क्षेत्रवित्तरः ।
क्षि निवासगत्योरित्यस्य क्षेत्रं । क्षेत्रस्य स्थित्युत्पत्तिप्रलयकालेषु
जगतो निवासभूतस्य वा कारणात्मनो ऽतिशयेन वेत्ता च । स त्वन्नः
अस्मभ्यं । वयोधेयायान्नधेयाय । जागृहि यतस्वेत्यर्थः । किञ्च । मनुषो
मनुष्यात् । कीदृशात् । द्रुहः दोग्धु स्सकाशात् । नः अस्मान् । पाहि
रक्ष । अंहसः पापाच्च रक्ष । मः, किमर्थमेवं प्रार्थ्यसे । युष्माकं सर्वेषामेव
देवानां विविधसोमादिहविर्जन्यतृप्त्यर्थमित्यर्थः । महांश्च भवसि ॥

त्वं नो वृत्रहन्तमेन्द्रस्येन्दो शिवः सखा ।

यत्सीं हवन्ते समिथे वि वो मदे युध्यमानास्तोकसातौ विवक्षसे ॥९॥

हे इन्द्रो सोम । वृत्रस्य शत्रोरतिशयेन हन्तः । यस्त्वमिन्द्रस्य ।
शिवः सुखकरः । सखा । स त्वन्नः अस्माकं । रक्षिता भवति शेषः ।
कदा । यत् यदा । सीं सर्वतः । हवन्ते आह्वयन्ति युद्धार्थमस्मान् शत्रवः ।
युध्यमाना स्संप्रहरन्तः सन्तः । क । समिथे संग्रामे । कीदृशे । तोक-
सातौ । तोकमित्यपत्यनाम । षणु दाने इत्यस्योत्तरमपत्यमपि दीयते
यत्र हितैरित्यर्थः तत्र । महर्तात्यर्थः । [त]दा रक्षिता भव । कस्मिन्नि-
मित्ते । युष्माकं सर्वेषामेव देवानां विविधहविर्जन्यलक्षणे निमित्ते ।
रक्षितास्सतो ? यस्माद्युष्माकं यागं करिष्यामः । तस्मात् कारणात्
अस्मान् रक्षेत्यर्थः । महांश्च भवसित्वं । महतां युक्तं रक्षणं कर्तुं भक्तानां ॥

अयं घ स तुरो मद इन्द्रस्य वर्धत प्रियः ।

अयं कक्षीवतो महो वि वो मदे मतिं विप्रस्य वर्धयद्विवक्षसे ॥१०॥

अत्र तच्छब्दश्रुतेरेकवाक्यतायै यच्छब्दो ऽध्याहार्यः । यः सोम
इन्द्रस्यार्थाय । वर्धत मूजपर्वतादिप्रदेशवृद्धः । प्रियश्चन्द्रस्य । अयं घ
सः अयमेव सतः अयमेव स सोमो ऽस्माभिरभिषुत इन्द्रस्यार्थाय ।

कीदृशः । तुरः सर्वकार्येषु त्वरणशीलः । क्षिप्रकारीत्यर्थः । मदो मदक-
रश्चायं सोमः । कक्षीवत ऋषेः । कीदृशस्य । महो महतः । विप्रस्य
मेधाविनः । मतिं पञ्चां । वर्धयत् वर्धितवान् । कस्मिन् सति । युष्माकं
सर्वेषामेव देवानां विशिष्टे सोमजन्यमदे सति । य एवमतः अस्माक-
मपि मतिं वर्धयत्विति शेषः । उत्तरं प्रत्यक्षकृतत्वात् भिन्नं वाक्यं ।
सोम विवक्षसे महान् भवासि त्वं ॥

अयं विप्राय दाशुषे वाजां इयति गोमतः ।

अयं सप्तभ्य आ वरं वि वो मदे प्राधं श्रोणं च तारिपद्विवक्षसे ॥ १ ॥

अयं सोमः । विप्राय मेधाविने । दाशुषे हवींषि दत्तवते यज-
मानाय । वाजान् गोमतः । अन्नानि गोसहितानि । इयति गमयति
ददातीत्यर्थः । किञ्चायमेव सोमः । सप्त ऋत्विग्भ्यः । आ वरमाहुप-
सर्गश्रुतेर्हरतीति क्रियापदमध्याहार्यं । आहरति । वरं यजमानस्यार्थाय
वर हरणं ? दानस्य च तत् भावे भावात् । किञ्च । युष्माकं सर्वेषामेव
देवानां विशिष्टसोमजन्यमदे सति प्रातस्सन् । अन्धं चक्षुर्विकलमृषिं
दीर्घतमसमन्यं वा । श्रोणञ्च बधिरञ्चेत्यर्थः । प्र तारिपत् सर्वप्रकारया
वृद्ध्या प्रकर्षेण वर्द्धितवानित्यर्थः । प्रत्यक्षकृतत्वादेव पूर्ववदुत्तरं भिन्नं
वाक्यं । हे सोम महान् भवासि सर्वतस्त्वं तदधीजगत्स्थिते ? ॥

[पङ्क्तिं सूक्तम्]

उत्तरं सूक्तं नवर्चमैन्द्रं पौष्णं । वासुक्रो वसुकृद्दश ॥

प्र ह्यच्छा मनीषाः स्पार्हा यन्ति नियुतः ।

प्र दस्त्रा नियुद्रथः पूषा अविष्टु माहिनः ॥ १ ॥

हि यस्मात् । प्र यन्ति गच्छन्ति । किमर्थं । अच्छ गुणग्रहण-
द्वारेण पूषणमाप्तुं । मनीषाः वाचस्तुतिलक्षणाः । कीदृश्यः । स्पार्हा
सर्वगुणापेतत्वात् स्पृहणीयाः । नियुतः नियमनाद्वा नियोजनाद्वा ।*
अस्माभिर्भिष्यताः नियुक्ता वा । उच्चारिता इत्यर्थः । एतज्ज्ञात्वोपकारं
प्रत्युपकारार्थं । दस्त्रा दसीदं सन†

* निरुक्तं ५ । २८ ॥

† अस्य मन्त्रस्यावशिष्टं भाष्यं कोणे नास्ति ।

उत्तरमन्त्रस्य प्रतीकमपि लेखकेन न लिपीकृतम् ।

त्वमपि । अधाथ त्वद्यागकरणानन्तरं परिकृष्टस्सन् । मृळा नः । सुखाय भव । नः अस्माकं । अभि चिद्वधात् आभिमुख्येन स्थित्वा शब्वादि-
वधाच्च पालयास्मानिति शेषः । किमिव । पितेव सूनवे । यथा पिता पुत्रस्यार्थाय तैस्तैरुपायै स्सुखो भवति पालयति च सर्वस्मात् पुत्रं एवं । किमर्थं सुखयानि पाळयामि च त्वां । उच्यते । युष्माकं सर्वेषामेव देवानां विविधे सोमजन्यमदे पुनः पुनः कर्तव्यत्वेन निमित्तभूते यस्मात्त्वया सुसुख्यमान स्सुपाद्यमानश्च पुनः पुनः सोम-
यागं युष्मदर्थं करोमीति । तस्मात् कारणान्मां सुखय सर्वतः पाळय चेत्यर्थः । कस्मादेवमुच्यसे । यस्मान्महान्भवसि त्वं । महान्तश्च भक्तान् सुखयन्ति पाळयन्ति [च] ॥

समु प्रयन्ति धीतयः सर्गासोऽवताँ इव ।

क्रतुं नः सोम जीवसे वि वो मदे धारया चमसाँ इव विवक्षसे ॥४॥

समु प्र । उकारः पदपूरणः । सं प्र यन्ति संभूय प्रकृष्टया गत्या गच्छन्ति त्वां प्रति । धीतयः अस्मदीया स्तुतयः । देवतागुणान्धारयन्ति गृह्णन्तीति । धीतय स्तुतयः । किमिव सं प्र यन्ति । सर्गासो ऽवत इव ।*
विस्मज्यन्ते उदकपानार्थमादानार्थं वेति सर्गाः । गोसंघा घटिकासंघा वा । अवत इति कूपनाम ।† यथा सर्गा गोसंघा घटिकासंघा वा उदकपा-
नार्थमादानार्थं वाऽवतान् कूपान् प्रति संभूय प्रकृष्टया गत्या गच्छन्ति एवं एतज्ज्ञात्वा । क्रतुं यागकर्म प्रतिष्ठां वा कर्तारं वा कर्मणामन्तर-
पुरुषः । नः अस्माकं । जीवसे चिरञ्जीवनाय । हे सोम । धारय महता-
दरेण स्थापय मयि । किमिव । वि वो मदे चमसानिव । यथा युष्माकं सर्वेषामेव देवानां विविधसोमजन्यमदे कर्तव्यत्वेन निमित्तभूते चमसा-
नध्वर्युर्हविर्विधाने महता यत्नेन धारयत्येवं । कस्मादेवमुच्यसे । यस्मान् महान् भवसि त्वं ॥

तव त्ये सोम शक्तिभिर्निकामासो व्युष्विरे ।

गृत्सस्य धीरास्तवसो वि वो मदे व्रजं गोमन्तमश्विनं विवक्षसे ॥५॥

हे सोम । तव गृत्सस्य‡ मेधाविनः । तवसः महतोऽर्थाय ये मम यजमानस्य स्वभूता क्रात्विजः । निकामासो दृष्टादृष्टफले नियतकामाः ।

* सर्गासो वसत इव—कोशपाठः । † निघण्टुः ३ । २३ ॥ ‡ गृत्सस्य—कोशपाठः ॥

धीरा मेधाविनः [स]म्यकारिण इत्यर्थः । इत्येते शक्तिभि र्यागकर्मभि-
स्सह व्यृण्विरे विविधा स्तुतीर्गमयन्ति प्रेरयन्ति कुर्वन्तीत्यर्थः ।
एतज्ज्ञात्वा व्रजं । व्रजन्त्यत्रेति व्रजं गोष्ठमन्दिरा? चात्र सामर्थ्यादुच्यते । तं
गोमन्तं गोसहितं । अश्विनमश्वसहितं चास्मभ्यं देहीति शेषः । किमर्थं ।
गुष्माकं सर्वेषामेव देवानां विविधे सोमजन्यमदे पुनः [पुनः] कर्तव्य-
त्वेन निमित्तभूते । कस्मादेवमुच्यसे । यस्मान्महान्भवसि त्वं ॥

पशुं नः सोम रक्षसि पुरुत्रा विष्टितं जगत् ।

समाकृणोषि जीवसे वि वो मदे विश्वा संपश्यन्भुवना विवक्षसे ॥६॥

हे सोम । पशुं देवयागार्थमुपाकृतं नः अस्माकं स्वभूतं । रक्षसि
सर्वतः पाळयसि त्वं । न केवलं पशुं किं तर्हि । पुरुत्रा बहुधा सुर-नर-
तिर्यग्योन्यादिभावेन । विष्टितमवास्थितं । जगच्च पाळयसि सर्वतः ।
किञ्च समाकृणोषि समाकरोषि । जगतो वृत्तिञ्च विदधासीत्यर्थः ।
किमर्थं । जीवसे जीवनाय । कथं वृत्तिं विदधासि । उच्यते । विश्वा
संपश्यन् भुवना । सर्वाणि भूतानि समं पश्यन् यथार्हं विदधासीत्यर्थः ।
किमर्थमेतत् सर्वं यथोक्तं करोषि । उच्यते । वि वो मदे । गुष्माकं
सर्वेषामेव देवानां विविधहविर्जन्यतृप्त्यर्थं । उक्तञ्च—इतः प्रदानमुत
देवा उप जीवन्ति अमुतः प्रदानं मनुष्या इति ।* विवक्षसे महान्भवसि
त्वं । उचितञ्च महतामेतत् यथोक्तं ॥

त्वं नः सोम विश्वतो गोपा अदाभ्यो भव ।

सेध राजन्नप सिधो वि वो मदे मा नो दुःशंस ईशता विवक्षसे ॥७॥

हे सोम । यस्त्वमदाभ्यः† केनचिदप्यहिंस्यः । स त्वं । नः अस्माकं ।
विश्वतः सर्वतः । गोपाः रक्षिता भव । किञ्च । हे राजन् सर्वस्य स्वामिन्
अप सेधापगमयास्मेत्तः अपजहि वा । सिधः सेधितृन् अस्माकम-
पक्षपयितृन् हन्तृन्वा । मा च । नः अस्माकं । दुःशंसः दुश्चरितानां विद्य-
मानानामविद्यमानानाञ्च शंसिता प्रख्यापयिता । ईशत ईशिता भूत ।
तव प्रसादादस्माकमपक्ता मा भूत् कश्चिदित्यर्थः । किमर्थमेतत्सर्वं
प्रार्थ्यसे । वि वो मदे । गुष्माकं सर्वेषामेव देवानां विविधसोमजन्य-

यत् यदा । ईळितौ स्तुतौ । नासत्या नासत्यनामानौ युवां । निरमन्थतं
निर्मथितवन्तां स्थो युवां ॥

विश्वे देवा अकृपन्त समीच्योर्निष्पतन्त्योः ।

नासत्यावब्रवन्देवाः पुनरा वहतादिति ॥५॥

विश्वे देवाः सर्वे देवा इन्द्रादयः । अकृपन्त युवामश्विनौ
स्तुवन्तः । कदा उच्यते । समीच्योर्निष्पतन्त्योः । यस्य च भावेन भाष-
लक्षणम् ।* इत्येषा सप्तमी । संगतयोः अग्निं निर्मन्थनकाले परस्परेण
संयुक्तयोररण्योः । अग्निचूर्णरूपेण नीचैस्तीर्थैरनपतन्त्योः । अरण्योः
निष्पतनक्रियया स्तुतिक्रिया लक्ष्यते । यदा युवामरणीश्यामग्निं निर्म-
थितवन्तौ तदा विश्वे देवा युवां स्तुतवन्त इत्यर्थः । किञ्च । नासत्यौ
युवामब्रुवन्नक्तवन्तौ देवाः । किमिति । पुनरा वहतादिति । पुनः
पुनरीदृशानि कर्माणि जगत्स्थितिहेतुभूतकर्माणि आभिमुख्येन स्थित्वा
वहतमन्तं प्रापयतं निर्वर्तयतं कुरुतमित्यर्थः ॥

मधुमन्मे परायणं मधुमत्पुनरायनम् ।

ता नो देवा देवतया युवं मधुमतस्कृतम् ॥६॥

मधुमत् मध्वित्यत्र रसविशेष उच्यते । तेन चात्र तद्रता प्रीति-
लक्ष्यते । युवयोः प्रसादान्मधुमदस्त्विति शेषः । प्रीतियुक्तमस्त्वित्यर्थः ।
मे मम । परायणं परागमनं । योगक्षेमाद्यर्थं गृहाद् बहिर्गमनमित्यर्थः ।
मधुमत् प्रीतियुक्तमेवास्तु । पुनरायनं गृहान् प्रति आगमनम् । अपि
किञ्च ता । तो यौ युवां सदा भक्तानां अनुग्रहीतारौ । युवं युवां । हे
देवा देवौ । नः अस्मान् । मधुमतः सदा प्रीतियुक्त[ान्] । कृतं कुरुतं ।
तेन देवतया देवत्वेनाणिमादिदैवतैश्वर्ययोगादित्यर्थः ॥

[पञ्चविंशं सूक्तम्]

उत्तरं सौम्यमेकादशर्चं ।

भद्रं नो अपि वातय मनो दक्षमुत क्रतुम् ।

अधा ते सख्ये अन्धसो वि वो मदे रणन्गावो न यवसे विवक्षसे ॥१॥

* पाणि० २ । ३ । ३७ ॥

† मोक्षमूलर सम्पादिते सायणभाष्ये —स्थित्वावहतं—इति पाठः ।

ह सोम । भद्रं कल्याणं । शुभसंकल्पलक्षणं । नः अस्माक-
सम्बन्धिनः । वातय गमनाय प्रापय । शुभसंकल्पमस्माकं मनः कुर्वि-
त्यर्थः । अपि दक्षं । दक्षवृद्धौ । अस्माकं दक्षवृद्धं सर्वव्यापिनमन्तरात्मान-
मपि । भद्रं शुभकारित्वलक्षणं कुर्वित्यर्थः । उत क्रतुं अस्माकं बुद्धिमपि
भद्रं शुभाध्यवसायलक्षणं प्रापय । शुभाध्यवसायिनं कुर्वित्यर्थः । एत-
स्मिन् यथेक्ते सर्वस्मिन् कृते सति । अथ अथ । ते तव सोमस्य
सम्बन्धिनि । सख्ये सखिकर्मणि स्तुत्यस्तोतृत्वज्यत्वयष्टृत्वलक्षणे ।
रात्रि रमामहे । प्रीतिं कुर्म इत्यर्थः । किमिव । गावो न यवसे । यथा
गावः यवसे घ्रासे रमन्ते प्रीतिं कुर्वन्त्येवं । किमर्थं त्वद्यागलक्षणे सख्ये ।
अन्धसोऽपि वि वो मदे सोमाख्यस्याग्नस्य जन्यत्वेन सम्बन्धिनि
युष्माकं सर्वेषामेव देवानां विविधे मदे निमित्ते । कस्मादेवमुच्यसे ।
यस्माद्विवक्षसे महान्भवसि । महान्तश्चाभ्यर्थिताश्शूरा भवन्ति ॥

हृदिस्पृशस्त आसते विश्वेषु सोम धामसु ।

अथा कामा इमे मम वि वो मदे वि तिष्ठन्ते वसूयवो विवक्षसे ॥२॥

हे सोम । ते तव । हृदिस्पृशः हृदयस्य बुद्धे स्तुतिभिः स्रष्टार-
सन्तः । आसन्ति तिष्ठन्ति ऋत्विजः । विश्वेषु सर्वेषु । धामसु स्वेषु
स्थानेषु स्तुवन्तस्तिष्ठन्तीत्यर्थः । तेषु स्वस्थानेषु स्थित्वा त्वां स्तुवन् ।
अथ अथ । कामाः अभिलाषाः । इमे मम हृदयादिति शेषः । वि
तिष्ठन्ते उत्तिष्ठन्ति । किं विशिष्टाः । वसूयवो च सुकामाः धनमिच्छन्तः ।
किमर्थं । युष्माकं सर्वेषामेव देवानां सोमजन्यविविधमदे निमित्ते ।
सोमयागार्थमित्यर्थः । कस्मादेववेक्त्या ? देवयागार्थं धनं प्रार्थयते ।
यस्माद्विवक्षसे महान् त्वं भवसि । महान्तश्च परंगितज्ञा भवन्ति ।
अभ्यर्थिताः शूराश्च ॥

उत व्रतानि सोम ते प्राहं मिनामि पाक्या ।

अथा पितेव सूनवे वि वो मदे मृळा नो अभि चिद्वधाद्वित्रक्षसे ॥३॥

उतापि । व्रतानि यागकर्माणि । हे सोम । ते त्वदर्थमहं । प्र
मिनामि प्रहिणस्मि प्रकषेण [करो]मि । सदा पाक्या परिपक्या सर्वार्थ-
दर्शिन्या प्रज्ञया । अथवा व्रतविशेषणमेतत् । पाक्यानि परिनिष्ठितानि

यस्य त्यन्महित्वं वाताप्यमयं जनः ।

विप्रं आ वंसद्वीतिभिश्चिकेत सुष्टुतीनाम् ॥ २ ॥

वाताप्यमुदकमण्डले वृष्ट्यर्थं संहृतं परिपक्वं अयं यजमानजनः ।
कीदृशः । विप्रो मेधावी । आ वंसन्मर्यादया संभजते उपजीवति । यस्य
च पूषणोऽर्थाय । धीतिभि र्यागकर्मभिस्सह । चिकेत जानाति ।
सुष्टुतीनां करणमिति शेषः । यागकर्माणि स्तुतीश्च सम्यक्करोतीत्यर्थः ॥

स वेद सुष्टुतीनामिन्दुर्न पूषा वृषा ।

अभि प्सुरः प्रुषायति व्रजं न आ प्रुषायति ॥ ३ ॥

स उक्त गुणः । पूषा । वेद जानाति । सुष्टुतीनां शोभनस्तुतीनां
स्वरूपमिति शेषः । किञ्च । इन्दुर्न चन्द्र इव । पूषा वृषा वर्षिता । प्सुरः
वृष्टिरूपम् । अभि प्रुषायति मर्यादया सिञ्चति । अभिरक्षति । वर्षती-
त्यर्थः । कथमुच्यते । व्रजं मेघं । नः अस्मदर्थम् । आ प्रुषायति मर्यादया
वृष्ट्युदकं सेचयति । विद्युद्रूपेण स्थित्वाथवा व्रजं सामर्थ्यात् गोस-
हितं गोष्ठं वा प्रुषायति मर्यादया सिञ्चति । ददातीत्यर्थः ॥

मंसीमहि त्वा वयमस्माकं देव पूषन् ।

मतीनां च साधनं विप्राणां चाधवम् ॥ ४ ॥

मंसीमहि । मन्यतिरर्चतिकर्मा । * अत्र स्तुत्यर्थः । हे देव पूषन् ।
त्वा वयं मंसीमहि स्तूयामहे इत्याशास्महे । कीदृशं । अस्माकं मतीनां
च प्रज्ञानाञ्च शब्दादन्यस्य चेप्सितार्थस्य । साधनं साधयितारं दातार-
मित्यर्थः । विप्राणां मेधाविनां त्वन्येषामपि । आ धवं परिचर्यात्यादरेण
कंपयितारं ॥

प्रत्यर्धिर्यज्ञानामश्वहयो रथानाम् ।

ऋषिः स यो मनुहितो विप्रस्य यावयत्सखः ॥ ५ ॥

प्रत्यर्द्धिः । ऋधु वृद्धौ । प्रत्यर्धयिता धनदानेनाह । भावप्रति-
पत्या च संवर्धयिता यज्ञानामथवा यज्ञानां संवर्धयितः । प्रत्यर्धो-

ऽस्यास्तौति प्रत्यर्थिः । अश्वहयः । हयतिर्गत्यर्थः । रथानां संबन्धिभि-
 रश्वैर्गमनशीलः । अश्वयुक्तेन रथेन सदा गन्तेत्यर्थः । ऋषिर्द्रष्टा च ।
 सर्वस्य लोकपालत्वात् प्रत्यवेक्षिता चेत्यर्थः । स पूषा । यः । कीदृशः ।
 मनुर्हितः य इमं ? मनुष्यहितः । विप्रस्य मेधाविनश्च होतुः । यवयत्-
 सखः । यवाश्चासौ सखा चेति या पयि...। चापनेता उपद्रवाणां
 सखिभूतश्चेत्यर्थः ॥

आधीषमाणायाः पतिः शुचायाश्च शुचस्य च ।

वासोवायोऽवीनामा वासांसि मर्मृजत् ॥ ६ ॥

आधीषमाणायाः पतिः । स्वात्मन्याधीयमानाया स्तुतेराहुतेर्वा
 पति स्वामी । शुचायास्सर्वस्यादीप्तेश्च । शुचस्य च दीतस्य च सर्वस्य
 पतिः पूषा । वासोवायः अवीनामुरणानां सम्बन्धिनां वाससां दशा-
 पवित्रादीनाश्च वता ? च पूषा प्रकाशोष्णाभ्यामनुगृह्णन् । वासांसि
 वस्त्राणि च रजकशोभ्यानि । मर्मृजन् मर्यादया शोधयति पूर्वोक्तेनैव
 न्यायेन ॥

इनो वाजानां पतिरिनः पुष्टीनां सखा ।

प्र श्मश्रु हर्यतो दूधोद्वि वृथा यो अदाभ्यः ॥ ७ ॥

यः पूषा अदाभ्यो ऽर्हिस्यस्स । इन ईश्वरस्सर्वस्य वाजानां च ।
 पति स्वामी । इनः ईश्वरः । पुष्टीनां सर्वेषां प्राणिनां पोषणानां करणे ।
 सखा सखिभूतश्च सर्वस्योपकारित्वात् । किञ्च । हर्यतः कामयमानस्य
 भक्तत्वात् सुप्रतीकस्य यजमानस्य । षष्ठीश्रुते स्वभूतं सोमं पिबन्निति
 शेषः । श्मश्रुर्विवृथा प्र.....धोत् अधूनोत् विविधं प्रकर्षेण यत्नेन
 कंपयति ॥

आ ते रथस्य पूषन्नजा धुरं ववृत्युः ।

विश्वस्यार्थिनः सखा सनोजा अनपच्युतः ॥ ८ ॥

आ ते रथस्य । विश्वस्य हे पूषन् यस्त्वं विश्वस्यार्थिनो याचकस्य
 सखेप्सितार्थप्रदातृत्वात् सखिभूतः । सनोजाश्चिरजातंश्चानपच्युत
 स्वाधिकारादनपगतश्च तस्य । ते तव स्वभूतस्य । रथस्य धुरं । हे पूषन् ।
 अजजातियुक्ता अश्वाः । आ ववृत्युरावर्तयन्ति वहन्तीत्यर्थः ॥

अस्माकमूर्जा रथं पूषा अविष्टु माहिनः ।

भुवद्वाजानां वृध इमं नः शृणवद्ववम् ॥ ९ ॥

अस्माकं स्वभूतं । रथं ईहितारं देवान् प्रति परिसमार्तिं वा गन्तारं यज्ञहविर्धानशकटयोः । ऊर्जा स्वबलेनाग्नेन रसेन वा हविराख्येन लब्धव्यत्वेन भोक्तव्यत्वेन च निमित्तभूतेन पूषा । अविष्टु अवतु रक्षतु । माहिनो महान् । भुवत् भवतु च । वाजानामघ्नानां । वृधः वर्धयिता तदर्थश्च । इमं । नः अस्माकं । शृणवन् शृणोतु । हवा महाह्वानं ॥

[सप्तविंशं सूक्तम्]

उत्तरं सूक्तमसत्सु मे जरितस्सः चतुर्विंशत्यृचमैन्द्रमिन्द्रपुत्रो वासुक्रो ददर्श । वासुकेषु सूक्तेषु बाहुल्येनेन्द्रस्य स्तुतिः । स्तोतुमुद्यतं स्वपुत्रमृषिं वसुक्रं संबोध्य स्वसामर्थ्यं* कथयतीन्द्रः । विज्ञातदेवता-स्वरूपो येन सुखं स्तोष्यतीति । अथवा कार्यकारणयोरेकत्वोपचारात्--आत्मा वै पुत्र नामासि इति वचनाच्च । *इन्द्ररूपेणावस्थितो वसुक्र आत्मानं स्तौति क्वचित् क्वचिन्मन्त्रे । क्वचिदिन्द्रं भेदेन ॥

असत्सु मे जरितः साभिवेगो यत्सुन्वते यजमानाय शिक्षम् ।

अनाशीर्दामहमस्मि प्रहन्ता सत्यध्वृतं वृजिनायतमाभुम् ॥ ११ ॥

हे जरित स्तोतः । *असदस्ति विद्यते । [मे]ममेन्द्रस्य । सुशोभन ऊर्जितः । स अभिवेगः । ओविजी भयचलनयोः । अर्थिनं प्रति मनसोऽभिचलनमभिगमनं वृत्तिविशेषः । यत् येन वेगेन मनोवृत्त्या । सुन्वते मदर्थं सोमाभिषर्षं कुर्वते । यजमानाय यज्वने । शिक्षं ददामि प्रार्थितमर्थं । किञ्चानाशीः [दां । आशीः] प्रार्थनोच्यतेऽन्यत्र । इह सामर्थ्यात् प्रार्थितं हविरुच्यते । प्रार्थितं हविर्मह्यमददत्तमधिकृतं पुरुषं । अथवाशीरिति सोमाधिभ्रयणं दध्युच्यते । तस्य दातारमसोमयाजिनमित्यर्थः । अहमस्मि भवामि । प्रहन्ता प्रकर्षेण हिंसिता । सत्यध्वृतं । ध्वरति हिंसार्थः । सत्यस्य च हिंसितारमनृतवादिनश्चेत्यर्थः । वृजिनायतं कुटिलं च कर्तुमिच्छन्तं । परवञ्चनपरश्चेत्यर्थः । आहुर्महान्तमपि हिंसितास्म्यहम् ॥

*इतोऽनन्तरं-इन्द्ररूपेण-इत्यारभ्य-स्तोतः तस्मिन्-इत्यन्तो लेखकप्रमादाद् उत्तरस्थलस्थः पाठोऽत्र लिखितः । † श० ब्रा० १४ । ९ । ४ । २६ ।

यदीदहं युधये संनयान्यदेवयून्तन्वा३ शूशुजानान् ।

अमा ते तुम्रं वृषभं पचानि तीव्रं सुतं पंचदशं नि पिंचम्॥२॥

इच्छद् एवार्थः । उत्तरार्धस्यादावहं शब्देन सह संबन्धयितव्यः । यदि यदाहं । युधये युद्धार्थं । सन्नयानि अदेवयून् देवान् यष्टुमनिच्छतः देवशत्रुनयज्वनः । तन्वा स्वशरीरेण । शूशुजानान् । शुचेश्वकारस्य जकारश्छान्दसः । शोशुचानानात्मभरित्वात् पुष्ट्या दीप्त्या च युक्तान् पुष्टानित्यर्थः । तदाहमेव अव अमा आत्मना हेतुकर्तृत्वेन यजमानं वाधिष्ठाय । ते तव यजमानस्य स्वभूतं । तुम्रं पीवानं । वृषभं । धेनुर्वृषभ इति श्रुतेः । धेनुं गां । पचानि मदर्थं पचामीति । प्रापदुरसं । सुतमभिषुतं । पञ्चदशं सोमं पूर्वपक्षापरपक्षसंबन्धिपञ्चदशसंख्यायुक्तितिसंबन्धेन वर्णवृद्धिहासयोगात् पञ्चदशस्सोमः । तं च मदर्थमहं निषिञ्चं दशापवित्रे द्रोणकलशे चमसपात्रे वा । सिञ्चामि प्रक्षिपामीत्यर्थः ॥

नाहं तं वेद य इति ब्रवीत्यदेवयून्तसमरणे जघन्वान् ।

यदाव्याख्यत्समरणमृधावदादिद्ध मे वृषभा प्र ब्रुवन्ति ॥३॥

मद्वयातिरिक्तं पुरुषमहन्न वेद जानामि । यः पुरुष इति एवं ब्रवीति वक्ति । अदेवयून् देवानकामयमानान्देवद्विषोऽसुरादीन् समरणे संग्रामे । जघन्वान् हतवानहमिति । मत्तोऽन्यस्संग्रामे शत्रूणां हन्तानास्तीत्यर्थः । किञ्च । यदा यस्मिन् काले । अवाख्यत् । उत्तमस्य स्थाने* प्रथमः । यदावाख्यत् अवाकृत्य न्यक्कृत्यम्भृतवत् पश्यामि । समरणं संग्रामं । कीदृशं ऋधावत् । द्वितीयाया लुगत्र द्रष्टव्यः । ऋधावन्तं हिंसावन्तं परस्परमतिक्रामित्यर्थः । आत् तदा । इद्ध इति पदपूरणौ । मे मम स्वभूता । वृषभकर्माणि दर्पितवृषभस्येव विक्रान्तानि शत्रुबध्वन्ति निर्भयंचेष्टितानि । प्रब्रुवन्ति प्रकथयन्ति विद्वत्संघाः वर्णयन्ति ॥

यदज्ञातेषु वृजनेष्वासं विश्वे सतो मघवानो म आसन् ।

जिनामि वेत्क्षेम आ सन्तमाभुं प्र तं क्षिणां पर्वते पादगृह्य ॥४॥

शरीरशास्त्रास्त्रबलतः परिमाणतश्चापरिज्ञातेषु । वृजनेषु

* इतोऽनन्तरं—देवद्विषो—इत्यारभ्यस्थाने—इतिपर्यन्तः पाठः लेखकप्रमादात् पुनर्लिखितः ।

संग्रामेषु । आसं उपविशामि युद्धार्थमुपतिष्ठामीत्यर्थः । तदा । विश्वे सर्वे । सतो मां प्रति प्राप्ताः । मघवानः हविर्धनेन तपोधनेन च धनवन्त ऋषयः । मे ममेन्द्रस्य समीपे । आसन्नुपविशन्ति वीर्यवृद्ध्यर्थमास्तु-
वन्तस्तिष्ठन्तीत्यर्थः । किञ्च । जिनामि वा जानाम्येव नात्र संशयः । इति पदपूरणः । क्षेमे जगत्पालननिमित्ते । आ सन्तं । आङ्ग्राभीत्येतस्य स्थाने । सर्वमभिभवन्तमित्यर्थः । आभुं महान्तं शत्रुं यस्तु महतः न्यूनं । तं प्र क्षिणां प्रहिनस्मि प्रक्षिपामि । पर्वते गिरौ । पादगृह्ण पादे गृहीत्वा ॥

न वा उ मां वृजने वारयन्ते न पर्वतासो यदहं मनस्ये ।

मम स्वनात्कृधुकर्णो भयात् एवेदनु द्यून्किरणः समेजात् ॥५॥

न मामिन्द्रं । वृजने संग्रामे । युद्धार्थमुपस्थितं सन्तं । वारयन्ते निवारयतुं शक्नुवन्ति शत्रवः । नापि पर्वतासः हिमवदादयो गिरयः अतिभाक्षमाः । यत् कर्माहं । मनस्ये मनसा कर्तुमिच्छामि तत् कर्म मनसाप्युद्वाष्टाञ्चन्-
यितुं न शक्नुवन्तीत्यर्थः । किञ्च । ममेन्द्रस्य । स्वनात् । स्तनिकशब्दात् । संग्रामकाले हुंकारशब्दाद्वा । कृधुकर्णो नामासुरोऽथवा कृधुकर्णो मन्द-
श्रवणेन्द्रियः । बधिर स्थावरपिपीलिकपुत्तिकादिरपि । भयात् बिभेति । किञ्च । एव इत् एवमेव । कृधुकर्णवन्मम भयादनु द्यून् प्रतिदिनमित्यर्थः ।
किरणः । अन्तर्णीतमत्वर्थमेतत् पदं । किरणवान् रश्मिवानादित्यः । समेजात् सम्यक् कपते चलति । नियमेन प्रयातीत्यर्थः ॥

दर्शन्वत्र शृतपाँ अनिन्द्रान्बाहुक्षदः शरवे पत्यमानान् ।

घृषुं वा ये निनिदुः सखायमघ्यू न्वेषु पवयो ववृत्युः ॥६॥

दर्श अवश्यमहं पुनः दृष्टवानस्मीत्यर्थः । अत्रास्मिञ्जगति । शृतपान् शृतस्य पकस्य सोमादिकस्य हविषः अपहृत्य पातृन् । अनिन्द्रान् इन्द्रेणेश्वरेण मया वर्जिताननीश्वरान्वा । बाहुक्षदः महा बलत्वादायुधेन विना बाहुभ्यामेव हिंसितृन् । शरवे शरुशरः । तृतीयार्थे चतुर्थी । मदीयेन शरेण । नु क्षिप्रं । पत्यमानात् पास्यमानात् असुरान् । किञ्च । घृषुं वा । समुच्चयार्थोऽत्र वा शब्दः । महान्तञ्च मां । ये सुरा[न] नि[निदुः]निन्दन्ति । सखायं भक्तानां सखिषत् प्रियहितस्य

कर्तारं । अधि उ नु एषु । अधीत्युपरिभावे । उ इति पदपूरणः । नु इति
क्षिप्रार्थः । ववृत्युरित्येतेन संबन्धयितव्यः । अधि एषाभिन्निन्दितृणामुपरि
पवयः । पविरिति वज्रनाम । * बहुवचनसामर्थ्याद्ब्रज्जादीन्यायुधानीत्यर्थः ।
नु क्षिप्रं । ववृत्युर्वर्तन्ते पतन्तीत्यर्थः ॥

अभूर्वौक्षीर्व्यु? आयुरानङ्गर्षन्नु पूर्वो अपरो नु दर्षत् ।

द्वे पवस्ते परि तं न भूतो यो अस्य पारे रजसो विवेष ॥७॥

अभूर्वौक्षिः । मध्यमपुरुषेण प्रथमपुरुषेण च इन्द्रस्योच्यमानत्वा-
दनयस्त्रेन्द्रं? स्तौति वसुकः । अभूः उ औक्षीः । उ इत्ययमेवार्थः । औक्षि-
रित्युमात्तत्वात्नामपदमेतत् । हे इन्द्र अभूः भवसि । त्वमेव । औक्षिः
उक्षिता सेक्ता वृष्टेः क्षरिता वर्षिता त्वमेव भवसि नान्य इत्यर्थः ।
किञ्च । वि आयुः आनद् । मध्यमपुरुषेण प्रक्रान्तत्वादेकवाक्यतायै
युष्मच्छब्देन समानार्थो भवच्छब्दः । सर्वत्रानडित्यादौ परोक्षनिर्देशे
प्रत्यक्षीकरणार्थमध्याहर्तव्यः । वि इति वैविध्ये । उ इति चार्थः । आयुरिति
जीवितमुच्यते । आनडिति व्याप्तिकर्मा ।† विविधश्चायुर्भवानिन्द्रः
प्राप्नोति । आ महाभूतसंग्रवाच्च जीवतीत्यर्थः । दर्षत् नु । ह विदारणे ।
सिन्धुलं । नु इति क्षिप्रार्थः । शत्रुं वज्रेण विदारयति च क्षिप्रं भवानिन्द्रः ।
पूर्वः जगत्स्थितेरिन्द्राधीनत्वात्सर्वस्माज्जगतः पूर्वजातश्च । भवानिन्द्र
इत्यर्थः । अपरः नु दर्षत् । अपर शब्दोऽन्यवचनः । नु इति प्रतिषेधः ।
अन्यो न विदारयिता भवन्तमिन्द्रं भवानेव सर्वे शत्रुजातं हिनस्तीत्यर्थः ।
किञ्च । यो भवानिन्द्र अस्य त्रैलोक्यस्य । पारे परतः परमसूक्ष्मवायुरूपेण
समष्टिव्यष्टिसृष्टिकारणात्मना स्थित्वेति शेषः । विवेष व्याप्नोति सर्वतः ।
तं भवन्तमिन्द्रं न परिभूतः अभिभवितुं न शक्नुत इत्यर्थः ॥ द्वे अविके
सामर्थ्याद् द्यावापृथिव्यौ । कीदृश्यौ । पवस्ते । पृं गतावित्यस्य धातो-
रौणादिके अस्तप्रत्यये परतः ॥

गावो यवं प्रयुता अर्यो अक्षन्ता अपश्यं सहगोपाश्चरंतीः ।

हवा इदर्यो अभितः समायन्कियदासु स्वपत्तिश्छंदयाते ॥८॥

यवं वयसी हीदं सर्वं प्रतिष्ठितं यच्च प्राणिति यच्च न ।* इति वचनात् सर्वस्य जगतः स्थितिहेतुभूता या गावः । यवं मद्बृष्टिजनित-यवादिघासमित्यर्थः । भक्षयन्तीति परया प्रीत्या दृश्यमानाश्च । ता गावः । हवा वाहनदोहनार्थं आह्वानार्हाः । इदिति पदपूरणः । अर्यस्याधिकारं प्रत्यगन्ध्यः । अभितः सर्वतः । सर्वाभ्यो दिग्भ्य इत्यर्थः । सं आयन् । समित्येकीभावे ।† एकीभूय यूथशः आगच्छन्त्यः । हन्यहनि ? ग्रहात् प्रतिवृत्तास्सत्यः आगतास्वासु गोषु । कियदपि क्षीरं यथा सुरुपं । स्वपतिः स्वासां स्वासां गवां स्वामी । छन्दयाते दोग्धुं कामयते । मदर्थं दोग्धीत्यर्थः । इन्द्राय गाव आशिरं दुहे वज्रिणे मधु । यत्सीमुपहरे विदत् ।‡ इति वचनात् । अथवा गावः स्वाधिकारं प्रतिगन्ध्यः प्रजा ब्राह्मणाद्याः । यवं मद्बृष्टिजनितं यवाद्यन्नं । प्रयुताः प्रमिश्रिताः परस्परं सहभूताः । अक्षन् अदन्ति । ताः गवाख्याः । अहमर्यः सर्वस्य स्वामी । अवश्यं परया प्रीत्या पश्यामि । सहगोपाः प्रजापावन-प्रजापतिना सहिताः । चरन्तीः मद्बृष्टिजनितयवाद्यन्नं भक्षयन्ति । मया परया प्रीत्या दृश्यमानाश्च गोसंज्ञाः प्रजा आह्वातव्याः मत् परिचर्यार्थ-मभित्वात् प्रजीविनस्य मामेवेश्वरमाराधयन्तीत्यर्थः । कियदपि स्तुति-जातं हविर्जातञ्च । आसु प्रजासु स्थितं । स्वपति आत्मीयपतिः । प्रजापतिः । छन्दयाते कामयते । प्रार्थनया वात्र कपूर्वको लाभो लक्ष्यते । अतिस्तोकं लभते इत्यर्थः ॥

सं यद्वयं यवसादो जनानामहं यवाद उर्वज्रे अन्तः ।

अत्रा युक्तोऽवसातारमिच्छादथो अयुक्तं युनजद्ववन्वान् ॥९॥

पुरुष एवेदं सर्वं ।§ सर्वं खल्विदं ब्रह्म ।॥ इत्यादि वचनात् कारणात्मनः सर्वात्मकत्वात् अहमेव सम्यक् ज्ञानयोगात् कारणात्म-रूपेण स्थित्वा स्थावरजंगमलक्षणं यद्यद्विपाश्चतुष्पादादिकञ्च सर्वमुत्पादयामि इति कारणात्मरूपेणात्मानमिन्द्र स्तौति । जनानां सर्वप्राणिनां । यदत्तव्यं यवसं यवाद्यन्नञ्च तस्य सर्वस्य यवसस्य

* शतपथ० १४ । ४ । ३ । १ ॥

† निरुक्तं १ । ३ ॥

‡ ऋ० ८ । ६९ । ६ ॥

§ ऋ० १० । ९० । २ ॥

॥ छान्दो० उप० ३ । १४ । १ ॥

यवाद्यन्नस्य च वयमेव सम्यगन्तारो द्विपदचतुष्पदादीनां कार्यरूपेण स्थित्वाहमेव कारणरूपेण स्थित्वा सर्वस्य यवादिकान्नस्यात्ता । क स्थितस्सन् अत्ता त्वमुच्यते । उरु अज्जे अन्तः । उरु विस्तरेण । अज गति-
क्षेपणयोः । अन्तरिति सामिध्यवचनः । विस्तीर्णस्य जनस्य गमनस्य जगतो मध्ये स्थितस्सन् अत्तास्मीत्यर्थः । अनेकजन्मसंसिद्धस्ततो याति परां गतिं । * इति वचनान्मोक्षस्य दुष्प्रापत्वात् । अत्रास्मिन्नेव जन्मनि । अवसातारं संसारान्तस्य कर्तारं मोक्षं गमयितारं मामेवं । इच्छात् आराधयितुं इच्छति । कः । योगीन्द्र एव संसारसागरादुद्धर्त्ता नान्य इति परया भक्त्या योऽयमाराधयति योगेन तमहमस्मिन्नेव जन्मनि संसारान्मोचयामीत्यर्थः । अथो अपि च । अयुक्तमयोगिनं । युनजत् । उत्तमस्य स्थाने प्रथमोऽयं । युनज्यात्मना संसारान्मोचयामीत्यर्थः । ववन्वान् संभजन्नहं यदि कामयेयमित्यर्थः ॥†

अत्रेदु मे मंससे सत्यमुक्तं द्विपाच्च यच्चतुष्पात्संसृजानि ।

स्त्रीभिर्यो अत्र वृषणं पृतन्यादयुद्धो अस्य विभजानि वेदः ॥१०॥

अत्र इच्छन् एवार्थः । सत्यशब्दापरो द्रष्टव्याः ? । उ इति पदपूरणः । अत्रास्मिन्मे मम स्तोत्रं । मंससे जानीहि त्वं । सत्यमिदं उक्तं यथार्थमेव कथितं मया । नार्थवादरूपेणाध्यारोपितः गुणमेतत् स्तोत्रमित्यर्थः । किञ्च । द्विपाच्च मनुष्यजातिकं चतुष्पाच्च गवादिकं । सामर्थ्यादन्यदपि बहुपादेकपादादिकं स्थावरजंगमं यत्तत्तत् सर्वमहमेव । संसृजानि उत्पादयानीति जानीहि त्वं । किञ्च । स्त्रीभिः स्त्रीसदृशैः बलपौरुष-
नयवर्जितैः पुरुषैस्सह । यः पुरुषः शूरम्मन्यः । अत्रास्मिञ्जगति । वृषण-
मुदकं वृष्टेरायुधवृष्टेर्वा वर्षितारं मां परित्यज्येति शेषः । पृतन्यात् पृतन्य-
मिति पृतनां संग्रामं युद्धं कर्तुमिच्छति । तस्यास्य ईदृशस्य पुरुषस्य स्वभूतं । वेदो धनमयुद्धः युद्धवर्जितः । तेन तादृशेन पुरुषेण सह अयोद्धा सन्नहं बलादपहृत्य । वि भजानि स्वसैनिकेभ्य स्तोतृभ्यो यष्टृभ्यश्च ददामीत्यर्थः ॥

* भगवद्गीता ६ । ४५ ॥

† मोक्षमूलरसंस्करणे ऽस्य मन्त्रस्य भाष्यं उदितमस्ति । मुम्बईसंस्करणे स्वकल्पनया सम्पादकद्वयेनभाष्यं पूरितम् । अहो दुःसाहसं शास्त्रिराजाराम-
शिवरामयोः ॥

यस्यानक्षा दुहिता जात्वास कस्तां विद्वाँ अभिमन्याते अंधाम् ।
कतरो मेनिं प्रति तं मुचाते य ई वहाते य ई वा वरेयात् ॥११॥

यस्य ममेन्द्रस्य कारणात्मरूपेणावस्थितस्य सतः । अनक्षा अक्षि-
वर्जिता दर्शनहीना अचेतनेत्यर्थः । दुहिता प्रकृत्याख्या । जानु आस ।
सर्वमोक्षपक्षे महाप्रलये वा सामर्थ्यान्मय्येव लीना यदि भवति । कः
पुरुषो मत्तोऽन्यः । तां मम दुहितरं प्रकृत्याख्यां मय्येव लीनां । विद्वान्
सर्वज्ञ इत्यर्थः । अभिमन्याते आत्मन्याश्रयप्रदानेनाभिपूजयामि । क्षीरो-
दकत्रन्मया सहैकीभूतां तत्त्वतो जानामीव नान्य इत्यभिप्रायः । किञ्च ।
कतरो वा मत्तोऽन्यः पुरुषः । मेनिं वज्रं । तं शत्रुं प्रति । मुचाते मुञ्चति ।
स्वयमेवमुत्थाप्येदानीं प्रतिवक्ति । यः पुरुषः । ईमेनं शत्रुं प्रति । वहाते
प्रतिवहति प्राप्नोति धनार्थं गच्छति । यो वा पुरुषः । ईमेनं शत्रुं ।
वरेयात् युद्धाय वरयितुमिच्छति । युद्धं प्रार्थयत इत्यर्थः । स चाहमेव
नान्य इत्यर्थः ॥

कियती योषा मर्यतो वधूयोः परिप्रीता पन्यसा वार्येण ।

भद्रा वधूर्भवति यत्सुपेशाः स्वयं सा मित्रं वनुते जने चित् ॥१२॥

कियती किंपरिमाणा । योषा स्त्रीजातिः । मर्यतः मनुष्यधर्मान्
संभोगादिधर्ममिच्छतः पुरुषस्य । वधूयोः वधुकामस्य स्त्रीकामस्येत्यर्थः ।
परिप्रीता परिकृष्टा अनुरक्ता वशवर्तिनीत्यर्थः । पन्यसा स्तोत्रेण ।
वार्येण वरणीयेन शोभनेन सर्वगुणप्राहिणा । स्तुतस्यापि सता इति-
शेषः । सर्वगुणोपेतस्यापि सत इत्यर्थः । मम पुनरीश्वरस्य सर्वात्मकस्य
सर्वस्य नियन्तुरन्तर्यामिरूपेणावस्थितस्य इन्द्रस्य सावेवस्ती ? प्रकृत्या-
दिका परिप्रीता अनुवर्ता वशवर्तिनीत्यभिप्रायः । किञ्च । भद्रा [कल्या]णी
सर्वगुणोपेता । सुपेशाः सुरूपा च भवति । यत् या । वधूः स्त्री द्रौपदी-
दमयन्त्यादिका सा स्वयमात्मनैव यं मित्रं स्निग्धं पतिमर्जुनं नलादिकं ।
वनुते स्वयंवरधर्मेण प्रार्थयते । जने चित् परजनमध्यस्थितं । स च
प्रियमाणो वरनरः अहमेवेत्यभिप्रायः । रूपं रूपं प्रतिरूपो बभूव ।* इति
मन्त्रलिङ्गात् सर्वात्मकत्वात् ॥

पत्तो जगार प्रत्यञ्चमत्ति शीर्ष्णा शिरः प्रति दधौ वरूथम् ।
आसीन ऊर्ध्वामुपसि क्षिणाति न्यङ्कुत्तानामन्वेति भूमिम् ॥१३॥

अनया वासुक स्तौतीन्द्रं । अत्र सामर्थ्यादुदकनिर्देशप्रतिनि-
र्देशार्थो द्वितीयान्तो यच्छब्दो ऽध्याहार्यः । यदुदकं भौमरसलक्षणं
मण्डले संभृतं परिपक्वं वा । पत्तः पादै रश्म्याख्यैः । जगार । जिगर्त्ति गिरति
कर्मा वा गृह्णाति । पृथिवीपतिः मध्यस्थानमिन्द्रं प्रति निगिरति वादित्यः ।
तमुदकमिन्द्रः । प्रत्यञ्चमात्मानं प्रत्यञ्चितं गतम् । अत्ति भक्षयति उपयुक्ते
स्वीकरोतीत्यर्थः । स्वीकृत्य च शीर्ष्णा अन्तरीक्षलोकस्य शिरोभूतेन
विद्युदात्मना स्थित्वा पृथिवीनिवासिनो लोकस्य । शिरः प्रति दधौ
निदधाति प्रतिक्षिपति । वरूथं वरणीयं वृष्ट्युदकं । न केवलं शिरः प्रति
निदधाति । किं तर्हि । आसीनः उपविष्टः । क । उपसि उपस्थे स्व-
समीपे स्थाने ऽन्तरिक्षे । ऊर्ध्वामपि वृष्टिं । क्षिणाति । क्षि हिंसायां ।
हिनस्ति क्षिपतीत्यर्थः । किञ्च । न्यङ् नीचैरञ्चितस्सन् वाय्वात्मना
तिर्यङ्गतिः सन्नित्यर्थः । उत्तानामनु पति आनुपूर्व्येण गच्छति । भूमिं ।
अथवा तेनेन्द्रो क्षितञ्च सत्तद् वृष्ट्युदकं न्यङ् । लिङ्गव्यत्ययो ऽत्र
कर्तव्यः । न्यङ् नीचैरञ्चितस्सन् उत्तानामन्वेति । यथा निम्नामन्वेति
अनुगच्छति भूमिं ।

अथवा आदित्यात्मना इन्द्रं स्तूयते । तदंशत्वादिति । अस्य
पादै रश्म्याख्यैः भौमरसलक्षणमुदकं गिरति गृह्णाति वादित्यः । गृहीत्वा
च प्रत्यञ्चमात्मानं प्रतिगतम् । अत्ति भक्षयति स्वीकरोति मण्डले
स्थापयतीत्यर्थः । अवस्थाप्य च परिपक्वस्सन् वर्षासु प्राप्तासु शीर्ष्णा
शिर स्थानीयेन रश्मिजालेन सर्वलोकस्य । शिरः प्रति दधौ दधाति
क्षिपतीत्यर्थः । वरूथं वरणीयं वृष्ट्युदकं । किञ्चासीन उपविष्टः । क ।
उपसि उपस्थे स्वसमीपे स्थाने मण्डले दिवि वा । ऊर्ध्वा स्वदीप्ति
रश्मिजाललक्षणां । क्षिणाति हिनस्ति आलोककरणाय व्याप्नोतीत्यर्थः ।
किञ्च । न्यङ् रश्मिजालरूपेण नीचैरञ्चिता गन्ता सन् । उत्तानां भूमि-
मन्वेति अनुगच्छति तिर्यगूर्ध्वमधश्च सर्वरश्मिजालेनालोककरणाय
व्याप्नोतीत्यर्थः ॥

बृहन्नच्छायो अपलाशो अर्वा तस्थौ माता विषितो अत्ति गर्भः ।
अन्यस्या वत्सं रिहती मिमाय कया भुवा नि दधे धेनुरूधः ॥१४॥

विद्युदात्मनेन्द्र स्तूयते । बृहन् महाविद्युद्बृक्षरूपः इन्द्रः । अच्छायः
छायारहितः । तमोवर्जित इत्यर्थः । अपलाशः पर्णरहितश्च । अथवा-
पलाशः पराशदनवर्जितः विनाशरहित इत्यर्थः । अर्वा अर्ता सर्वत्र
गामी वेत्यर्थः । तस्थौ तिष्ठति । विषितः विमुक्तः निरालम्बन इत्यर्थः ।
महावृष्टिप्रदानद्वारेण सर्वस्य जगतो निर्माता च । अत्ति भक्षयति च
हवींषि । अथवाऽदनेन विनाशं लक्ष्यते । दुष्कृतो विनाशयति । विभागः
मेघस्य गर्भभूतश्च अनर्थानां गरिता वा । किञ्च । अन्यस्या आदित्या-
ख्याया देवमातुः । वत्समपत्यमिन्द्रं विद्युन्मयं । रिहती आस्वादयन्ती
उपजीवन्ती वर्धन्ती पूजयन्ती स्तुवन्ती वा । मिमाय निर्मिमीते वर्षासु
मेघजातिः । कया भुवा केनाविभावेनाभिप्रायेण । भक्त्या भयेन वेत्यर्थः ।
नि दधे स्वोदरे निदधाति च । धेनुः धेनुर्द्धयतेर्वा धिनोतेर्वा । * सर्वस्य
वृष्ट्युदकं पाययित्री वृष्ट्युदकेन प्रीणयित्री वेत्यर्थः । ऊधः उदकाधार-
त्वादुदकस्थानीयमिन्द्रं विद्युद्रूपं ।

अथवादित्यात्मने[न्द्र]स्तूयते तदंगत्वादादित्यस्य । बृहन्महानादि-
त्यो वृक्षः । अच्छायः छायारहितः तमोरहित इत्यर्थः । अपलाशः पर्ण-
रहितश्च । अथवापलाशः पराशदनात् पराशदनरहितश्चेत्यर्थः । अर्ता
सर्वत्र गामी द्युलोकगामी वेत्यर्थः । तस्थौ तिष्ठति च । कथं । विषितं
विमुक्तः निरालम्बन इत्यर्थः । माता निर्माता च सर्वस्य वृष्टिद्वारेण ।
अत्ति भक्षयति च हवींषि । अथवादनेनात्र विनाशं लक्ष्यते । दुष्कृतो
विनाशयतीत्यर्थः । गर्भभूतश्च दिवः त्रैलोक्य ? वान्तवर्तित्वात् । अथवा
गर्भो गृह्णात्यर्थः । गिरत्यनर्थानिति वा । † भौमान् रसान् रदिमभिः गृह्णाति
गिरति वेत्यर्थः । किञ्चान्यस्याः देवमातुरदितेः । वत्समपत्यमादित्यं ।
रिहती आस्वादयन्ती उपजीवन्ती स्तुवन्ती वा । मिमाय निर्मिमीते ।
पूर्वस्यां दिश्यह्न्यहनि उत्पादयन्तीत्यर्थः । कया भुवा केनाविभावेन
भक्त्या भयाद्वेत्यर्थः । नि दधे स्वोदरे निदधाति च । धेनुरिव ऊधः ।

अथवा धेनुस्थानीया द्यौरुदकस्याधारत्वात् क्षरितृत्वाच्च ऊध स्थानीय-
मादित्यं ॥

सप्त वीरासो अधरादुदायन्नष्टोत्तरात्तात्समजगिरन्ते ।

नव पश्चातात्स्थिविमन्त आयन्दश प्राक्सानु वि तिरन्त्यश्रः ॥ १५ ॥

प्रजापत्यात्मनेन्द्र स्तूयते । सप्त ऋषयो विश्वामित्रादयः ।
वीरासः प्रजापतेः पुत्राः । अधरात् प्रजापतेरधः कायात् । उदायन्
उत्पन्न इन्द्र इत्यर्थः । अष्टौ ये वसवः । के । उत्तरात्तात् उज्जरात्
प्रादेशात् । समजगिरन् सुसञ्ज्ञिर इत्यर्थः । नव भृगवः । स्थिविमन्त
स्थिविह्वलजंभाया ? चात्र कर्षणमुपलक्ष्यते । कृषिमन्त इत्यर्थः । पश्चातात्
पृष्ठतः । आयन् आगा उत्पन्ना इत्यर्थः । दश अंगिरसः । प्राक् अग्रतः
उत्पन्नाः सन्त इति शेषः । सानु समुच्छ्रितं प्रदेशं । वि तिरन्ति
विवर्धयन्ति । अश्रः अशनवतो द्युलोकस्य ॥

दशानामेकं कपिलं समानं तं हिन्वन्ति क्रतवे पार्याय ।

गर्भं माता सुधितं वक्षणास्ववेनन्तं तुषयन्ती विभर्ति ॥ १६ ॥

दशानामङ्गिरसां मध्ये । एकं प्रधानं । कपिलं कपिलनामानमृषिं ।
समानं सामर्थ्येन तुल्यं । केन । सामर्थ्यात् प्रजापतिना । अत्र हिन्वन्ति-
शब्दात् पूर्वो यच्छब्दोऽध्याहार्यः । तच्छब्दश्च गर्भशब्दात् पूर्वो द्रष्टव्यः ।
यं हिन्वन्ति गमयन्ति प्रेरयन्ति । ते चांगिरसोऽवशिष्टाः । किमर्थं । क्रतवे
यज्ञादिजगत्प्रवर्तनकर्मणे । प्रज्ञानाय वा । सम्यक्ज्ञानलक्षणाय ।
पार्याय पारं प्रापणीयाय परिसमापयितव्या यज्ञा यज्ञादिकर्मोपदेशनाय
सम्यक् ज्ञानोपदेशनाय वेत्यर्थः । तं प्रजापतेर्गर्भं । माता प्रकृतिः ।
सुधितं सुहितं सुस्थापितं प्रजापतिना । वक्षणासु । वक्षणा इति
नद्य उच्यन्ते । * ताभिश्चात्र प्रकृतिस्थाः सूक्ष्मा आपो लक्ष्यन्ते ।
प्रकृतिस्थः सुसूक्ष्मः सरः स्वप्स्वित्यर्थः । अवेनन्तं गर्भवासमकामयमानं
तुषयन्तीति । सम्यक् ज्ञानादुपदेष्टुं योग्योऽयमिति प्रीता सती ।
विभर्ति धारयति प्रजापतिनियोगात् ॥

पीवानं मेषमपचन्त वीरा न्युप्ता अक्षा अनु दीव आसन् ।

द्वा धनुं बृहतीमप्स्वं१तः पवित्रवंता चरतः पुनन्ता ॥ १७ ॥

पीवानं स्थूलं मेदोयुक्तं । मेषमपचन्त प्रजापतिरूपस्येन्द्रस्यार्थाय पक्तवन्तः । पशुयागं कृतवन्त इत्यर्थः । वीराः प्रजापतेः पुत्राः अंगिरसः । किञ्च । न्युप्ताः निक्षिप्ता सन्तः द्वयोरेकतरस्यानुगता भवन्त्येवं प्रजापते-
रनु आसन् अनुगता भूताः अंगिरसः । किञ्च । द्वा अंगिरसामेव मध्ये द्वौ कौचिदंगिरसौ । धनुं धनुशब्दोऽत्र धनुःशब्दपर्यायः । धनशब्द-
पर्यायो वा । धनुर्यथा वधसाधनमेवमज्ञानादिवधसाधनं । धनवत् प्रीतिसाधनं वा । कपिलमित्यर्थः । बृहती । बृह बृद्धौ । प्रजापत्यादेशात् वर्धयित्रीं प्रकृतिं वर्धयित्रीमुच्यते । अप्सवन्तः प्रकृतिस्थानां परम-
सूक्ष्माणामपां मध्ये । पवित्रवन्ताः । मन्त्रः पवित्रमुच्यते । * ध्यानसाधन-
प्रणवमन्त्रवन्तौ । चरतः परिचरितः प्रजापत्यादेशादाराधयतः ।
प्रणवध्यानेनात्मानं संस्कुर्वन्तौ ॥

वि क्रोशनासो विष्वंच आयन्पचाति नेमो नहि पक्षदर्थः ।

अयं मे देवः सविता तदाह द्रुन्न इद्वनवत्सर्पिरन्नः ॥ १८ ॥

विक्रोशनासः प्रजापतिं पितरं विविधमाह्वयन्तः । विष्वञ्चः
नाना गतयः पूजना वा । आयन् आगताः । प्रजापतेस्सकाशादुत्पन्ना
इत्यर्थः । के अंगिरसः सर्वाः प्रजा वा उत्पाद्य । पचाति प्रजापत्यर्थः ।
यज्ञेषु हवींषि पचति । नेमः अंगिरसां सर्वप्रजानां वार्धः । न हि पक्षत्
न पचति । अर्धः तदेतत्सर्वं केन तव कथितमिति चेत् । उच्यते ।
अयं देवः सविता सर्वस्य प्रसवितादित्यः । प्रजापतिर्वा । मे मम ।
तदेतत्सर्वं यथोक्तम् । आह कथितवान् । किञ्च । द्रुन्नः इत् दार्वणः
सर्पिरन्नः सर्पिरन्नश्च । अग्निरपि वनवत् हविर्वहनद्वारेण प्रजापतिं
वनति संभजते ॥

अपश्यं ग्रामं वहमानमारादचक्रया स्वधया वर्तमानम् ॥

सिषक्त्यर्थः प्र युगा जनानां सद्यः शिश्रा प्रमिनानो नवीयान् ॥ १९ ॥

अपश्यमागमेनार्षेण वा ज्ञानेन सार्थाद्वा दृष्टवान् अहमास्मि
 वसुक्रः प्रजापतिरूपमिन्द्रं । किं कुर्वन्तं दृष्टवानसि । उच्यते । ग्रामं
 भूतसंघातं । वहमानं प्रापयन्तं सृजन्तमित्यर्थः । कुतः । आरात् उपा-
 दानकारणात् प्रकृतित इत्यर्थः । किञ्चान्यत् कुर्वन्तमपश्यम् । अचक्र-
 या स्वधया अञ्जेन । वर्तमानमात्मस्थितिञ्च कुर्वन्तमपश्यन्तं । उक्तञ्च
 मन्त्रान्तरे-आनीदवातं स्वधया तदेकमिति ।* किञ्च । प्रसिषक्ति
 प्रकर्षेण सेवते । अर्यः अर्येश्वरः प्रजापतिः । युगा युगानि यागकालान् ।
 यजमानजनानां कार्यत्वेन संबन्धिनः । किञ्च । सद्यः समानेऽहनि ।
 शिश्रा शिश्रानि । शिश्रं श्रथतेरिति वचनात् । श्रथितृणीताडयितृणि
 हिंसितृणि असुरक्षादिशत्रुवृन्दानि । प्र मिनानः प्रकर्षेण हिंसन् ।
 नवीयान् शरीरेण बलपौरुषनयादिभिश्च नवतरो भवतीति शेषः ॥
 एतौ मे गावौ प्रमरस्य युक्तौ मो पु प्र सेधिर्मुहुरिन्ममन्धि ।
 आपश्चिद्रस्य विनशन्त्यर्थं सूरश्च मर्क उपरो बभूवान् ॥ २० ॥

कार्यकारणयोरेकत्वोपचारात्-आत्मा वै पुत्रनामासीति वचना-
 ब्बेन्द्ररूपेणावस्थितस्य । मे मम । प्रमरस्य प्रकर्षेण शत्रूणां मारयितुः
 स्वभूतः न ? गावौ शत्रून्यज्ञाञ्च प्रति गन्तारौ हरी । युक्तौ स्वगृहं प्रति
 गमनानि युक्तौ । सुष्टु अभि पूजितौ । मो सु प्र सेधीः प्रत्युपसंहारकार-
 णेनास्मद्यज्ञान्मापगमय । किं तर्हि । मुहुः इन्ममन्धि पुनः पुनरपीन्द्रं
 स्तुहि मान्तरात्मन्नित्यर्थः । यतः आपः चित् आप एव वृष्टिलक्षणाः ।
 अस्येन्द्रस्य । विनशन्ति । अनेकार्थत्वाद्धातूनां नशतिरत्र प्राप्त्यर्थः ।
 प्राप्नुवन् प्राप्नुवन्ति । अर्थं गतिं । सूरश्च सूर्यश्च प्राप्नोतीति । कीदृशः ।
 मर्कः । मृजु शुद्धौ [मा] र्जयिता शोधयिता सर्वस्य । उपरः बभूवान्
 उपरसदृशो भवन मेव ? शीघ्रगतिः सन्नित्यर्थः । यस्मात् गच्छन्न दूरापः
 तस्माद्यावन्नाप्नोति यज्ञात्तावच्छीघ्रं पुनरपि स्तुहीत्यर्थः ॥

अयं यो वज्रः पुरुधा विवृत्तोऽवः सूर्यस्य बृहतः पुरीषात् ।

श्रव इदेना परो अन्यदस्ति तदव्यथी जरिमाणस्तरन्ति ॥ २१ ॥

योऽयमिन्द्रस्य स्वभूतः । वज्रः । पुरुधा बहुधा अनेकप्रकार-

मग्रतः पृष्ठतः वाञ्छतः मध्यतः अधस्तादुपरिष्ठाच्च वृष्ट्युदकप्रबन्धका-
सुरमेघादिशत्रुशरीरेषु । विवृत्तः पतितः अन्तरिक्षलोकस्य परस्तादादि-
त्यमण्डले । श्रव इत् । श्रव इत्यग्ननाम ।* अन्नहेतुत्वाच्चात्तादित्यम-
ण्डलस्थमुदकमुच्यते । इच्छद्भोऽप्यर्थे । तच्छब्दश्रुतेर्यच्छब्दोऽध्याहार्यः ।
यदप्युदकं मेघोदरगतादुदकादन्यदस्ति तदपि । जरिमाणन् प्रहरन्भ-
गवो जही विरस्येति इन्द्रस्य स्तोतारो मध्यमस्थाना देवगणा मरुदादयः
तरन्ति । तरतिरत्रा[न्तर्णी]न्नीतमत्वर्थो द्रष्टव्यः । वज्रघातमन्तरेणेन्द्रस्य
प्रतापेनैवान्तरिक्षलोकं प्रति रश्मिभिरवतारयन्तीत्यर्थः । अथवा जरिमाणः
तमसां भौमानाञ्च रसानाञ्जरितारो रश्मयो वर्षास्ववतारयन्ति । एतदुक्तं
भवति । मेघोदरगतमुदकन्तत् प्रतिबन्धकाञ्छन्न वज्रेण हत्वा भूमौ
पातयन्तीन्द्र आदित्यमण्डलस्थमुदकं वज्रमन्तरेणाज्ञयैव केवलया
अन्तरिक्षलोकं प्रति रश्मिभिरवतारयन्तीति ॥

वृक्षे वृक्षे नियता मीमयद्रौस्ततो वयः प्र पतान्पूरुषादः !

अथेदं विश्वं भुवनं भयात् इन्द्राय सुन्वदृषये च शिक्षत् ॥ २२ ॥

वृक्षे वृक्षे । अथापि ताद्वितेन कृत्स्नवन्निगमा भवन्ति ।† वृक्षवि-
कारो धनुर्वत्र वृक्ष इत्युच्यते । ऐश्वर्ययोगादिन्द्रस्य संग्रामकाले बहुबा-
हुस्थानेकधनुष्ट्रे सति वीप्सा [व] चनमुपपद्यते । वृक्षे वृक्षे वृक्षविकारे
धनुषि धनुर्षान्द्रस्य स्वभूते । नियता यमु [व]न्धने । निबद्धा आरोपि-
ता सती । मीमयत् । मीमयतिः शब्दकर्मा ‡ शब्दं करोत्याकृष्यमाणा
सता गौः । अथापि ताद्वितेन कृत्स्नवन्निगमा भवन्ति ।† गव्या गो-
विकारस्त्रायुमयी ज्या गमयित्री वा शराणां । ततश्च ज्यातः ततो वा शब्द-
करणादनन्तरं । वयः पक्षीसदृशाः गन्तारो वा इषवः । प्र पतान्
प्रपतन्ति शत्रून् प्रति । कीदृशाः । पुरुषादः शत्रुपुरुषाणामत्तारः मारयितार
इत्यर्थः । अथ एता तस्माच्च कारणादिदं । विश्वं सर्वं । भुवनं भूतजातं ।
भयात् इन्द्रात् बिभेति । इन्द्राय इन्द्रार्थं । सुन्वत् सोमाभिषवं कुर्वदपि ।
ऋषये च शिक्षत् ऋषिर्द्रष्टा कर्मणामृत्विक् तस्मै च दक्षिणान्ददपि सोम-
यागं कुर्वदपि किमुतान्यदित्यर्थः ॥

* निघण्टुः २ । ७ ॥ कतिपयेष्वेव निघण्टुकोशेषु विद्यते न सर्वेषु ।

† निरुक्तं २ । ५ ॥

‡ निरुक्तं २ । ६ ॥

देवानां माने प्रथमा अतिष्ठन्कृतत्रादेशामुपरा उदायन् ।

त्रयस्तपन्ति पृथिवीमनूपा द्वा बृबूकं वहतः पुरीषम् ॥ २३ ॥

देवानां माने जगत्स्थितिहेतुभूतोदकाधारभूतत्वात् सर्वस्मात् सर्वन्तावदेव ते सृष्टा इत्यर्थः । के एते । मेघाः । कुत एतदवगम्यते । परस्मिन् पादे तेषामन्वादेशात् । भाष्ये* च मेघा एव माध्यमका देवगणा इत्युक्ताः । वृष्टानाञ्च सतामेषां मेघानां । कृतत्रात् इन्द्रवज्रेण विकर्त-
नाच्छेदनात् । उपरा उदायन् । उपरा मेघाः । तात्स्थ्यादत्र तच्छब्देनाप उच्यन्ते । मेघस्था आप उत्पन्नाः । वृष्टिभावेन भूमौ पतिता इत्यर्थः । पतितासु च तास्वप्सु इन्द्रादेशात् पर्जन्यो वायुरादित्य इत्येते त्रयः वर्षशीतोष्णैस्तपन्ति सन्तापयन्ति पाचयन्तीत्यर्थः । पृथिवीमत्र तात्स्थ्या-
ताच्छब्दं । पृथिवीस्था ओषधीरित्यर्थः । [अनूपाः] आनुपूर्व्येण वतारः प्रहरितारः प्रक्षेप्तार इत्यर्थः । पाचितासु चौषधीषु । द्वा द्वौ वाय्वादित्यौ । बृबूकं भूमिस्थमुदकं । वहतः आदित्यमण्डलं प्रति बाहयतः । वायुः शोषयन् आदित्यो रश्मिभिराददानः । कीदृशमुदकं । पुरीषं प्रीणयितुं पूरयितुं वा सर्वस्य बह्नित्यर्थः ॥

अथवा देवानामिति निर्द्धारणे षष्ठी । निर्माणमपि सुवृष्टेर्गृह्यते । प्रथमशब्दोऽपि प्रधानवचनः । तिष्ठतिरपि व्यापारार्थः । राजद्वारे श्मशाने च यस्तिष्ठति स बान्धव इति ॥ यथा देवानां मध्ये ये प्रथमा उत्कृष्टा मध्यमा देवगणा इन्द्रस्य स्वभूता मरुदादयः । ते । माने वृष्टि-
निर्माणे जनने । अतिष्ठन् व्याप्रियन्त इत्यर्थः । व्याप्रियमाणेषु तेषु कृतत्रादेशां । कर्तृकर्मणोः कृतिः । † इत्येवमेषा कर्तरिषष्ठी अभिर्माध्यमकैः देवगणैर्यत् कृतं । कृतत्रं विकर्तनं मेघानां छेदनं तस्मात् हे कार्यस्मादे-
कैर्विकर्ता ? तस्मात् कारणादित्यर्थः । उपरा मेघाः । एतिरत्रान्तर्णीतण्यर्थः । किं उत्गमयन्ति जनयन्ति किं सामर्थ्याद्वृष्टिलक्षणमुदकं । जनिते च तस्मिन्नुदके त्रयस्तपन्तीः त्यादिरर्धर्च्चोद्वायार्थः ? ॥

सा ते जीवातुरुत तस्य विद्धि मा स्मैतादृगप गूहः समर्थे ।

आविः स्वः कृणुते गूहते बुसं स पादुरस्य निर्णिजो न मुच्यते ॥ २४ ॥

अनयर्चादित्यात्मनेन्द्र स्तूयते । सेति तच्छब्दधृतेरेकवाक्यतायै
यच्छब्द उत्तरस्मिन्नर्थे ॐ ऽध्याहार्यः । यच्छब्दसंबन्धाच्च स एव पूर्वं
व्याख्येयः । यद्रश्मिरूपेण गत्वा । आविः कृणुते प्रकटीकरोति । स्वः सर्वं
त्रैलोक्यमादित्यः । गूहते संबृणोति च आदत्ते चेत्यर्थः । वुसमुदकं भौमर-
साख्यं । स पादुः पदनमेतस्मै प्रयोजनद्वया[यादित्येन] रश्मिद्वारेण गमन-
मित्यर्थः । अस्य निर्णिजः सर्वस्य शोधयितुरादित्यस्य स्वभूतान्नाने-
नादित्येन कदाचिदपि । मुच्यते निर्वादात् श्रमेण वा परित्यज्यते । सा
ते तत्र मामान्तरात्मनः ? । जीवातुः जीविका जीवनहेतुरित्यर्थः । यत एव-
मतः ते तस्य विद्धि तस्याप्यादित्यस्य उपकर्तुर्जीनीहि स्तुत्या यागेन च
प्रत्युपकारं । मा च अस्मै* अस्यादित्यस्य स्वभूतं । तादृकादृशमुपकृतमप-
गूहः अपसंवृतमपनीतं मा क्वाथीरित्यर्थः ? । समर्थे मृत्युना सह संग्रामे
वर्तमाने । प्राणिनां हि सर्वदैवं मृत्युना सह संग्रामः । जीवस्येष्टत्वा-
न्मृत्योश्च तदपकाराय सर्वदा प्रवर्तमानत्वात् ॥

[अष्टाविंशं सूक्तम्]

उत्तरं सूक्तं विश्वो ह्यन्य इति द्वादशर्चमैन्द्रं वसुक्र एव ददर्श ।
विश्वो ह्यिन्यो अरिराजगाम ममेदह श्वशुरो ना जगाम ।

जक्षीयाद्धाना उत सोमं पपीयात्स्वाशितः पुनरस्तं जगायात् ॥१॥

विश्वो ह्यन्यः स यज्ञं प्रति शीघ्रमानागच्छति वा यो वसुक्र
इन्द्राय सोपलब्धं करोथयति ? हे इन्द्र तुभ्यं कथयाम्यहं । विश्वः हि
अन्यः अरिः आजगाम । सर्वं एवान्य ईश्वरः कर्मागदेवलक्षणः ।
आजगाम यज्ञमागतः । कस्तर्हि नागतः उच्यते । मम इत् अह श्वशुरः
न आजगाम । ममैव वसुक्रस्य श्वशुरो वायुः नागतः । यद्यागच्छेत् ।
जक्षीयात् भक्षयेत् । धानाः । उत अपि । सोमं पपीयात् पिबेत् ।
स्वाशितः सुभोजितः पिबेत् । स्वास्ति सुतृप्तः । पुनः भूयः । अस्तं

* सायणभाष्ये मोक्षमूलरप्रकाशिते ऋग्वेदस्य पदपाठे च भिन्नः पदपाठो
विद्यते । उद्गीथस्तु मा । अस्मै । तादृक् । इतीदृशानि त्रीणि पदानि चकार । मा । स्म ।
एतादृक् । इति सायणसम्मतः पदवच्छेदः । अस्त्यस्मत्पार्श्वे ऋग्वेदपदपाठस्य पुस्तक-
मेकम् । एष पदपाठः रावणकृत इति सप्तमाष्टकस्यान्ते प्रदर्शितम् । तस्मिन् पदपाठे
पूर्वं उद्गीथसदृशः पदविभाग आसीत् । परन्तु पश्चात् केनचित् शोधकेन शोधयित्वा
सायणानुसारी पाठः कृतः ॥

स्वगृहं । जगायात् गच्छेत् । त्वञ्च सर्वेश्वरः तस्मात्तव कथितं मयेतीन्द्रस्य स्तुतिरेव जायते ॥

स रोरुवद्वृषभस्तिग्मशृंगो वर्ष्मन्तस्थौ वरिमन्ना पृथिव्याः ।

विश्वेष्वेनं वृजनेषु पामि यो मे कुक्षी सुतसोमः पृणाति ॥ २ ॥

स यजमानः । रोरुवत् अत्यर्थं रुवत् ऋग्यजुस्सामलक्षणं कुर्वन्नित्यर्थः । किमिव । वृषभ इ[व] तिग्मशृंगः । लुप्तोपममेतत् यथा गोवृक्षः । तीक्ष्णशृंगः । दर्पितं रुवत् अर्दन्तिष्ठन्ति* एवं । अथवा वेदार्थीय-शब्दाभावादेतत्पदद्वयं यजमानविशेषणं । वृषभो वर्षिता यज्ञद्वारेणेति । तिग्मशृंगः । तिग्मं तेजतेरुत्साहकर्मणः । † उत्साहशृंगः । संस्कृतत्विग्मणैः वर्ष्मन् ‡ वर्षिणी मृदुतरे महति । कस्मिन् । सामर्थ्याद्यज्ञे सोमयागलक्षणे । वरिमन् वरिवणिपतरं उरुतरे वेदिस्थाने । पृथिव्याः अवयवभूते । आ तस्थौ मर्यादया तिष्ठ[ामि] मत्प्रसादात्संवत्सरे सोमयाजीदृग्भवतीत्यर्थः । किञ्च । विश्वेषु सर्वेषु । संग्रामेष्वपत्सु । पामि रक्षामि । स एनं यजमानं । कीदृशं । यो यजमानः । मे ममेन्द्रस्य स्वभूतौ । कुक्षी । सुतसोमः कृतसोमाभिषवः । संपृणाति सोमेन पूरयति ॥

अद्रिणा ते मन्दिन इन्द्र तूयान्तसुन्वन्ति सोमान्पिबसि त्वमेषाम् ।
पचन्ति ते वृषभाँ अत्सि तेषां पृक्षेण यन्मघवन्हूयमानः ॥ ३ ॥

अद्रिणाभिषवग्राव्णा । ते तवेन्द्रस्य । मन्दिनः स्तुत्यस्यार्थाय । हे इन्द्र । तूयान् क्षिप्रानविलंबितान् कर्मवैगुण्यजनितेन प्रायश्चित्तेनानन्तरितान् । दशापवित्राद्धोमपात्राद्वा क्षिप्रप्रक्षारिण्योर्वेत्यर्थः । सोमान्तसुन्वन्ति परमया भक्त्याभिपुण्वन्ति ये यजमानाः तेषामेषामस्मदादीनां स्वभूतान् सोमान् पिबसि त्वन्नेतरेषां । ये च यजमानाः ते त्वदर्थं । परया भक्त्या पचन्ति वृषभान् तेषां स्वभूतान् वृषभान् हविर्भूतान्तसि भक्षयसि त्वन्नेतरेषां । कदा पिबसि अत्सि । उच्यते । यत् यदा । हे मघवन् पृक्षेणाग्नेन कर्तव्यत्वेन निमित्तभूतेन । हूयमानः भूतले आहूतो भवसि त्वं तदेत्यर्थः ॥

इदं सु मे जरितरा चिकिद्धि प्रतीपं शापं नद्यो वहन्ति ।

लोपाशः सिंहं प्रत्यञ्चमत्साः क्रोष्टा वराहं निरतक्त कक्षात्॥४॥

इदं सामर्थ्यं । सु शोभनमभिपूजितमतिशयतवदित्यर्थः । मे मम स्वभूतं । हे जरि[तः] त्वं स्तोतः । आ चिकिद्धि मर्यादया जानीहि । कतमदिदं सामर्थ्यमुच्यते । यदि इच्छाम्यहं । प्रतीपं प्रतिकूलमित्यर्थः । शापमुदकं । नद्यो गंगाद्याः । वहन्ति । किञ्च । लोपाशः रंकुः सिंहं प्रत्यञ्चमात्मानं प्रति गतमत्साः गच्छति वधाय । क्रोष्टा शृगालश्च । वराहमतिशूरं बलवन्तं च सन्तं । निरन्तान्निरतक्तन्निर्गमयति बलान्निष्कालयति । कक्षात् गहनं देशात् ॥

कथा त एतदहमा चिकेतं गृत्सस्य पाकस्तवसो मनीषाम् ।

त्वं नो विद्वाँ ऋतुथा वि वोचो यमर्धं ते मघवन्क्षेम्या धूः॥५॥

कथा कथं केन प्रकारेण । ते तवेन्द्रस्य स्वभूतमेतत्सामर्थ्य-महमा चिकेतं मर्यादया जानामि । गृत्सस्य मेधाविनः सर्वज्ञस्य । पाक अपि पक्वप्रज्ञः । तवसः तवसस्य वृद्धस्य महत इत्यर्थः । मनीषां स्तुतिञ्च कर्तुमिति शेषः । त्वमेव नः अस्मभ्यं विद्वान् सर्वज्ञः । ऋतुथा ऋतावृतौ यथाकालं क्रमेणेत्यर्थः । वि वोचः विविधं स्पष्ट-विशेषणं वा पुनरपि ब्रूहि यतः । हे मघवन् । यं ते तव स्तुत्यर्थं अवयवं कुर्मः सास्माकं । क्षेम्या क्षेमे भवा क्लेशरहिता वोढुं शक्या स्तुतिः धूः । तस्मात्तवस्तुत्यवयवमेव वयं क्लेशेन कर्तुं शक्नुमः मन्दबुद्धित्वात्तस्मात् त्वमेवास्मभ्यं स्वसामर्थ्यं स्तुतिप्रकारञ्च पुनरपि कथयेत्यर्थः ॥

एवा हि मां तवसं वर्धयन्ति दिवश्चिन्मे बृहत उत्तरा धूः ।

पुरु सहस्रा नि शिशामि साकमशुं हि मा जनिता जजान ॥६॥

एवमनेनोक्तेन प्रकारेण । हि यस्मान्मामिन्द्रं । तवसं महान्तं । स्तुतिभिस्त्वन्तः स्तोतारः वीर्येण वर्धयन्ति । तस्मात् कारणाद्दिवश्चिद् दिवोऽपि । उत्तरा अधिकापराध्या । मे ममेन्द्रस्य । बृहतो महतः स्तुतिः धूरन् साहधूरत पूर्वा महती स्तुतीरुत्साहो वा महाप्रथो वा महानित्यर्थः । किञ्च । पुरु पुरुणि च बहूनि । सहस्रा शत्रूणां सहस्राणि । नि शिशामि तनूकरोमि हिनस्मीत्यर्थः । साकं सह युगपादित्यर्थः । कस्माद्धि

यस्मादशत्रुं अविद्यमानशत्रुं । मा [मा]मिन्द्रं । जनिता सर्वस्य जनयिता प्रजापतिः । जजान जनितवान् ॥

एवा हि मां तवसं जञ्जुरुग्रं कर्मन्कर्मन्वृषणमिन्द्र देवाः ।

वर्धी वृत्रं वज्रेण मन्दसानोऽप व्रजं महिना दाशुषे वम् ॥७॥

[हि] यस्मादेवमनेनोक्तेन प्रकारेण । मान्त्वत्पुत्रं वसुकं त्वद्रूपाणामवस्थितं सन्तं । तवसं महान्तं । जञ्जुः जानन्ति । जनयन्ति वा । उग्रं क्रूरमसह्यं वा । कर्मन् कर्मणि । अग्निहोत्रादौ वृत्रवधादौ वा । वृषणं वर्षितारं । हे इन्द्र । देवाः । हविषां दातारं । ऋत्विग्यजमानं मां मरुदादयो वा देवगणाः । अतः । अवर्धी हन्मि । वृत्रमसुरं मेघं । दाशुषे हवींषि दत्तवते यजमानाय ॥

देवास आयन्परशूरविभ्रन्वना वृश्चन्तो अभिविद्धिरायन ।

नि सुद्र्वं दधतो वक्षणासु यत्रा कृपीटमनु तदहन्ति ॥ ८ ॥

देवास आयन् देवेन्द्रेण चोदितास्सन्तो देवासः मरुतो देवाः । आयन् गच्छन्ति मेघवधाय । परशून् वज्रान् । अभिभ्रन् धारयन्ति च । मदादेशात् गत्वा धृत्वा च वना वनानि । लुप्तोपममेतत् पदं । यथा वृक्षान् परशुभिर्वृश्चन्तः केचित् गच्छन्त्येवं । मेघप्रेक्षैर्वृश्चन्तः वदिष्ठः ? रुद्रादि-मध्यमका देवगणाः । मनुष्यैस्सह । अभि आयन् मेघान् प्रति गच्छन्ति । किञ्च । सुद्र्वं सुष्ठु द्रवितृगन्तृवृष्ट्युदकन्दधतः निधारयन्तः । नियमेन स्थापयन्तः । वक्षणासु नदीषु । यत्र यस्मिन् मेघजाते । कृपीट-मुदकमनु गच्छन्ति उपलभन्ते । तन्मेघास्तदहन्ति भस्मीकुर्वन्ति । वज्रघातैश्चूर्णयन्तीत्यर्थः ॥

शशः क्षुरं प्रत्यंचं जगाराद्रिं लोगेन व्यभेदमारात् ।

बृहन्तं चिदहते रंधयानि वयद्वत्सो वृषभं शूशुवानः ॥९॥

शशः क्षुरं । लुप्तमत्वर्थतद्धितमेतत् पदं । क्षुरवन्तं । दृढ-दीर्घतीक्ष्णनखं । सिंहव्याघ्रजैदिकं ? बलवत् क्रूरशूरमृगमित्यर्थः । प्रत्यंचं वधायात्मानं प्रति जगार गिरति गृह्णाति वा । मारणाय ।

किञ्चाद्रिं पर्वतं हिमवदादिकं । लोगेन लोष्टेन मृत्पिण्डेन ।
व्यभेदं विविधं भिन्नं विदारयामि । आराद्दूरे प्रस्थितमित्यर्थः ।
किञ्च । बृहन्तश्चित् महान्तमपि हस्त्यादिकं । ऋहते ह्रस्व[१]य काल-
पाकाय* । रंधयानि संसाधयानि वशं गमयानि । यदीच्छानि । मत्प्र-
सादाच्च वयत् गच्छति वत्सः । युद्धाय । वृषभं प्रति शूशुवानः ॥

सुपर्ण इत्था नखमा सिषायावरुद्धः परिपदं न सिंहः ।

निरुद्धश्चिन्महिषस्तर्प्यावान्गोधा तस्मा अयथं कर्षदेतत् ॥१०॥

सुपर्णः पक्षिराट् । इत्था अमुत्र दिवि । नखमात्मीयं । आ सिषाय
आबध्नीन् आबन्धुवान् । इन्द्रार्थं सोमाहरणकाले दिवि पदं इन्द्रप्रसादा-
न्यस्तवानित्यर्थः । अवरुद्धः अवञ्जरेण वृतः परिवेष्टितः । सिंहः ।
परिपदन्न परिपदमिव । यथा परञ्जरस्य परि सर्वतः । पादमाबध्नाति
न्यस्यत्येवं । किञ्च । निरुद्धः चित् । चिदित्युपमार्थे । यथा पादेन श्रद्धा
केनापि निरुद्धो । महिषः उदकाभावे तर्प्यावान् भवति । एवमिन्द्रः
सोमाभावे तृषावानभूत् । प्राक्सोमहरणात्तृषिताय चेन्द्राय तस्मै ।
तादर्थ्ये चतुर्थ्येषा । तृषितस्य तस्येन्द्रस्यार्थाय । गोधा गमयति वर्णा-
निति । गौर्वागिन्द्रियन्तत्र निहिता गोधा वाग् । गायत्र्याख्या । अयथं
अयत्नेन अनायासेन लीलया । कर्षत् आकृष्टवती । दिवस्सकाशा-
दाकृष्टवतीत्यर्थः । एतत् सोमजातम्मधु वा सोमलक्षणं ॥

तेभ्यो गोधा अयथं कर्षदेतद्ये ब्रह्मणः प्रतिपीयंत्यन्नैः ।

सिम उक्ष्णांऽवसृष्टां अदन्ति स्वयं बलानि तन्वः शृणानाः ॥११॥

तेभ्यः । तेषाञ्च देवानामृषीणाञ्चार्थाय । गोधाः वाग् ।
गायत्र्याख्या । इन्द्रस्यार्थे दशात् ? अयथं कर्षदिति । व्याख्यार्थं ये
देवा ऋषयश्च । ब्रह्मणः परिवृढः परिवृद्धस्य । स्वभूतैरन्नैः
सोमाख्यैस्तृप्ताः सन्त इति शेषः । प्रतिपीयन्ति हिंसन्तः प्रतिहिंस-
न्तीन्द्रेणाभ्यनुज्ञाताः । किञ्च । सिमः । सर्वान् । उक्ष्णः वृषकान् । अवसृष्टान्
इन्द्रेण निःसृष्टान् दत्तान् हविर्भूतान्यङ्गेषु । अदन्ति भक्षयन्ति च ।
स्वयमात्मनैव । शत्रूणां बलानि सेनालक्षणानि वा । तन्वः शरीराणि
शृणानाः सोमे आहृते सति ॥

एते शमीभिः सुशमी अभूवन् ये हिन्विरे तन्वः१ सोम उक्थैः ।
नृवद्वदन्नुप नो माहि वाजान्दिवि श्रवो दधिषे नाम वीरः ॥१२॥

एते देवर्षादयः । शमीभिः सोमयागकर्मभिः । सुशमी
सुकर्माणः । अभूवन् भूताः । ये हिन्विरे संगमयन्ति समर्चयन्ति
वा । तन्वः स्वशरीराणि । सोमे सोमयागे । उक्थैः शस्त्रैः । यः
तमीदृशः । स त्वं नृवत् मनुष्यवत् । वदन् इदम्मया शुष्मभ्यन्दत्त-
मिति व्यक्तां वाचमुच्चारयन् । नः अस्मभ्यं । उप माहि उपगम्य
देहीत्यर्थः । वाजान् अग्नानि बलानि । कस्मादेवमुच्यसे । यस्माद्दि-
वि द्युलोके । श्रवः दानपतिरिन्द्र इति कीर्ति । दधिषे धारयसि । नाम
च धारयसि । वीरः दानशूरः इति ।

[एकोनत्रिंशं सूक्तम्]

वने न वा यो न्यधायि चाकञ्छुचिर्वा स्तोमो भुरणावजीगः ।
यस्येदिन्द्रः पुरुदिनेषु होता नृणां नर्यो नृतमः क्षपावान् ॥१॥

उत्तरं सूक्तं वने न वा य इति अष्टमैन्द्रं । वसुक एव तन्द्दर्श । वने
न वा यः । चाकन् चाकन्निघातपदमेतत् । अग्निर्वरूथम्मम तस्य
चाकन्नि[ति] यथ[१] । * यच्छब्दसंबन्धाच्च तच्छब्द उत्तरे पादे† ।
यच्छब्देनात्र सामर्थ्यात्सोमो निर्दिश्यते यस्सोमः । चाकन् इन्द्रेणात्मनः
पानं कामयते । यच्छब्दश्रुतेस्तच्छब्दोऽध्याहार्यः । स सोमः । वने न वा ।
नशब्दः संप्रत्यर्थे । वने न वा वनविकारे वृक्षावयवे पात्रे । द्रोणकल-
शादने च ध्रुवस्थाल्यादौ वा । मृन्मये न्यधायि निहितः । इन्द्रार्थ-
मस्माभिः स्थापितः । किञ्च । शुचिः शुद्धः सर्वदोषरहितः । वां युवयोः
पत्नीयजमानयोः । स्वभूत स्तोमः स्तुतिविशेषः । हे भुरणौ यज्ञेन
सर्वस्य जगतः भर्तारौ । स्वगन्तारौ वा । कर्मानुष्ठाने वा । अजीगः
इन्द्रस्य गुणानशेषान् गृह्णाति । यस्य स्तोमस्य । इच्छब्दोऽनर्थकः । इन्द्रः
पुरुदिनेषु बहुष्वहस्सु । होता । ह्वयतीत्यर्चतिकर्मा ‡ स्तोता तादृशः । सोम
इति प्रशंसितेत्यर्थः । मां प्रत्ययमागच्छतु । मागादन्यत इत्याह्वाता वा ।
स । इन्द्रस्य गुणानशेषान् गृह्णातीति संबन्धः कार्यः । कीदृशः । नर्यः ।
नृभ्यो हितं नृणां मनुष्याणां । नृतमः प्रकृष्टमनुष्यश्च । क्षपावान् अति-

रात्रे क्रतौ यागानां स्तोतृणाञ्चांगभूतया विशिष्टया राज्या तद्वाञ्छे-
त्यर्थः । एवं शाकल्याविरोधेनायमर्थः कल्पित स्थापितः । इदानीं
यास्कपदविधिनार्थ उच्यते । वृक्षे यथा वयः वेः पुत्रः पक्षी । पुत्रः कः
अनुपजातपक्षकः । न्यधायि मात्रा निहितः स्थापितः ? ताचेरित्वो ?
आगच्छन्ती । निरीक्षते तदागमनं कामयते । एवमिन्द्र । श्रोत्रमागच्छ-
सीन्द्रागमनं वाचकन् चायन् पश्यन् कामयमानो । शुचिः शुद्धः सर्व-
दोषरहितः । वां युवयोः । स्वभूतं तस्तोः ? स्तामः ? हे भुरगौ । अलीगः
गुणग्रहद्वारेणन्द्रमागच्छतमेव गृह्णाति । उत्तरार्धर्चः समानार्थः
पूर्वेण ॥

प्र ते अस्या उपसः प्रापरस्या नृतौ स्याम नृतमस्य नृणाम् ।

अनु त्रिशोकः शतमावहन्नकुत्सेन रथो यो असत्ससवान् ॥२॥

अस्या वर्तमानायाः । उपसः । अपरस्या आगा-
मिन्याश्च वा उपसः । नृतौ । नृ नयने । उदयकाल इत्यर्थः । ते तव
इन्द्रस्य । स्तुत्या यागेन चाराधने[न] । प्र स्याम प्रकर्षेण भवेमेत्येत-
दाशास्महे वयं । कीदृशस्य । नृणाम्मध्ये नृतमस्य प्रकृष्टमनुष्यस्य ।
कस्मात् कारणात् । स्तुत्या यागेन च । नवाराधनमाशास्महे ।
यस्मात्त्वामिन्द्रमाराध्य । तव प्रसादात् । स रथः । असत् । भवति ।
ससवान् । तव कुत्सस्य । च । सनिता संशक्ता । सह वहनद्वारेण सं-
सेविता । उक्तश्चायमर्थो मन्त्रान्तरे—यासि कुत्सेन सरथमवस्युरिति ।*

कस्ते मद इन्द्र रंत्यो भूद्दुरो गिरो अभ्यु१ग्रो वि धाव ।

कद्वाहो अर्वागुप मा मनीषा आ त्वा शक्यामुपमं राधो अन्नैः ॥३॥

हे इन्द्र । ते तव । रन्त्यः रमयिता प्रीतिकरः । कः मदः ।
कतमः । सोमे जन्यो मदः । भूत् भवति । किन्तावदीषन् मदस्तव-
प्रीतिजनकः भवति । उत मध्यमः । उत वा उत्तमः । येन मेदन ।
सत्तमः सन्तवन्दूरः । यज्ञगृहद्वाराणि च । गिरः स्तुतिः । च । अभि-
प्रति । उग्रः क्रूरः अप्रसह्यो वा । त्वं विधाव । लङर्थेऽयं लोद् । स्वगृहं
गन्तुं श्रोतुं च विविधया वसिता दशमदयोग्यसोमदानाद्यभि-

प्रायेणायं प्रश्नः । किञ्च । कत् वाहः अर्वाक् । कदिति कदानुशब्दपर्यायः । वाह इत्येतेन पुंसकवाचिना शब्देनेन्द्रं प्रत्यूह्यत इति सोम उच्यते । अर्वागिति तद्विशेषणं । कदा । सोमः त्वत् प्रसादा[त्] फलदानाय सृस्वमुखो भविष्यतीति शेषः । किञ्च कदा वा । तव प्रसादात् । उप मा मनीषा उपगमिष्यदितां । सर्वार्थदर्शनीप्रज्ञा स्तुतिर्वा सर्वगुणग्राहिणी । किञ्च । आ त्वा आकुपसर्गश्रुतेस्तद्योग्यक्रियापदोऽध्याहार्यः । कदा वा आराध्य त्वां । शक्यां । शकिरन्नगत्यर्थः । अन्तर्णीतण्यर्थः । गमयेयं । उपमं वदन्ति किं राधः धनमग्नैः ॥

कदु द्युमन्मिन्द्र त्वावतो नृत्कया धिया करसे कन्न आगन् ।

मित्रो न सत्य उरुगाय भृत्या अन्ने समस्य* यदसन्मनीषाः ॥४॥

कत् उ कदा वा । द्युमन्नं हविलक्षणमस्मदीयं मध्विति शेषः । हे इन्द्र त्वावतः त्वत्सदृशान् मनुष्यान् तस्मात् । कया धिया कया अनुग्रहेण बुद्ध्या । करसे करिष्यसि । कत् कदा वा । नः अस्मान् प्रति । आगन् आगमिष्यसि [त्व]मित्यर्थः । हे उरुगाय बहुगते बहूनां दत्तानां गतिभूतेत्यर्थः । विस्तीर्णगते वा । सर्वगतीनां मध्ये महागते वेत्यर्थः । किमिव । किमर्थञ्च । उच्यते । मित्रः न सत्यः । भृत्यैः यथा कश्चित्किञ्चिदधः अविसंवादी भरणाय योगक्षेमवहनाय आपद्यागच्छेत् परया प्रीत्या पवं । कसादेवमुच्यसे । कदा मां प्रत्यागमिष्यसि भरणायैति । यत् यस्मात् । अन्ने आहारे शरीरस्थितिनिमित्ते । सर्वस्य* सर्वस्यास्मदादिकस्य प्राणिनः । असन् भवन्ति । मनीषाः प्रज्ञा अन्नाभिलक्षणाः ॥

प्रेरय स्रो अर्थं न पारं ये अस्य कामं जनिधा इव गमन् ।

गिरश्च ये ते तुविजात पूर्वीर्नर इन्द्र प्रतिशिक्षन्त्यन्नैः ॥ ५ ॥

यच्छब्दसंबन्धाद् द्वितीये पादे आरंभे । ये यजमाना अस्मदादयः । अस्य तवेन्द्रस्य कामं सोमपानेच्छां गमन् । गमिरत्र शुद्धोपि[वि]पूर्वो द्रष्टव्यः । अन्तर्णीतण्यर्थवद्द्रष्टव्यः । विगमयन्ति प्रभूतसोमप्रदानेनापनयन्ति । किमिव । जनिधा इव । जनीनाञ्जायानां संभोगकाले शय्यासु धारयितारः पतयो यथा

प्रभूतसंभोगप्रदानेन मैथुनेच्छामपनयन्ति एवं । गिरश्च स्तुतीः ।
पूर्वीः अनादिकालप्रवृत्ताः । पुरोडाशोद्यतेर्न सह । ये नरो मनुष्याः
अस्मदादयो यजमानाः । ते तुभ्यमिन्द्राय । प्रतिशिक्षन्ति
प्रतिकालन्ददति । तान् सर्वानस्मदादीन्यजमानान् । हे इन्द्र । तु-
विजात बहुभूत । रूपं रूपं प्रतिरूपो बभूवेति वचनात् सर्वात्मकत्वं ।
प्रेरय प्रगमय । संसारस्यान्तं प्रगमयन्तमिव । सूरः अर्थं न यथा सूर्याः
अर्थमर्त्तारं संसारस्यान्तं गन्तारं योगिनमनुगृह्णन् । अपवर्गं गमयत्येव ।
दृष्टान्तगतोयमर्थः । उत्तर एव उपनिषत्—सूर्यद्वारेण ते विरजाः
प्रयान्ति यन्नामृतः पुरुषो हव्ययात्मा ।*—इत्येवमाद्यासु ।

मात्रे नु ते सुमिते इन्द्र पूर्वीं द्यौर्मज्जमना पृथिवी काव्येन ।
वराय ते घृतवन्तः सुतासः स्वाद्वन्भवन्तु पीतये मधूनि ॥६॥

मात्रे सर्वस्य निर्माज्यौ द्यावापृथिव्यौ । पूर्वीं अनादिकालप्रवृत्ते ।
हे इन्द्र । ते तव । स्वभूतौ । नु क्षिप्रं सुमिते सुनिर्मिते ।
केन मम स्वभूतौ क्षिप्रं सुमिते । उच्यते । द्यौः मज्जमना बलेन । पृथिवी
काव्येन कविकर्मणा । मेधाविचेष्टितेन प्रज्ञयेत्यर्थः । यस्मादीदृशेन
महत्वेन युक्तः । त्वं तस्मात् । पराय श्रेष्ठाय । ते तुभ्यमिन्द्राय । घृत-
वन्तः अग्निमुखन्त्वां प्रति क्षरणवन्तो दीप्तिमन्तो वा । संस्कृतत्वादाज्य-
संयुक्ता वा । सुतासः अभिषुताः सोमात् । स्वात्मनां स्वशब्द आत्म-
वचनः । आत्मेत्यन्ननाम । देवानां । स्वा स्वमन्नं हविर्भागलक्षणं
यस्मिन् स्वस्वाद्वौ ? यज्ञः । तस्मिन् स्वादुनि यज्ञे । अथवा । स्वादुश-
ब्दस्य उकारलोपो द्रष्टव्यः । स्वादुनि मृष्टान्ने । यज्ञे अस्मदीये ।
भवन्तमस्माभिर्दत्तान्तः । किमर्थं । पीतये पानाय । मधूनि मधुररसा-
न्यन्नानि अपि हवींषि । अदना दत्तानि भवन्तः ।

आ मध्वो अस्मा असिचन्नमत्रमिन्द्राय पूर्णं स हि सत्यराधाः ।

स वावृधे वरिमन्ना पृथिव्या अभि क्रत्वा नर्यः पौंस्यैश्च ॥७॥

आ अस्मै इन्द्राय । अस्येन्द्रस्यार्थः । आ असिचन्
आमिमुख्येन स्थित्वा परया भक्त्या सित्कवन्तः । अग्नौ प्रक्षिपन्त ऋत्विजः

मध्वः मधुरस्य सोमस्य पूर्णममत्रं ग्रहचमसादिकं । अस्मात्
सिक्तवन्तः । यस्मात् । स इन्द्रः । सत्यराधाः सत्यधनः ।
यजमानेभ्यो दातव्यत्वेनाविसंवादिधन इत्यर्थः । तेन च पात्रेणाग्नौ
सिक्तेन तृप्तस्सन् स इन्द्रः । नर्यो नृभ्यो हितः । ववृधे वृद्धवान् ।
वरिमन् वरिष्णा । शरीरस्योरुत्वेन । अमर्यादया प्रमाणेनेत्यर्थः । कस्य ।
पृथिव्याः । अभिवृद्धत्वात् । कृत्वा कर्मणा च रसानुप्रदेन वृत्रवधादि-
केन । प्रज्ञया वा । पौंस्यैश्च बलैश्चेत्यर्थः ॥

व्यानर्लिद्रः पृतनाः स्वोजा आस्मै यतन्ते सख्याय पूर्वीः ।

आ स्मा रथं न पृतनासु तिष्ठ यं भद्रया सुमत्या चोदयासे ॥८॥

सर्वप्रकरया वृद्धया वृद्धश्च सन्निन्द्रः स्वोजा सुबलः ।
आनद् व्याप्नोति । पृतनाः संग्रामान् । अप्रतिहन्यमानः
संग्रामेषु शत्रुं जयतीत्यर्थः । किञ्च पूर्वीः । पूर्वशब्दोत्र उत्कृष्टवाची ।
पूर्वा उत्कृष्टा शत्रुसेना । अप्रभवन्त्यः । अस्यैन्द्रस्य । सख्याय
सखिभावाय सखित्वलक्षणाय । अयतन्ते सन्धिं कर्तुमिच्छन्तीत्यर्थः ।
उत्तरोर्ध्वः प्रत्यक्षकृतत्वाद् भिन्नं वाक्यं । स्मेति पदपूरणः ।
न शब्दः परस्तात् प्रयुक्तोपि पृतनाशब्दस्य सामर्थ्यादुपमार्थीयः ।
अस्मद्यज्ञं प्रत्यागन्तुं तं स्वरथमातिष्ठ महतादरेण । क पृतनाम् ।
न यथा संग्रामे महतादरेण । रथमातिष्ठस्येवं यं रथं । भद्रया
कल्याण्या । सुमत्या शोभनया प्रज्ञया परानुग्रहबुद्ध्या । चोदयासे
प्रेरयसि । यज्ञान् प्रति ॥

[त्रिशतमं सूक्तम्]

उत्तरं सूक्तं प्र देवत्रेति पञ्चदशर्षमन्वेवत्यमैलूषः कवषो ददर्श ।

प्र देवत्रा ब्रह्मणे गातुरेत्वपो अच्छा मनसो न प्रयुक्ति ।

महीं मित्रस्य वरुणस्य धासि पृथुजयसे रीरधा सुवृक्तिः ॥१॥

प्र उपसर्ग एतिना संबध्यते । देवत्रेति अविशेषं । ब्रह्मण
इति तृतीयार्थे चतुर्थी । गातुरिति सोम उच्यते । गुणवृत्त्या स्तुति-
लक्षणेन स्तूयमान इति शेषः । गातुः देवानपो वा प्रतिगमनशीलः
सोमः प्रगच्छतु । देवत्रा देवीरपः वसती । वर्येकधनलक्षणाः ।
अच्छाभि आप्तुं । कस्येव वेगेनागच्छतु । मनसो मनस इव ।

प्रयुक्ति प्रयुक्तया प्रयोगेण वेगेनेत्यर्थः । अपः प्रतिगते च सोमे त्वमपि हे मदीयकर्मात्मन् । अध्वर्यवो वा । महीन्धासि महदन्नं सोमलक्षणं । मित्रस्य वरुणस्य चार्थाय । पृथुञ्जयसे विस्तीर्णजघाय । महागतेरिन्द्रस्य चार्थायेत्यर्थः । रीरध संसाधय संस्कुरु । दानयोग्यं कुरु । सुवृत्तिं सुष्ठु दोषैर्विवर्जितां स्तुतिं च ॥

अध्वर्यवो हविष्मन्तो हि भूताच्छाप इतोशतीरुशंतः ।

अव याश्चष्टे अरुणः सुपर्णस्तमास्यध्वमूर्मिमद्या सुहस्ताः ॥२॥

हीति पदपूरणः । हे अध्वर्यवः हविष्मन्तः अभिषेतव्येन सोमलक्षणेन हविषा तद्वन्तः । यूयं भूतं भवत । सोममभिषुणेत्यर्थः तदर्थश्च । अगच्छ । आसं गृहीतं । अपः सोमाभिषवांगभूताः । एकधनलक्षणाः । इत गच्छत । उशतीः सोमाभिषवांगभूताप कामयमानाः । उशन्तः सोमाभिषवं कर्तुं कामयमानाः । या अवः । आप्तुं गच्छतेति संबन्धः कार्यः । अभिस्सहाभिषुतश्च सन्तन्तस्मृत्तिः । सोमसंघातं । शोभनकर्मकारित्वाद्वा सुवर्णेनालंकृत्वाद्वा । शोभना हस्ता येषां ते सुहस्ता अध्वर्यवः । तेषामिदं संबोधनं ॥

अध्वर्यवो ऽप इता समुद्रमपां नपातं हविषा यजध्वम् ।

स वो दददूर्मिमद्या सुपूतं तस्मै सोमं मधुमन्तं सुनोत ॥ ३ ॥

हे अध्वर्यवः । अप एकधनलक्षणाः । आहर्तुमिति शेषः । इत गच्छत यूयं । समुद्रं समुद्रस्थानीयं । अक्षीणोदकजलाशयं । इदानीमुत्तरोर्धो व्याख्यायते । पश्चात् द्वितीयः पादो व्याख्येयः । अर्थोयं क्रमः जलाशयं प्रतिगतेभ्यश्च । वः युष्माकं । यस्यार्थाय सोमः पूरयते । सोपाज्ञपात् । ददत् ददातु । ऊर्मिमप्समूहम् । अद्य संप्रति । सुपूतं सुशुद्धं । तेन चाप्स समूहेन सह । तस्मै तदर्थमपो न पूतमित्यर्थः । सोमम्मधुमन्तं । मधु-स्वादोपेतः सुनोता मिषुणुत । यूयमाभिषुत्य च तेन सोमाख्येन हविषा । अप्सुहितेनापाज्ञपातं । मध्यमं वृष्टिकर्मण्यधिकृतं । देवं यजध्वं । यूयं हे अध्वर्यवः ॥

यो अनिध्मो दीदयदप्स्वं१ तयं विप्रास ईलते अध्वरेषु ।

अपां नपान्मधुमतीरपो दा याभिरिंद्रो वावृधे वीर्याय ॥ ४ ॥

उत्तरार्धस्य प्रत्यक्षकृतत्वात् एकवाक्यतायै युष्मच्छब्देन
समानार्थो भवच्छब्दः प्रथमेऽर्धर्षेऽध्याहार्यः । यो भवान् । अपान्नपात् ।
अनिध्मः अनिन्धनः । ददीयत् दीप्यते । अप्सु अन्तः मेघस्थानाम-
पामध्ये । यं भवन्तमपान्नपातं । विप्रासः मेघाविनः ऋग्विग्यजमानाः ।
ईलते स्तुवन्ति । अध्वरेषु यज्ञेषु । स त्वं । हे अपान्नपात् । याभिरद्भिः ।
वसतीर्वयेकधनारूपाभिः । सोमेन मिश्रिताभिः । इन्द्रो वावृधे वर्धते ।
वीर्याय वीरकर्मणे । यत्र वधादिकार्यं कर्तुमित्यर्थः ॥

याभिः सोमो मोदते हर्षते च कल्याणीभिर्युवतिभिर्न मर्यः ।

ता अध्वर्यो अपो अच्छा परेहि यदासिंचा ओषधीभिः पुनीतात् ॥५॥

चतुर्थः पादः पूर्वं व्याख्येयः । पश्चाद्यथाक्रमं त्रयः पादा
व्याख्येयाः । यदा आसिञ्चाः । मर्यादया सिञ्चसि । अधिषवण-
चर्मसास्य सोमस्याभिषूयमाणस्योपरिप्रक्षिपस्य । पः यदा च ?
ओषधीभिः । पुनीतात् । ओषधीरत्र सोम उच्यते । बहुवचनञ्चावयवा-
पेक्षा । यदा । च । सोमेन सह । दशापवित्रे । सुनास्यवः कदा याभिरद्भिः
वसतीर्वयेकधनारूपाभिस्सह । सोमः । मोदते हृष्यति हर्षते च ।
पुनरुक्तपरिजिहीर्षया । अन्तसीत भृशार्थोत्र हृष्यति द्रष्टव्यः । अत्यर्थं
हृष्यति च । किमिव कल्याणीभिः युवतिभिर्न मर्यः । यथाकमनी-
याभिः यौवनान्विताभि स्त्रीभिस्सह मनुष्यः किञ्चिदत्यर्थं मोदते ।
एवन्ता आपः । आच्छ । आप्तुं आहर्तुं । परा इहि जलाशयं गच्छ
त्वं हे अध्वर्यो ॥

एवेधूने युवतयो नमंत यदीमुशन्नुशतीरेत्यच्छ ।

सं जानते मनसा संचिकित्रेऽध्वर्यवो धिषणापश्च देवीः ॥६॥

एवशब्दः नमन्तशब्दात् परो द्रष्टव्यः । इच्छब्दोऽत्र पदपूरणः ।
यूने अभिषवादिर्मणामात्मना सह मिश्रयित्रे कर्त्रेऽध्वर्यवे । युवतयः
सोमेन सह आत्मनो मिश्रयिष्यः । यौवनान्विता वा । आपः वसतीर्वये-
कधना लक्षणानामन्त एवं प्रह्वीभवन्त्येव उपनमन्त्येवेत्यर्थः । कदा ।
उच्यते । ईमेना आपः । उशन् सोममाभिषवादिर्मणामात्मना-
ध्वर्युः उशतीः । सोमेन सह मिश्रीभावमभिषवादिकर्मगर्भाभावञ्च
कामयमानः । आच्छ । आप्तुं आहर्तुमेति गच्छति । कदा । कदा मात-

कारणादपनमन्ते । यस्मात् सञ्जानते सम्यग् जानन्ति । मनसा विशिष्ट्या प्रज्ञया । सञ्चिकित्रे सम्यक् पश्यन्ति च । विशिष्टेन चक्षुषा । स्वं स्वमधिकारं परस्पररोपकारञ्च । अध्वर्यवः धिषणा वाक् । स्तुतिलक्षणा । आपश्च देवीः देव्यः ॥

यो वो वृताभ्यो अकृणोदु लोकं यो वो मह्या अभिशस्तेरमुंचत् । तस्मा इन्द्राय मधुमन्तमूर्मिं देवमादनं प्र हिणोतनापः ॥ ७ ॥

य इन्द्रः वः युष्मभ्यमद्भ्यः । वृताभ्यः मेघेनावृताभ्यः वेष्टिताभ्यः । तादर्थ्ये चतुर्थ्येषा । युष्माकमपास्मेघेन वेष्टितानामर्थायेत्यर्थः । आकृणोत् कृणवान् । उ इति पदपूरणः । लोकं स्थानं । मेघादयश्च वः युष्मान्मह्या महत्या । अभिशस्तेः मेघवेष्टनाभिः हिंसातः । अमुञ्चत् माचितवान् । तस्मै इन्द्राय । मधुमन्तं मधुस्वादुयुक्तं । ऊर्मिमप्लवातं । देवमादनं मित्रादिदेवानां सह मिश्रीभूयतर्पयितारं । प्रहिणोतन प्रगमयतास्मद्यज्ञः प्रत्यंगभावाय प्रस्थापयत यूयं हे आपः ।

प्रास्मै हिनोत मधुमन्तमूर्मिं गर्भो यो वः सिंधवो मध्व उत्सः । घृतपृष्ठमीढ्यमध्वरेष्वापो रेवतीः शृणुता हवं मे ॥ ८ ॥

प्रास्मे हिनोतश्छब्द संबन्धा द्वितीये पादे ? गर्भसारः यवः । युष्माकं स्वभूतः । हे सिन्धवः स्यन्दनशीलाः । मध्वः मधुनः सृष्टरसस्य । उत्सः उत्स्यन्दिनः उत्तिपिता । यच्छब्दसंबन्धात् गर्भ ? मधुमन्तं मधुस्वादोपेतं । ऊर्मिमप्लवातं । घृतपृष्ठं घृतेनाज्येन पृष्ठमीढ्यं स्तुत्यमध्वरेषु यज्ञेषु । ईदृशं सारं युष्मत् संबन्धिनमस्मै अस्येन्द्रस्यार्थाय । प्रहिणोत प्रगमयत । प्रस्थापयतास्मद्यज्ञं प्रत्यंगभावाय । हे आपः । अस्मभ्यं युष्माभिः । दातन्न ? दृष्टादृष्टफललक्षणेन । तद्वत्यं शृणुत हवमाह्वानं वचनमेतदित्यर्थः । मे मम स्वभूतं ॥

तं सिंधवो मत्सरमिन्द्र पानमूर्मिं प्र हेत य उमे इयति ।

मदच्युतमौशानं नभोजां परि त्रितंतुं विचरंतुमुत्सम् ॥ ९ ॥

हे सिन्धवः स्यन्दनशीला आपः । य उमे दृष्टादृष्टफले । अस्मभ्यन्दातुमियति गच्छति । कर्मांगभावं प्रतिपद्यते । तस्मत्सरं मन्दयितारमिन्द्रादिदेवानान्तर्पयितारमिन्द्रस्य । पानवाधान्येनेन्द्रेण

वा ? तव्य प्य ? स्यं ? ऊर्मिमुदकसंघातं । प्र हेत प्रगमयत प्रेषयतास्मद्यक्षं
प्रत्यंगभावाय । मदच्युत मदस्य च्योतयितारमुत्पादयितारमित्यर्थः ।
औशानं सोमेन सह मिश्रीभवतु ? कामयमानं । नभोजां नभसि
आकाशे अन्तरिक्षे वृष्टिरूपेण जातं । परि सर्वतः त्रितन्तुं त्रयाणां
सवनानान्तनितारं विस्तारयितारं । विचरन्तं विविधं यज्ञपात्रेषु
गच्छन्तमुत्समुत्स्यन्दनमुत्सर्पितारन्देवान् प्रत्यूर्ध्वं गन्तारमित्यर्थः ॥

आवर्तृततीरध नु द्विधारा गोषुयुधो न नियवं चरन्तीः ।

ऋषे जनित्रीभुवनस्य पत्नीरपो वन्दस्व सवृधः सयोनीः ॥ १० ॥

आवर्तृततीः आवर्ताः अस्मदभिमुखीभूताः । अध अथानन्तरं
क्षिप्रं । द्विधाराः द्विशब्दोत्र अनेकत्वमात्रवचनः । अनेकधाराः
इत्यर्थः । किमिव । गोषुयुधो न गोषु वृष्टिलक्षणासु अप्सु निमित्त-
भूतासु । मेघेन सह युध्यत इति । गोषु यदिन्द्रः । तस्य । यथा
वृष्टिलक्षणा आपः अपर्यन्तधाराः । एवमिव वन्निश्चयेन । मिश्रयणीयं
सोमं प्राति । चरन्तीः गच्छन्तीः । अथवा नियवशब्देन यवलूनपादं
उच्यते । लुप्तोपमश्चैतत् पदं । चरतिरपि भक्षणार्थः । यथा यवलूल-
गाश्चरन्तीः वन्दते कश्चिदेवं । यवलूनपादं स्थानीयं सोमञ्चरन्तीः
हेतुभावेन सञ्चूर्णयन्तीः । एकधाना अपः वन्दस्व प्रणम्य
स्तुहि वा त्वं । हे ऋषे कर्मणान्द्रष्टुः यजमान । कीदृशीरप उच्यते ।
जनित्रीः जनयित्रीः । कस्य । भुवनस्य सर्वस्य लोकस्य । पालयि-
त्रीश्च । सवृधः सह सोमस्य वर्द्धयितुः । सयोनीः सोमेन सह समा-
स्नानस्थानाः ॥

हिनोता नो अध्वरं देवयज्या हिनोत ब्रह्म सनये धनानाम् ।

ऋतस्य योगे वि ष्यध्वमूधः श्रुष्टीवरीभूतनास्मभ्यमापः ॥ ११ ॥

हिनोत समाप्तिं गमयत वर्धयत वा । नः अस्माकमध्वरं यज्ञं ।
देवयज्या देवयज्यायै देवयागार्थमित्यर्थः । हिनोत गमयत च ।
परिसमाप्तिं वर्धयत् च वा । ब्रह्म स्तुत्याख्यं । सनये लाभाय
धनानाम् । दृष्टादृष्टफलप्राप्त्यर्थमित्यर्थः । ऋतस्य यज्ञस्य । योगे
सम्बन्धे वर्तते यदिदमूध स्थानीयमधिषवणचर्म । तदेव प्रतिविष्यध्वं
विमुञ्चतात्मानं । सोमरसेन सह मिश्रीभूतेन रसेन । पूरयतैतदित्यर्थः ।

अथवा अनङ्गुभ्यां युज्यत इति योगो हविर्धानशकटं । सामीपिक-
कञ्चोदमधिकरणं गंगायां गावश्चरन्तीति यथा । यज्ञस्य सर्वस्य
हविर्धानशकटे सामीपिकाधिकरणभूते । यदिदमूधस्थानीयमधिषवण-
चर्म तदेतत् प्रतिविमुञ्चतात्मानमित्यादिपूर्ववद्योज्यं । एतच्च कुर्वत्यः ।
भुष्टीवरीः सुखवत्यः सुखकर्यः । भूतन भवत । यूयमस्मभ्यं ।

आपो रेवतीः क्षयथा हि वस्वः क्रतुं च भद्रं बिभृथामृतं च ।

रायश्च स्थ स्वपत्यस्य पत्नीः सरस्वती तद्गृणते वयो धात् ॥ १२ ॥

हे आपः रेवती धनवत्यः । क्षयथा ईशिष्वं । वस्वः वसुनः
धनस्य । क्रतुश्च कर्म च । भद्रं कल्याणं सोमयागलक्षणं । बिभृथ
धारयथ पुष्णीथ वा । अमृतत्वामरणधर्माणः । इन्द्रादिदेवश्च । रायः
धनस्य चास्मदीयस्य । कीदृशस्य । स्वपत्यस्य शोभनपुत्रस्य । सहितस्य
पत्नीः पालयिष्यः । स्थ भवथ । यूयन्तस्मात् कारणात् । सरस्वती
वा । का । स्तुतिलक्षणा । तत् वयः तदन्नमुत्कृष्टन्तत् धात् दधातु । गृणते
स्तुवते मह्यं ।

प्रति यदापो अदश्रमायतीर्घृतं पयांसि बिभ्रतीर्मधूनि ।

अध्वर्युभिर्मनसा संविदाना इन्द्राय सोमं सुषुतं भरन्तीः ॥ १३ ॥

हे आपः । यत् । सुषां सुलुगिति द्वितीयाबहुवचनस्यात्र लुक् ।
युष्मान् प्रति अद[श्रं] अभिमुखन्दष्टवानस्म्यहमायतीः अस्मद्यहं
प्रत्यागच्छन्तीरंगभावाय । घृतमाज्यं होमसृष्टं । पयांसि उदकानि ।
स्वावयवभूतानि । मधुसदृशानि मृष्टरसानि । बिभ्रतीः धारयन्तीः ।
अध्वर्युभिः सह । मनसा अन्तःकरणेन । संविदानाः संभाषमाणाः ।
इन्द्राय इन्द्रार्थं सोमं सुषुतं सुषुतं । भरन्तीः हरन्तीः । हेतुकर्तृत्वे-
नास्मद्यहं प्रतिपादयन्तीः ताः युष्मान् स्तौमि प्रणमामि चेति शेषः ।

एमा अगमन्नेवतीर्जीवधन्या अध्वर्यवः सादयता सखायः ।

नि बर्हिषि धत्तन सोम्यासोऽपां नप्त्रा संविदानास एनाः ॥ १४ ॥

वसतीवर्षेकधनारूपाः आपः । रेवतीः धनवत्यः । जीवधन्या
जीवनस्य जीवानां वा वर्धयिष्यः प्रीणयिष्यो वा । आ अगमन् आगता
अस्मद्यहं प्रति अंगभावाय एतज्ज्ञात्वा । हे अध्वर्यवः । सादयत

स्थापयत । हे सखायः समानाख्याना वा । तुल्यकर्मविषयविज्ञाना
वेत्यर्थः । क सादयाम । उच्यते । बर्हिषि वेदिस्तरणे । निधत्तन नियमेन
धारयत स्थापयत । हे सोम्यासः सोमसंपादिनः । अपाश्रप्ता देवेन
वृष्ट्याधिकारणा सह । संविदानासः संमन्त्रयमाणाः । नो । आपः ।

आगमन्नाप उशतीर्बर्हिरेदं न्यध्वरे असदन्देवयन्तीः ।

अध्वर्यवः सुनुतेन्द्राय सोममभूदु वः सुशका देवयज्या ॥१५॥

अगमन्नागतवत्थः । आपः वसतीवर्येकधनाख्याः । उशतीः
कामयमानाः । किं । बर्हिरिदं वेदिस्तरणमागत्य याध्वरे यज्ञे ।
आ नि असदन् मर्यादया निषण्णा उपविष्टाः । देवयन्तीः देवान् काम-
यमानाः । तर्पयितुमिच्छन्त्य इत्यर्थः । पतज्ज्ञात्वा । हे अध्वर्यवः सुनुत
अभिषुणुत । इन्द्रायेन्द्रार्थं । सोममिदानीमपां प्रसादात् । अभूत् भूता
संवृत्ता वा । युष्माकं सुशका सुष्ठु शकनीया अयत्नसाध्या । देवयज्या
स्मेत्तेन्द्रादिदेवयाग इत्यर्थः ।

[एकत्रिंशत्तमं सूक्तम्]

उत्तरं सूक्तं आ नो देवानामित्येकादशर्षं वैश्वदेवमैलूषः कवषो
ददर्श ।

आ नो देवानामुप वेतु शंसो विश्वेभिस्तुरैरवसे यजत्रः ।

तेभिर्वयं सुषखायो भवेम तरंतो विश्वा दुरिता स्याम ॥१॥

नः उपवेतु अस्मानुपगच्छतु । संप्राप्तोदकन्देवानां विश्वेषां
संबन्धि । शंसः शंस इति कान्तिकर्मा शसः । कान्तिरिच्छा अभिप्रायः ।
अनुग्रहबुद्धिरित्यर्थः । कथमागच्छतु । विश्वेभिस्तुरैः सर्वैः त्वरणैः ।
शीघ्रमित्यर्थः । किमर्थमागच्छतु । अवसे अस्माकं रक्षणार्थं । कीदृशः ।
शंसः । यजत्रः यष्टव्यः पूजयितव्यः । किञ्च । तेभिः तैर्देवैः । सखि-
भिर्वयं । सुषखायः शोभनसखायः । भवेमेत्याशास्महे । तत् प्रसादाच्च ।
तरन्तः अभिगच्छन्तः । विश्वा सर्वा दुरिता पापानि स्यामेत्येतदा-
शास्महे वयं ।

परि चिन्मर्तो द्रविणं ममन्यादृतस्य पथा नमसा विवासेत् ।

उत् स्वेन क्रतुना सं वदेत श्रेयांसं दक्षं मनसा जगृभ्यात् ॥ २ ॥

विश्वेषान्देवानां यागार्थं । परिचित् अप्रतिनिषिद्धात्सर्वतः ।
 मर्त्तः मनुष्याधिकृतः । द्रविणन्धनममन्यात् । मन्यति कान्तिकर्मा ।
 कामयेत लब्धुमिच्छेत् । लब्ध्वा च धनमृतस्य यज्ञस्य । पथा यथोक्तेन
 मार्गेण । विधिना । नमसा हविरघ्नेन । आविवासेत् परिचरत ।
 परिचरणकाले च । उत् अपि । स्वेन क्रतुना आत्मीयेन विश्वानेन ।
 मनसेत्यर्थः । संवदेत संवादोत्र सामर्थ्यात् ध्यानमुच्यते । हविर्गृहीत्वा
 वषट् करिष्यन् विश्वान् देवान् मनसा ध्यायेदित्यर्थः । विश्वेदेवा
 यागानन्तरञ्च । तत् प्रसादाच्छ्रेयांसं । पश्यसि । अंतरन्दक्षं वृद्धं
 सर्वव्यापिनं । मनसा ध्यानसाधनेन । अन्तःकरणेन । जगृभ्यात् अत्यर्थं
 गृह्णीयाद्ध्यायेच्चलितञ्च वत ? चिन्तयात्मन्येव समादध्यादित्यर्थः ।

अधायि धीतिरससृग्रमंशास्तीर्थे न दस्ममुप यंत्युमाः ।

अभ्यानश्म सुवितस्य श्रूषं नवेदसो अमृतानामभूम ॥ ३ ॥

अधायि निहिता स्थापिता प्रवर्त्तितास्माभिः । धीति
 देवया । इदानीं अससृग्रं असमानसृष्टिं । उत्कृष्टजन्मान-
 मित्यर्थः । किं । विश्वेदेवसंघः । अंशाः हविर्भागाः । तदर्थेन तीर्थ-
 देशेन दस्मं शत्रूणामुपक्षपयितारं दर्शनीयं वा । उपयन्ती लोडर्थेन
 लट् लोड्वा । उपयन्तु उपगच्छन्तु । स्वीभवन्त ? ऊमाः अवितारः
 तर्पयितारः । तृप्ते च सति सर्वदेवगणे तत् प्रसादाद्वयं अभ्यानश्म
 व्याप्नुयाम प्राप्नुयामेत्याशास्महे । सुवितस्य सु इत्यस्य सुगतस्य
 स्वर्गादिकस्य । सूतस्व वा । प्रजायाः संबन्धि श्रूषं बलं । सुखलक्षणं
 स्वर्गसुखमपत्यसुखं वेत्यर्थः । किं । नवेदसो अमृतानामभूम न न-
 वेत्येतस्मिन्नर्थे । नवेदशब्दं वैयाकरणा निपातयन्ति । नभ्राणपान्न-
 वेदानासत्येति । न न वेत्तारो वेत्तर एव स्वरूपतो ज्ञातार एव । वयं ।
 अमृतानामभूम भवेमेत्येतदाशास्महे ।

नित्यश्चाकन्यात्स्वपतिर्दमूना यस्मा उ देवः सविता जजान ।

भगो वा गोभिर्यमेगनज्यात्सो अस्मै चारुश्लदयदुत स्यात् ॥४॥

नित्यः कल्पावस्थायी प्रजापतिः । चकन्यात् कामयतां । किं ।
 सामर्थ्याद् दृष्टादृष्टफलं तस्मै दातुं । स्वपतिः स्वसां प्रजानां स्वामी ।

दमूनाः दममना वा दान्तमना वा* । कस्मै । यस्मै यजमानाय मह्यं ।
देवः सविता । जजान जनितवान् । दृष्टादृष्टफलं च दातुं शब्दयन्
कामयतामित्येतदाशास्महे वयम् ॥

इयं सा भूया उषसामिव क्षा यद्भुमंतः शवसा समायन् ।

अस्य स्तुतिं जरितुर्मिक्षमाणा आ नः शग्भास उप यन्तु वाजाः ॥५॥

यत् । सुपां सुलुगिति द्वितीयैकवचनस्य लुक् । इति पदपूरणः ।
यां स्तुतिं यागक्रियां वा । प्रति क्षुमन्तः । क्षु शब्देनाश्रमुच्यते ।
शब्दे वा । हविरश्वेनाश्रवन्तः शब्दवन्तो वा । स्तुतमन्तः
कीर्तिमन्तो वेत्यर्थः । के । देवाः सर्वे । शवसा सर्वेण बलेन । समा-
यन् समागताः संप्राप्ताः । सेयमस्मदीया स्तुतिः यागक्रिया वा
भूयाः । पुरुषव्यत्ययः कार्यः । भूयाः भवतु । किं । सामर्थ्याद् देवानां
व्याप्या । किमिव । उषसामिव क्षाः यथोषं द्यावापृथिवी । एवं
देवप्रसादात् सगुणा भवतु । सगुणत्वाच्च देवाः परया प्रीत्या अंगभाव-
मुपगच्छन्वित्यवत्यर्थः ॥

अस्येदेषा सुमतिः पप्रथानाभवत्पूर्व्या भूमना गौः ।

अस्य सनीला असुरस्य योनौ समान आ भरणे बिभ्रमाणाः ॥६॥

अस्य इत् । इच्छब्देऽत्र उपमार्थे पूर्वशब्दाच्च परो द्रष्टव्यः ।
अस्य यजमानस्य । स्वभूता एषा सुमतिः सुस्तुतिः । पप्रथाना
विस्तार्यमाणा । अस्माभिः क्रियमाणा इत्यर्थः । अभवत् भूता संवृत्ता ।
पूर्व्या इत् पूर्वकालीनेव । पूर्वस्मिन्काले यादृशी उत्कृष्टा स्तुतिरासीत्
तादृशी इदानीमपि संजातेत्यर्थः । भूमना भूम्ना बहुत्वेन च युक्तेति
शेषः । सर्वदेवसंबन्धित्वात् बह्विव संजातेत्यर्थः । गौः सर्वान्देवान्प्रति
गन्त्री च संवृत्तेत्यर्थः । प्रतज्ज्ञात्वा सर्वे देवाः । सनीला स्तमानस्थानाः ।
अस्य मम यजमानस्य असुरस्य प्रज्ञावतः । स्वभूते योनौ स्थाने
यज्ञाख्ये वेद्याख्ये वा । समाने सर्वदेवाः । साधारणे भरणे सर्वस्य
जगतोधारणसमर्थे पोषणसमर्थे च । आ इत्युपसर्गश्चेतरागच्छन्वि-
ति शेषः । कथं भूता आगच्छन्तु । उच्यते । बिभ्रमाणाः दृष्टादृष्टफल-
मस्मभ्यन्धारयन्तः । गृहीत्वेत्यर्थः ॥

किं स्विद्वनं क उ स वृक्ष आस यतो द्यावापृथिवी निष्टतक्षुः ।
सन्तस्थाने अजरे इतऊती अहानि पूर्वीरुषसो जरन्त ॥ ७ ॥

किं स्विद्वनं किं पुनः तदुपादानकाष्ठमृत्पिण्डस्थानी-
यमस्य प्रश्नस्य प्रतिवचनसामर्थ्यात् प्रधानमिति द्रष्टव्यन्तस्यो-
पादानकारणत्वात् । कः उ सः वृक्षः आस कश्च पुनस्समूलकारणं वृक्षः
पृथिवीस्थानः । यस्यावयवः प्रधानमुपादानकारणमस्य प्रतिवचन
मानसंभूयस्थिते ? वा । सुप्रतिष्ठिते वा इत्यर्थः । अजरे जरावर्जिते ।
इत एभ्यः प्राकृतेभ्यो देवेभ्यः ऊतीरवनं रक्षणं ययोः ते इतऊती ।
सामर्थ्यात् परमात्मा तस्य मूल कारणत्वात् । यतः । उपादानकारणा-
न्मूलकारणाच्च द्यावापृथिवी निष्टतक्षुः । तक्षति करोति कर्मा । निष्कृष्य
कृतवन्तो देवा विभ्वंसृजः । कीदृश्या द्यावापृथिव्या । सन्तस्थानं संभूय-
स्थिते वा इत्यर्थः । अजरे जरावर्जिते । इतऊती इत एभ्यः प्राकृतेभ्यो
देवेभ्यः ऊतीरवनं रक्षणं ययोस्ते इतऊती । रक्षितेत्यर्थः । अथात्र
इतश्चेतश्च गतिवृद्धिर्वा ययोस्ते इतऊती । सर्वतो गते वृद्धे वेत्यर्थः ।
अहानि पूर्वाः अनादिकालप्रवृत्ताः । उषसश्च निष्टतक्षुः देवा । ये एवं
सामर्थ्ययुक्ता देवाः तान् सर्वे स्तोतारः जरन्त स्तुवन्तीत्यर्थः ॥

नैतावदेना परो अन्यदस्त्युक्षा स द्यावापृथिवी बिभर्ति ।

त्वचं पवित्रं कृणुत स्वधावान्यदीं सूर्यं न हरितो वहन्ति ॥ ८ ॥

न एतावत् । नैतावदेवजातं सामर्थ्ययुक्तं । किन्तर्हि एना
एभ्यो देवेभ्यः । पर उत्कृष्टः अन्यदन्यः हिरण्यगर्भोऽस्ति । उक्षा
सेका । प्रजानां सृष्ट्यर्थः । स हिरण्यगर्भः परमसूक्ष्मो वायुरूपो
लिङ्गात्मा अन्तरनुगविद्य द्यावापृथिवी बिभर्ति धारयति । किञ्च ।
त्वचं पवित्रं मन्त्रं तन्मयीमात्मीयान्वचन्तनुमित्यर्थः । दातं वा
मन्त्रं । कृणुत करोतु । स्वधावान् । कदा करोति । यत् यदा रम्भः
त्वचं सूर्यं । हरितः अश्वान् वहन्ति । तदा देवसृष्टेः प्रागित्यर्थः ॥

स्तेगो न क्षामत्येति पृथ्वीं मिहं न वातो वि ह वाति भूम ।

मित्रो यत्र वरुणो अज्यमानोऽग्निर्वने न व्यसृष्ट शोकम् ॥ ९ ॥

स्तेगः । स्तै पृथै शब्दसंघातयोः । रश्मिसंघात

आदित्यः । क्षां पृथिवीं पृथ्वीं विस्तीर्णी । नात्येति नागच्छति
तेजसा समस्ताम् व्याप्नोति । पृथिवी स्तूयते । मिहं सर्वस्य सेक्ति ।
वृष्टिः । वातः मध्यस्थानो देवो वृष्टिकर्मण्यधिकृतः । न ह नैव । विवान्ति
वातिरत्रान्तर्णीतण्यर्थो द्रष्टव्यः । विविधं गमयति । भूम भूम्ना बहुत्वेन ।
सर्वा वृष्टिञ्च पातयत्यसामर्थ्यात् सावशेषामेव पातयतीत्येवं वृष्टिः
स्तूयते । अथवा । स्तेगो रश्मिसंघातरूपमविविधं गमयति भूमिं
प्रातः सावशेषामेव वर्षतीति वातः स्तूयते । यत्र प्रजापतौ । मित्रश्च
वरुणश्च । कल्याणं कर्मनीयं सामर्थ्यं..... ॥

[द्वात्रिंशत्तमं सूक्तम्]

अश्वेनवितक्षेत्रविदं ह्यप्राद स प्रैति क्षेत्रविदानुशिष्टः ।

एतद्वै भद्रमनुशासनस्योत सति विदत्यंजसीनाम् ॥ ७ ॥

* अनुशासनस्य मार्गोपदेशस्य । उत अत अपि । स्मृति मार्गः ।
विन्दति लभते ॥

अयंदुप्राणीदममन्निमाहापीवृतो अधयन्मातुरुधः ।

एमनमाप जरिमा युवानमहेलन्वसुः सुमना बभूव ॥ ८ ॥

महाभाग्ययोगात् सर्वत्रमभावात् तद्धर्मत्वमापन्न इन्द्र
स्तूयते । अय इत् अयं च । [उ] इति पदपूरणः । प्र आनीत्
प्राणिति जीवति । स्वमायया केनचित् प्राणिरूपेणाद्यैव जातः सन्
अद्यैव जीवित्वा स्वेच्छया श्वो मरणन इज्यत इत्यर्थः । अयं ग्रहणञ्च
प्रदर्शनार्थः । गर्भस्त्रावे तत् क्षणं जीवति । हिरण्यगर्भात्मा आमहा-
प्रलयजीवति । एवं सर्वत्र यथाकालं योज्यं । किञ्च न । जीवनमेव
केवलममरणं वा कालाः कुर्वन्ति सर्वभूतात्मकस्य इन्द्रस्य । किन्तर्हि ।
अममन् । अमं रोगे । रोगञ्च कुर्वन्ति । इमा इमानि । अहा अहानि काला
इत्यर्थः । किञ्च । अपीवृतः वाय्वादि सन्निरोधार्थं वज्रेणाच्छादितः
शिशुरू इन्द्रः । अधयत् पिवति । स्वस्याः मातुः देव मनुष्यादि
सर्वजातिस्थाया स्वभूतं ऊधः ऊधस्थं स्तनमित्यर्थः । किञ्च ।
आ ईमनं आप । ईमिति पदपूरणः । एनमिन्द्रं मर्यादायां व्याप्नोति ।
जरिमा जराभावः जरेत्यर्थः । युवानन्तरुणं सन्तं । किञ्च । अहेलन्

अकुप्यन् । प्रवसुः प्रशस्तः । सुमनाः शोभनबुद्धिः प्रसन्नाचित्तश्च ।
बभूव भवति । देवादि भावेस्थितः महाभाग्ययोगादिन्द्रो यद्यद्रूपं
कामयते तद् भवति तद्धर्मायेति समस्तार्थः ॥

एतानि भद्रा कलश क्रियाम कुरुश्रवण ददतो मघानि ।

दान इदो मघवानः सो अस्त्वयं च सोमो हृदि यं बिभर्मि ॥३॥

एतानि । भद्रा भद्राणि कल्याणानि शोभनानि । स्तोत्राणि
हवींषि च । हे कलश कलाशयन सर्वकलाधारपरिपूर्ण ।
अथवा, कलशसदृश कलशवदुदकाधारेत्यर्थः । अथवान्तर्णीतमत्त्वर्थ-
मेतत् पदं । द्रोणकलशवन्निन्द्र क्रियाम कृतवन्तो वयं । हे कुरु श्रवण ।
कुरुव ऋत्विजः । कुरुणामृत्विजां स्वभूतानां स्तुतीनां श्रोतः । कस्या-
र्थाय कृतवन्तो वयं । ददतः मघानि स्तातृभ्यो यष्टृभ्यश्च धनानि
यच्छतः । तवेन्द्रस्यार्थं । एतस्मात्वा प्रत्युपकारार्थं दानं उदत्ते
वोस्मभ्यं इप्सितार्थानां वः । मघवान् इत्युभयत्र व्यत्ययेन बहुवचनं ।
वः तत् स्वभूतम् । हे मघवानः मघवन्धनवन् इन्द्र । इति तच्छ्रुतैः
यच्छब्देऽध्याहार्यः । यो ताका प्रियो वा आत्मा सः अस्तु भवतु । अयञ्च
सोमः । दाता । हृदि तवेन्द्रस्य हृदये । यं सोमं । हेतुकर्तृत्वेनाहं
बिभर्मि धारयामि ॥

वनवासी विनिर्गताचार्योदगीथस्य कृतो ऋग्वेदभाष्ये पञ्च-
पञ्चाशोऽध्यायः ॥ कालहा शूलधृक् पातु शंकरः यास्कायनः ॥

[त्रयस्त्रिंशत्तमं सूक्तम्]

उत्तरं सूक्तं प्रमेति पञ्चर्चं वैश्वदेवं कवषो वददर्श ।

प्रमा युयुजे प्रयुजो जनानां वहामि स्म पूषणमंतरेण ।

विश्वे देवासो अध मामरक्षन्दुः शासुरागादेति घोष आसीत् ॥४॥

मा मां कवषं । प्रयुयुजे देवयागकर्मणि प्रयुक्तवन्तो
विश्वेदेवाः । कीदृशाः । प्रयुजः जगति स्थित्यर्थः याग-
कर्मणि धनदानेन प्रयोक्तारः । तेषां यजमानानान्तैश्च देवयागकर्मणि
प्रयुक्तः सन् अहं वहामि 'स्मोत्तरेलङ् चेति, स्म शब्दयोगात् ? भूते
लङ् उदवानस्मि प्रापितवानस्मि । स्तुतीर्हवींषि च । पूषण-
मादित्यं प्रति । क स्थितो वहामि स्म । उच्यते । अन्तरेण मध्येन ।

कस्य । सामर्थ्यात् अग्नीनान्देवानां द्यावापृथिव्योर्वा । देवयागकर्मणि प्रयुज्य च । विश्वे देवासः सर्वे देवाः । अध अथ । मां यजमानं कवषाख्यं । अरक्षन् रक्षितवन्तः । कुतः । दुदशासुः दुदशासनात् । शत्रोः असुरराक्षसादिकात् । रक्षितृणाञ्च तेषान्देवानां घोषः जहि जहीत्यादि शब्दः । आगात्सर्वस्य लोकस्य कर्णपथमागतः । सर्वेण श्रूयत इति । एतदासीत् अभूद्वचनं । एवमतीते । काले । मे । संप्रसादा आसुः ॥ इदानीं देवेष्वप्रसन्नेषु ।

सं मा तपन्त्यभितः सपत्नीरिव पर्शवः ।

नि बाधते अमतिर्नग्नता जसुर्वेन वेवीयते मतिः ॥ २ ॥

मूषो न शिश्रा व्यदन्ति माध्यः स्तोतारं ते शतक्रतो ।

सकृत्सु नो मघवन्निन्द्र मृळयाधा पितेव नो भव ॥ ३ ॥

इदानीन्तु देवप्रसादादपेतं मा संतपन्ति अन्नाभावा-
दाबाल्यात् कुशशयनाच्च दुःखयन्तीत्यर्थः । अभितः उभयतः ।
उभयोरपि पार्श्वयोरित्यर्थः । पर्शवः किमिव सन्तापयन्ति । सपत्नीव ।
यथा सपत्न्यः समानभर्तृका स्त्रियः भर्तारं परस्परं वा सन्तापयन्त्येवं ।
किञ्च । नि बाधते संपीडयति अमति रक्षा[नं]सर्वार्थेषु संमोहः नग्नता
च नि बाधते । नग्नतया चात्र निर्धनत्वं लक्ष्यते । दारिद्र्यञ्च मा सं पीडय-
तीत्यर्थः । जसु जसि ताडने । शत्रुताडनञ्च निबाधते । किञ्च । वेनः
पक्षिण इव यथा पक्षिणो मनः कंपते शाकुनिकव्यथादिभयात् एवं
प्रमतिः मनः वेपते शत्रुभयात् । शिश्रापरा शिश्रोतेः कः प्रत्ययः । छान्द-
सत्वात् सकारस्य शकारः । द्विर्वचन प्रकरणे मरुणादीनां क ? इति
द्विर्वचनं । 'बहुलं छन्दसीति अभ्यासस्य इत्वं । कोऽस्यार्थः वायितानि
सूत्राणि तानि हि अन्न, लिप्तत्वात् शौचाह्वाणि वेष्ट्यन्त्येच्चर्यामथवा लोके
शस्त्रिग्रं प्रजननं प्रसिद्धं तत्सादृश्याच्च पुच्छं शिश्रमुच्यते । यथा मूषिका
वायितानि सूत्राणि अन्नगन्धित्वात् स्वानि वा पुच्छं नि तैलभाण्डके घृत-
भाण्डके वा प्रक्षिप्योत्तार्य च विविधं भक्षयन्ति । एवं मा मां । असंपाद्यमाना
आध्यः आध्यः यागभागकामा विविधं अर्दयन्ति दुःखयन्ति । स्तोतारं
सन्तं । ते तघ । हे शतक्रतो बहुकर्मन् एतद्वात्वा सकृत्सततं । नः

अस्मान् । हे मघवन् धनवन् इन्द्र मूलय ईप्सितार्थप्रदानेन सुष्ठु सुख्यं ।
अथ अथ । पिता इव प्रियद्वितयोः नः अस्माकं भव ॥

कुरुश्रवणमावृणि राजानं त्रासदस्यवम् ।

मंहिष्ठं वाघतामृषिः ॥ ४ ॥

इन्द्रादिदेवाभ्यनुज्ञया कुरुश्रवणं । कुरव ऋत्विज उच्यन्ते कर्मणां
कर्तृत्वात् । तेषां स्तुतानां श्रोतारं सततयाजिनमेतन्नामानं वेत्यर्थः ।
आवृणि मर्यादया वृणोमि प्रार्थये । देवयागार्थन्धनं राजानं त्रासदस्यवं
त्रासदस्मोः पुत्रं मंहिष्ठं अतिशयेन महितन्दातारन्धनानां । केषामर्थाय ।
वाघतां । वाघत ऋत्विज उच्यन्ते । यस्येत्यादित्यो निर्मिश्य मानावा-
घातः । तेषामर्थाय ऋषिरहं कवषः ॥

यस्य मा हरितो रथे तिस्रो वहन्ति साधुया

स्तवै सहस्रदक्षिणे ॥ ५ ॥

लब्ध्वा राजतो धनमनन्तरं किं करोषीति चेदुच्यते । यस्ये-
त्यादित्यः निर्दिश्यते । हरिसंबन्धात् यस्यादित्यस्य [स्व]भूता हरितः तिस्रः
हरि संज्ञका अश्वाः । तयोर्मध्यमाः रथे नियुक्तास्सन्तः । मा मां कवषं
यजमानं । प्रतिवहन्ति प्रापयन्त्यादित्यं । कथं वहन्ति । साधुया प्रथम-
स्य कवचनस्य छान्दसं याः । क्रियाविशेषणञ्चैतत् । साधु शोभनं ।
स्तवैः स्तोमि । सहस्रदक्षिणे बहुदक्षिणे यज्ञे जपेयादौ ?

अतः परं यस्येति सूक्तशेषे मृते मित्रातिथौ नृपे उपमश्रवसः
ऋहादृषिः शोकमपनुदत् ॥ यस्य प्रस्वादसो गिर इत्यनेन सूक्तं शेषभूतेन
चतुर्ऋचेन बर्गेण मृते देहान्तरं गते सति मित्रातिथिनाम्नि नृपे राजनि
उपमश्रवो नाम्नः मित्रातिथे राक्षः पुत्रस्य शोकं ऋहादेवापनुदत्
अवनीतवः नृषिः कवषः ॥

यस्य प्रस्वादसो गिर उपमश्रवसः पितुः ।

क्षेत्रं न रण्वमूचुषे ॥ ६ ॥

यस्य ऊचुष इत्यनयोस्सामानाधिकरण्यादूचुष इति
षष्ठ्यर्थे चतुर्थी । लिङ् वात्र वर्तमाने । 'छन्दसि लुङ्लङ्लिट्' इति ।
यस्य मित्रातिथिनाम्नां राक्षः उपमश्रवसः तव पितुः । ऊचुषः ब्रूवतः

भाषमाणस्य । प्रस्वादसः प्रकर्षेणास्वद्यः मधुराः गिरः घाचः दृष्टान्तेन तुल्यत्वसामर्थ्यात् रण्वं रमणीयाः चित्तप्रीतिकरा इत्यर्थः । किमिव । क्षेत्रक्षरण्वं । यथा क्षेत्रक्षरण्वं यथा क्षेत्रं ग्रीहादि सस्यसंपन्नं रण्वं रमणीयं चित्तप्रीतिकरमेवं वाक्यार्थस्यापरिसमाप्तत्वात् उत्तराया एकवाक्यता योज्या ॥

अधि पुत्रोपमश्रवो नपान्मित्रातिथेरिहि ।

पितुष्टे अस्मि वन्दिता ॥ ७ ॥

प्रियवचनेन संबोद्धोपमश्रवः उपमश्रवसमृषिगह कवषः । हे पुत्र उपमश्रवः हे नपान् इत् प्राणाग्रक । मित्रातिथेर्मित्रातिथिनाम्नो राज्ञः । अधि इहि अवगच्छ जघजानीहि । किमुच्यते । 'पितुष्टे अस्मि वन्दिता, पूर्वस्यामृचि यस्येति श्रुतेः तस्येत्यध्याहार्यम् । तस्य पितुः । ते तव उपमश्रवससंबन्धिनः । अस्मि भवामि । वन्दिता स्तोता पुरोहितः ऋत्विग्वेत्यर्थः । एवं सति । त्वाञ्चाहञ्च तुल्यशोकौ एतज्ज्ञात्वा मा शोकं कार्षीः । अहं तव पितुस्थानीयो जीवामीत्यभिप्रायः । किञ्च ॥ यदीशीयामृतानामुत वा मर्त्यानां । जीवेदिन्मघवा मम ॥ ८ ॥

यदि । ईशीय ईश्वरोऽहं स्यां । अमृतानान्देवानामुत वा मर्त्यानां मनुष्याणां । देव मनुष्यादिकस्य सर्वस्य मरण हेतोः निर्धारणे यद्यहं समर्थः स्यामित्यर्थः । ततः किमुच्यते । जीवेत् इत् प्राणान्धारयेदेव न म्रियेत एवेत्यर्थः । मघवा धनवानीश्वरो राजा मित्रातिथिः । मम कवषस्य पुरोहितभूतस्य याज्य इति शेषः । अन्यञ्च कवष कथ्यते ॥

न देवानामति व्रतं शतात्मा च न जीवति ।

तथा युजा वि वावृते ॥ १० ॥

देवानां ब्रह्मादीनां । व्रतं कर्म मर्यादाकारलक्षणमि[त्यर्थः] । अतीत्य शतायुर्वै पुरुषः । दैवैर्या दया कृता तां स्वकर्मानुरूपाञ्च उल्लंघ्यते इत्यर्थः । शतात्मा च न बहुशरीरवीर्यमतिरपीत्यर्थः । वृत्र रावणादिकः न जीवति । कस्मात् । यस्मात् । तथा तेन प्रकारेण । शतं वर्षाणि पुरुषो जीवतीति स्वकर्मानुरूपश्चेत्यनेन प्रकारेणेत्यर्थः । उत्पत्ति स्थिति

प्रलय करणेन । युज्यत इति युक् प्रजापतिः तेन युजा प्रजापतिना ।
विवृतं विवर्तितन्निर्मितञ्जगदित्यर्थः । एतच्चात्वा मा शोकं कार्षीः ॥

[चतुर्विंशत्तमं सूक्तम्]

प्रावेपा मा बृहतो मादयन्ति प्रवातेजा ईरिणे वर्वृतानः ।

सोमस्येव मौजवतस्य भक्षो विभीदको जागृविर्मह्यमच्छान् ॥१॥

प्रवेपाः प्रवेपिनः प्रकंपनशीलाः । अक्षाः । मा मां । बृहतः
महतः विभीतकस्य संबन्धिनः फलत्वेन फलानीत्यर्थः । मादयन्ति
हर्षयन्ति । प्रवातेजाः प्रवरवाते काले वर्षासु प्रवर्णे वा प्रदेशे जाताः ।
इरिणे अप्सरं । वर्वृतानाः वर्तमानाः । न च मा मां मादयन्ति । किं
तर्हि । सोमस्य इव यथा सोमस्य । मौजवतस्य मूजवत्पर्वते जातस्य ।
मुक्षकः पानं यजमानादीनित्यर्थमुदयत्येवं । विभीदकः विकारः अर्थः ।
जागृ विजयपराजययोः हर्षशोकाभ्याञ्जागरण्यस्य कर्ता । मह्यन्द्वतीयार्थं
चतुर्थी । मामच्छान् अन्तर्णीत भृशार्थमेतद् द्रष्टव्य । अचच्छदं अत्यर्थं
मादयति । केन । सामर्थ्यात् हर्षेण ॥

न मा मिमेथ न जिहील एषा शिवा सखिभ्य उत मह्यमासीत् ।

अक्षस्याहमेकपरस्य हेतोर्नुव्रतामप जायामरोधम् ॥ २ ॥

मा मां । न मिमेथ नाकृष्टवती सुशीलावत्त्वात् । नजिहीले
नाविलज्जा वितपति सुचरितत्वात् । अथवा न चुकोधैषा ।
एषा मम जाया । किञ्च । शिवा सुखा । आसनप्रदान पादप्रक्षाल-
नादि यथाहप्रतिपत्या सुखकरीत्यर्थः । सखिभ्यः सखिभूतेभ्यः
कितवेभ्यः । न केवलं मम । सखाभ्य एव सुखाते अपि मह्यमासीत्
सुखा एवं गुणाविशिष्टां सती । अक्षस्य एक परस्य एकः परः प्रधानः
यस्य स एक परः तस्य एक परस्य पराजयप्रधानस्येत्यर्थः । अथवा
एकपरस्य एक कृताय प्रधानस्य हेतोः कारणात् अक्षनितद्यतेन
निर्मितनेत्यर्थः । अनुव्रतां अनुगतकर्माणं अनुकूलामित्यर्थः । जायां
भार्यामहमेव । अरोधं उपराधितवानस्मि वित्तनाशेन दुःखितां
कृतवानित्यर्थः ॥

द्वेष्टि श्वश्रूप जाया रुणद्धि न नाथितो विन्दते मर्दितारम् ।

अश्वस्येव जरतो वस्यस्य नाहं विन्दामि कितवस्य भोगम् ॥३॥

ublished by
he D. A.-V. COLLEGE
RESEARCH DEPARTMENT,
LAHORE.

First Impression, 500 Copies.
Price Rs. 3/- per copy.

Printed at the
HINDI PRESS LAHORE;
And the title by,
SHRI KRISHNA DIKSHITA
BOMBAY MACHINE PRESS,
LAHORE.

Our Publications and Their Price

१. अथर्ववेदीय-पञ्चपटलिका	१॥
२. ऋग्वेद पर व्याख्यान	१॥
३. जैमिनीयोपनिषद्ब्राह्मणम्	२॥
४. दन्त्योष्ठविधिः	॥
५. मण्डूकी शिक्षा	१)
६. अथर्व-बृहत्सर्वानुक्रमणी	४)
७. वाल्मीकि-बालकाण्डम्	५)
८. ,, -अयोध्याकाण्डम्	७॥
९. ,, -आरण्यकाण्डम्	७॥
१०. वैदिक-कोषः	१२)
११. काठक-गृह्यसूत्रम्	७)
१२. वैदिक वाङ्मय का इतिहास (दो भाग)	१०)
१३. चारायणीयमन्त्रार्थाध्यायः	१)
१४. अथर्व-काव्यम्	१)
१५. विशाल-भारत	३)
१६. संस्कृत साहित्य का इतिहास	३)

Apply for your copies to:—

The Manager, Book Depot,
D. A.-V. College Research Dept, LAHORE. (India

